

હઝકિયેલ

ભૂમિકા

1 આ બાબત ત્રીસમા વર્ષના પાંચમા મહિનાની ચોથીએ બની જ્યારે હું ઈસ્રાએલી બંદીવાનોની સાથે બાબિલમાં આવેલી કેબાર નદીની પાસે રહેતો હતો. તે વખતે મે જોયું કે આકાશ ઊઘડી ગયું, ને મને દેવનાં દર્શન થયાં. 2આ દર્શન દરમ્યાન ચોથા મહીનાના પાંચમા દિવસે યહોયાકીન રાજાને બંદીખાનામાં નાખવામાં આવ્યો હતો. 3ત્યારે યહોવાનું વચન બૂઝીના પુત્ર હઝકિયેલ યાજક પાસે આવ્યું; અને ત્યાં યહોવાનો હાથ તેના પર આવ્યો હતો.

યહોવાનો રથ અને તેમનું સિંહાસન

4તે દરમ્યાન મે જોયું, કે ઉત્તરમાંથી એક આંધીરૂપી તોફાન મારી તરફ આવતું હતું. એ તો ખૂબજ વિશાળ વાદળું હતું, જેમાં અજ્ઞિ ચમકતો હતો, અને જેની આસપાસ પ્રકાશ હતો, ચળકતી ધાતુ જેવી કોઈક વસ્તુ અજ્ઞિમાં હતી. 5અને વાદળની મધ્યમાં ચાર જીવંત પ્રાણીઓ જેવું દેખાયું. તેમનો દેખાવ માણસ જેવો હતો. 6પણ દરેકને ચાર મુખ અને ચાર પાંખો હતી. 7તેમના પગ માણસના જેવા સીધા હતા પણ તેમના પગના પંજા વાછરડાં અને તે પિત્તળ સમાન ચમકતા હતા. 8દરેકને ચાર મોઢાં અને ચાર પાંખો ઉપરાંત પાંખોની નીચે ચારે બાજુએ માણસના જેવા ચાર હાથ હતાં. 9તેઓની પાંખો એકબીજાની પાંખોને અડકતી હતી. ચાલતી વખતે તેમને આમ કે તેમ ફરવું પડતું નહોતું. દરેક પ્રાણી સીધું આગળ વધતું હતું.

10પ્રત્યેક પ્રાણીને આગળના ભાગમાં માણસનું મુખ, જમણી બાજુ સિંહનું મુખ, ડાબી બાજુ બળદનું મુખ અને પાછળની તરફ ગરૂડનું મુખ હતું. 11દરેક પ્રાણીની બે પાંખો પ્રસારેલી હતી અને તે પાસેના પ્રાણીની પાંખને સ્પર્શતી હતી અને બાકીની બે પાંખો શરીરને ઢાંકતી હતી. 12દરેક પ્રાણી સીધી દિશામાં ચાલતું હતું, જ્યાં પવન જતો હતો. ચાલતાં ચાલતાં તેઓ આડા અવળાં વળતાં નહીં.

13આ પ્રાણીઓનો દેખાવ ચળકતાં કોલસા જેવો અથવા તેજસ્વી મશાલ જેવો હતો. અને પ્રાણીઓ વચ્ચે અજ્ઞિનું હલનચલન ઉપર નીચે થતું હતું. તે અતિશય તેજસ્વી અજ્ઞિ હતો અને તેમાંથી વીજળીના ચમકારા થતા હતા. 14અને તે પ્રાણીઓ વીજળીના ચમકારાની જેમ આગળ વધતા હતા ને પાછળ જતાં હતાં.

15આ સર્વ હું નિહાળી રહ્યો હતો ત્યારે મેં દરેક પ્રાણીની પાસે એક એમ ચાર પૈડાં જમીનને અડેલા જોયાં. 16પૈડાઓ પોખરાજની જેમ ચળકતાં હતાં અને બધાં એક સરખા હતા; અને એક પૈડાની અંદર બીજું પૈડું હોય તેવું દેખાતું હતું. 17આથી તેઓ વાળ્યા વગર ચારે દિશામાં જઈ શકતા હતા.

18ચારેય પૈડાની ધારો ઊંચી અને ભયાનક હતી અને તેને સર્વત્ર આંખો હતી.

19જ્યારે પ્રાણીઓ ચાલતા ત્યારે પૈડા પણ તેમની સાથે ચાલતાં, જ્યારે પ્રાણીઓ જમીન ઉપરથી ઊંચે જતાં ત્યારે પૈડાં પણ જમીન પરથી ઊંચે જતાં. 20પ્રાણીઓ મન ફાવે ત્યાં જતાં, અને પૈડાં પ્રાણીઓની સાથે સાથે જતાં. કારણ, પૈડાઓ ઉપર પ્રાણીઓનું નિયંત્રણ હતું. 21જ્યારે પ્રાણીઓ ચાલતાં ત્યારે પૈડા ચાલતાં, પ્રાણીઓ ઉભા રહેતા ત્યારે પૈડા ઊભા રહેતા અને પ્રાણીઓ જમીન પરથી ઊંચે જતાં ત્યારે પૈડા પણ ઊંચે જતા હતાં કારણ, પૈડાઓ ઉપર પ્રાણીઓનું નિયંત્રણ હતું.

22પ્રાણીઓના માથાં ઉપર ઊંચે, આકાશના ઘુમ્મટ જેવો અદભૂત સ્ફટિકના જેવો જાણે ચમકતો ચંદરવો તાણેલો હતો. 23એ ઘુમ્મટની નીચે પ્રાણીઓએ નજીકના પ્રાણીની પાંખને સ્પર્શ એ રીતે બબ્બે પાંખ પ્રસારેલી હતી અને બીજી બે પાંખોથી દરેકનું શરીર ઢંકાયેલું હતું.

24તેઓ ઉડતાં ત્યારે તેઓની પાંખોનો અવાજ ધસમસતા પાણીના અવાજ જેવો મોટો સૈન્યના કોલાહલ જેવો, સર્વસમર્થના સાદ જેવો સંભળાતો હતો. અને જ્યારે તેઓ ઉભા રહેતાં ત્યારે તેઓ પોતાની પાંખો નીચે નમાવી મૂકતા.

25અને જ્યારે તેઓ થોભ્યા, ત્યારે તેઓના માથા ઉપર ઘુમ્મટ માંથી અવાજ આવ્યો અને તેઓએ તેમની પાંખોને નીચેની તરફ નમાવી દીધી. 26જાણે ચાંદી, પિત્તળ, લોખંડ, સીસુ અને જસતને ઓગાળીને અજ્ઞિમાં એકઠા કર્યા હોય તેમ તેઓના માથા ઉપર પ્રસારેલા ઘુમ્મટની ઉપર જાણે નીલમનું બનાવેલું હોય તેવું રાજ્યાસન જેવું દેખાયું. આ રાજ્યાસન ઉપર એક મનુષ્ય જેવો આકાર દેખાયો. 27તેની કમરનો ઉપરનો સમગ્ર ભાગ ચળકતી ધાતુ જેવો દેખાતો હતો, અને કમરની નીચેનો સમગ્ર ભાગ અજ્ઞિની જેમ પ્રકાશતો હતો. તેની ચારે બાજુએ ઝળહળાટ વ્યાપેલો હતો. 28એ ઝળહળાટમાં ચોમાસામાં થતા મેઘધનુષની જેવા બધા રંગો દેખાતા હતાં. આ રીતે યહોવાના મહિમાનું સ્વરૂપ મારી સમક્ષ પ્રગટ થયું. એ જોઈને મેં સાષ્ટાંગ નમસ્કાર

કર્યા અને મને સંબોધતી કોઈની વાણી મારા સાંભળવામાં આવી.

હઝકિયેલને યહોવાનો આદેશ

2 તેમણે મને કહ્યું, “ઓ મનુષ્યના પુત્ર, ઊભો થા, મારે તારી સાથે વાત કરવી છે.”

2 તેમણે મારી સાથે વાત કરી અને એક આત્મા મારી અંદર પ્રવેશ્યો અને હું પગ ઉપર ઊભો થયો; અને મેં તેમની વાણી સાંભળી. 3 તેમણે મને કહ્યું, “ઓ મનુષ્યના પુત્ર, હું તને ઈસ્રાએલ પાસે, હા, મારી વિરુદ્ધ બંડ કરનાર પ્રજા પાસે મોકલું છું, તેઓ તથા તેઓના પિતૃઓ આજ દિવસ સુધી મારી વિરુદ્ધ પાપ કરતા આવ્યા છે. 4 તેઓ ઉદ્ધત અને હઠીલા છે, તેમની વચ્ચે હું તને મોકલું છું તું તેમને મારી વાણી સંભળાવજે. 5 ભલે પછી તેઓ તને સાંભળે કે ન સાંભળે. એ તો બંડખોરોની જમાત છે; તોયે તેમને એટલી તો ખબર પડશે કે તેમની વચ્ચે કોઈ પ્રબોધક આવ્યો છે.

6 “પણ, ઓ મનુષ્યના પુત્ર, તું તેમનાથી ડરીશ નહીં કે તેમના વચનોથી ગભરાઈશ નહીં; ભલે તારી ચારે બાજુ ઝાંખરા અને કાંટાઓ હોય અને તારે વીંછીઓની આસપાસ વસવું પડે, તેમ છતાં તું તેમનાથી ડરીશ નહીં, અને નાસીપાસ થઈશ નહીં, કારણકે તેઓ તો બંડખોરોની જમાત છે. 7 અને તારે તેઓને તે કહેવું જે મેં તને કહ્યું, પછી ભલે તે લોકો સાંભળે કે ન સાંભળે કારણ કે તેઓ તો બળવાખોરી જમાત છે.

8 “ઓ મનુષ્યના પુત્ર, હું કહું છું તે સાંભળ, એ બંડખોરોની જેમ તું બંડખોર થઈશ નહીં, તારુ મુખ ઉઘાડ અને હું તને આપું છું તે તું ખાઈ જા.”

9 અને મેં જોયું તો ઓળીયું પકડેલો એક હાથ મારા તરફ લંબાયેલો હતો; 10 તેમણે મારી આગળ ઓળિયું ખુલ્લું કર્યું. તેમાં બન્ને તરફ લંબાયેલું હતું તેમાં અંતિમ ક્રિયાના ગીતો, શોકગીતો તથા વિલાપ ગીતો લખેલા હતાં.

યહોવાના ચોકીદાર-હઝકિયેલ

3 દેવે કહ્યું, “ઓ મનુષ્યના પુત્ર, તારી સામે છે તે ખાઈ, જા, આ ઓળિયું ખાઈ જા, અને પછી ઈસ્રાએલીઓ આગળ જઈને કહી સંભળાવ.”

2 તેથી મેં મારું મુખ ઉઘાડ્યું અને તેમણે મને ઓળિયું ખાવા માટે આપ્યું. 3 પછી તેમણે મને કહ્યું, “ઓ મનુષ્યના પુત્ર, હું તને આપું છું તે ઓળિયું ખાઈ જા અને તારું પેટ ભર.”

મેં તે ખાધું અને મને તે મધ જેવું મીઠું લાગ્યું.

4 પછી તેમણે મને કહ્યું, “ઓ મનુષ્યના પુત્ર, ઈસ્રાએલીઓ પાસે જઈને હું તને કહું તે તેમને કહે. 5 હું તને દૂરના દેશમાં રહેતી અને તું ન સમજી શકે તેવી અજાણી ભાષા બોલતી વિદેશી પ્રજા પાસે નથી મોકલતો, પણ ઈસ્રાએલી પ્રજા પાસે મોકલું છું. 6 હું તને કોઈ અજાણી કે અધરી ભાષા બોલનાર

પ્રજા પાસે નથી મોકલતો જો હું તને તેઓની પાસે મોકલું તો તેઓ જરૂર તારો સંદેશો સાંભળે. 7 પરંતુ ઈસ્રાએલીઓ તારી વાત નહીં સાંભળે, કારણ, તેઓ મારી વાત સાંભળવા પણ તૈયાર નથી. તેઓ બધા એવા કઠોર અને હઠીલા છે. 8 તેથી હું પણ તને એમના જેટલો જ કઠોર અને હઠીલો બનાવીશ. 9 હું તને કાળમીઠ પથ્થર જેવો, અરે! વજ્ર જેવો કઠણ બનાવીશ. માટે તું એ બંડખોરોથી બીશ નહીં, ગભરાઈશ નહીં.”

10 પછી દેવે મને કહ્યું, “ઓ મનુષ્યના પુત્ર, હું તને જે કહું તે ધ્યાનથી સાંભળ અને બરાબર યાદ રાખી લે. 11 પછી બંદીવાસમાં ગયેલા તારા લોકો પાસે જઈને તેઓને કહે: ‘યહોવા મારા માલિક આ પ્રમાણે કહે છે!’ તેઓ સાંભળે કે ન સાંભળે.”

12 પછી આત્માએ મને ઉપર ઊંચકી લીધો અને મેં મારી પાછળ પ્રચંડ અવાજ સાંભળ્યો: “યહોવાના ગૌરવને ધન્ય હો.”

13 મેં હવામાં પ્રાણીઓની પાંખો એકબીજા સાથે અથડાવાનો માટો અવાજ સાંભળ્યો, અને, તેમની પાછળ પૈડાંઓની ગડગડાટી પણ સંભળાતી હતી. 14 પછી આત્મા મને ઉપાડી ગયો અને હું દુઃખી થઈને ક્રોધ અનુભવતો સાથે ગયો. પરંતુ યહોવાનો હાથ પ્રબળ રીતે મારા પર હતો. 15 હું તેલ-અવીવ* કેબારનદીને કાંઠે વસતા દેશવટો ભોગવનારાઓ પાસે પહોંચી ગયો અને સાત દિવસ સુધી તેમની વચ્ચે સ્તબ્ધ બની બેસી રહ્યો.

16 સાત દિવસો પૂરા થયા પછી મને આ પ્રમાણે યહોવાની વાણી સંભળાઈ: 17 “હે મનુષ્યના પુત્ર, મેં તને ઈસ્રાએલ ઉપર ચોકીદાર તરીકે નીમ્યો છે; જ્યારે હું મારા લોકો માટે ચેતવણી મોકલું ત્યારે તે તરત જ તેઓને જાણાવજે. 18 હું કોઈ દુષ્ટ માણસને મોતની સજા કરું અને તું જો તેને ચેતવે નહીં કે, ‘તું તારો દુષ્ટ વ્યવહાર છોડી દે નહીં તો મરી જઈશ;’ તે તો તેના પાપે મરશે પણ તેના મૃત્યુ માટે હું તને જવાબદાર લેખીશ.

19 “પણ જો તું તે દુષ્ટ માણસને ચેતવે અને તે પોતાનો દુષ્ટ વ્યવહાર ન છોડે તો, તે પોતાના પાપે મરશે, પણ તારો જીવ બચી જશે.

20 “વળી, જો કોઈ નીતિવાન માણસ ચલિત થઈને ભૂંડું કાર્ય કરે અને તેના પરિણામ વિષે તું તેમને ચેતવણી આપે નહીં તો યહોવા તેનો નાશ કરશે. તેણે અગાઉ કરેલા સારા કાર્યો તેને સહાયરૂપ થશે નહીં, તે પોતાનાં પાપમાં મૃત્યુ પામશે. પરંતુ તેના મૃત્યુ માટે હું તને જવાબદાર ગણીશ અને તને શિક્ષા કરીશ.

21 “પણ જો તું કોઈ સારા માણસને પાપ ન કરવાને ચેતવે અને તે પાપ ન કરે તો તે તારી ચેતવણીને લીધે જીવતો રહેશે, એટલું જ નહીં, તારો જીવ પણ બચી જશે.”

તેલ-અવીવ આ વર્તમાન સમયનું ઈસ્રાએલમાં આવેલું તેલ અવીવ નથી, પણ બાબિલમાં આવેલી “સ્પ્રીંગ હીલ” નામની જગ્યા છે.

22ત્યારે યહોવાનો હાથ મારી પર એ જગ્યાએ આવ્યો અને તેણે મને કહ્યું, “ઊઠ, બહાર ખીણમાં જા, ત્યાં હું તારી સાથે વાત કરીશ.”

23તેથી હું ઊઠીને મેદાનમાં ગયો અને ત્યાં મને કબાર નદી ઉપર થયા હતાં તેવા યહોવાના ગૌરવનાં દર્શન થયાં, મેં સાષ્ટાંગ પ્રણામ કર્યાં. 24પછી એક આત્મા મારી પાસે આવ્યો અને મને ઉભો કર્યો અને તેણે મને કહ્યું, “ઘરે જઈને પોતાને તારા ઘરની અંદર બંધ કરી દે. 25ઓ મનુષ્યના પુત્ર, તને દોરડાં વડે બાંધવામાં આવશે, જેથી તું લોકોમાં જઈ ન શકે. 26અને હું તારી જીભને તારા તાળવે ચોંટાડી દઈશ. જેથી તું મૂંગો બની જશે અને તેઓને ઠપકો આપી શકશે નહીં; તેઓ તો બળવાખોરોની જમાત છે. 27પરંતુ મારે તને કઈક કહેવું હશે ત્યારે હું તને ફરી બોલતો કરીશ, અને તું તેમને કહેજે કે, ‘યહોવા આપણા માલિક આ પ્રમાણે કહે છે.’ જેને સાંભળવું હોય તે સાંભળે, ન સાંભળવું હોય તે ન સાંભળે, એ તો બળવાખોરોની જમાત છે.”

યરૂશાલેમના ઘેરાનો સંકેત

4 દેવે કહ્યું, “ઓ મનુષ્યના પુત્ર, એક મોટી ઈંટ લઈ તારી સામે મૂક, અને તેના ઉપર યરૂશાલેમનો નકશો દોર. 2પછી તેને ઘેરો ઘાલ, તેના ફરતે ખાઈ બનાવ, હુમલો કરવા માટે માટીના ગઢ ઊભા કર. છાવણી ઊભી કર અને ચારે બાજુ કોટનો નાશ કરવાના યંત્રો ગોઠવ. 3વળી એક લોખંડની તાવડી લઈ તારી અને નગરની વચ્ચે લોખંડની ભીત તરીકે આડી મૂક, શહેરની તરફ મોઢું કર, શહેરને ઘેરો ઘાલેલો છે અને ઘેરો ઘાલનાર તું છે. ઈસ્રાએલીઓને માટે આ એક સંકેત છે.

4“પછી તારા ડાબા પડખે સૂઈ જા, અને તારે ઈસ્રાએલનાં લોકોના અપરાધની ઘોષણા કરવી પડશે, તું જેટલા દિવસ ડાબે પડખે સૂઈ રહેશે તેટલા દિવસ ઈસ્રાએલના પાપોના અપરાધની ઘોષણા કરવી જોઈશે. 5મેં તેઓના પાપોના વરસોની સંખ્યા નક્કી કરી છે જેવી રીતે તારા માટે દિવસોની સંખ્યા નક્કી કરી છે. તેથી ત્રણસો નેવું દિવસ સુધી તું ઈસ્રાએલ પ્રજાના અપરાધની ઘોષણા કરશે.

6“આ પ્રમાણે કર્યા પછી તારે તારા જમણા પડખે સૂઈ જવું અને યહૂદિયાના લોકોના પાપોની ઘોષણા કરવી. દરેક વરસને માટે એક દિવસ એમ 40 દિવસ તારે માટે મેં ઠરાવ્યા છે. તેટલા દિવસો સુધી યહૂદાના પાપો અને અપરાધની ઘોષણા કરજે.”

7“ત્યારબાદ તારે યરૂશાલેમના ઘેરા તરફ એકીટશે જોઈ રહેવું. તારી બાંધો ચડાવવી અને એ શહેરના વિનાશનું ભવિષ્ય ભાખવું. 8હું તને દોરડાં વડે બાંધી દઈશ, જેથી ઘેરો પૂરો થતાં સુધી તું એક પડખેથી બીજે પડખે ફરી નહીં શકે.”

9“ત્યારપછી તારે, ઘઉં, જવ, વટાણા, યોગા, અને ચણાનો લોટ લઈ એકજ વાસણમાં નાખી તેમાંથી રોટલા બનાવવા. જ્યારે તું ત્રણ સો નેવું દિવસ સુધી સૂઈ રહીશ ત્યારે તારે ફક્ત એ જ ખાવાનું છે. 10તારે દરેક વખતે ભોજન તોળીને

ખાવું પડશે. તને દરરોજ એક કપ લોટની રોટલી બનાવીને. દિવસ દરમ્યાન નક્કી કરેલા ચોક્કસ સમયે તું ખાઈ શકીશ. 11તારે જળપાન પણ માપીને જ કરવું, આખા દિવસના બે પ્યાલા. 12તારે બધાની હાજરીમાં માણસનો સુકાયેલો મળ સળગાવવો અને તેના ઉપર જવના રોટલાં શેકવા.” 13યહોવા જાહેર કરે છે કે “ઈસ્રાએલીઓને હું જે દેશોમાં બંદીવાન તરીકે લઈ જઈશ ત્યાં તેઓ આ રીતે અશુદ્ધ થયેલો ખોરાક ખાશે.”

14પણ મેં કહ્યું, “ઓ યહોવા મારા માલિક, મેં મારી જાતને કદી અભડાવી નથી. મેં બાળપણથી આજ સુધી કદી કુદરતી રીતે મૃત્યુ પામેલું કે કોઈ જંગલી પશુએ મારી નાંખેલું પ્રાણી ખાવું નથી, મેં કદી નિયમશાસ્ત્ર દ્વારા નિષિદ્ધ ખોરાક મોંમા મૂક્યો નથી.

15ત્યારે તેમણે મને કહ્યું, “હું તને માનવમળને બદલે છાણાં ઉપર રોટલા શેકવાની છૂટ આપું છું.”

16અટલે તેમણે મને કહ્યું, “ઓ મનુષ્યના પુત્ર, હું યરૂશાલેમનો અનાજનો ભંડાર ખાલી કરી નાખનાર છું, ત્યાંના લોકો ચિંતામાં ને ચિંતામાં તોળી તોળીને ખાશે અને ભયના માર્યા માપી માપીને પાણી પીશે. બધાજ ભયભીત થઈ જશે. 17હું ખોરાક અને પાણીની અછત ઊભી કરીશ, પછી તેઓ હતાશ થઈ જશે અને પોતાના અને પાપોને કારણે તેઓ કરમાઈ જશે અને વેડફાઈ જશે.

હઝકિયેલે કરાવેલું મુંડન જાહેર નમૂના’

5 “ઓ મનુષ્યના પુત્ર, હજામના અસ્ત્રા જેવી ધારદાર તલવાર લઈ તારુ મારું અને દાઢી મૂંડી નાખ. પછી ત્રાજવા લઈને તે ઉતારેલા વાળના ત્રણ સરખા ભાગ કર. 2તેં દોરેલા યરૂશાલેમના નકશાના મધ્યભાગમાં ત્રીજા ભાગના વાળ મૂક ઘેરો પૂરો થયા પછી તેને ત્યાં બાળી નાખ. બીજા એક તૃતીયાંશ ભાગને તારા નકશા પરના યરૂશાલેમ નગરની આસપાસ તલવારથી કાપી નાખ વાળનો છેલ્લો ત્રીજા ભાગને પવનમાં ઉડાવી દે. કારણકે હું મારા લોકોનો તલવારથી પીછો પકડીશ. 3 એ વાળમાંથી થોડા લઈને તારા ઝભ્ભાની ચાળમાં વીંટી દેજે. 4તેમાંથી થોડા વાળ લઈને દેવતામાં નાખી બાળી મૂકજે. એમાંથી અગ્નિ પ્રગટી સમગ્ર ઈસ્રાએલી પ્રજામાં વ્યાપી જશે.”

5યહોવા મારા માલિક કહે છે: “યરૂશાલેમને જુઓ, એને મેં પૃથ્વીની મધ્યમાં ગોઠવી છે અને બીજા દેશો એની આજુબાજુ આવેલા છે. 6પરંતુ એ એની આજુબાજુની પ્રજાઓ કરતાં પણ વધારે દુષ્ટ નીકળી અને એણે મારા કાયદાઓ અને નિયમો સામે તેમનાં કરતાં વધુ બળવો કર્યો છે. એણે મારા કાયદાઓનો અનાદર કર્યો છે અને મારા નિયમોનું ઉલ્લંઘન કર્યું છે.”

7આથી યહોવા મારા માલિક કહે છે, તમારી બાજુના પાડાશીઓ કરતાં તમે વધારે દુષ્ટ છો; તમે મારા કાયદા પ્રમાણે ચાલ્યા નથી; મારા નિયમોનું પાલન કર્યું નથી; તમે તમારી આજુબાજુની બીજી પ્રજાઓના નિયમોનું પણ પાલન

નથી કર્યું.” 8તેથી, યહોવા મારા માલિક, કહે છે કે, “હું પોતે તમારી વિરુદ્ધ છું: હું બધાની હાજરીમાં તમારી પર ન્યાયશાસનનો અમલ કરીશ. 9તમારા બધા ધૃણાજનક આચારોને કારણે હું તમને એવી સજા કરીશ જેવી મેં કદી કરી નથી, ને ભવિષ્યમાં કદી કરવાનો નથી. 10પરિણામે તમારા લોકોમાં પિતા પોતાના પુત્રને ખાશે, ને પુત્ર પોતાના પિતાને ખાશે; હું તમને સજા કરીશ અને તમારા જે વતનીઓ બચવા પામ્યા હશે તેમને હું ચારે દિશાઓમાં વેરવિખેર કરી નાખીશ.”

11યહોવા મારા માલિક કહે છે કે, “હું મારા સમ ખાઈને કહું છું કે, તે તારી તિરસ્કૃત વસ્તુઓથી (મૂર્તિઓથી) અને ધૃણાજનક વર્તનથી મારા પવિત્ર સ્થાનને અશુદ્ધ કર્યું છે તેથી હું પણ તમને વેતરી નાખીશ. હું તમારા ઉપર કરૂણા નહીં રાખું કે દયા બતાવીશ નહીં. 12તમારી વસ્તીનો ત્રીજો ભાગ રોગચાળાથી અને ભૂખમરાથી માર્યા જશે અને ત્રીજો ભાગ શહેરની ફરતે યુદ્ધમાં તલવારથી કપાઈ જશે અને ત્રીજા ભાગને હું ચારે દિશામાં વેરવિખેર કરી નાખીશ અને ઉઘાડી તલવારથી તેમનો પીછો કરીશ. 13 એ રીતે મારો ક્રોધ શમી જશે. હું તેમના ઉપર મારો રોષ વરસાવીશ ત્યારે જ મને શાંતિ વળશે. મારો ક્રોધ હું તેમના ઉપર પૂરેપૂરો ઉતારીશ ત્યારે એમને ખબર પડશે કે, હું યહોવા પુણ્યપ્રકાપથી આ બોલ્યો હતો.”

14દેવ કહે છે, “હું તમને ખંઢેરનો ઢગલો બનાવી દઈશ અને આસપાસની પ્રજાઓ અને જતાઆવતા લોકો તમારી હાંસી ઉડાવશે. 15હું જ્યારે તને રોષે ભરાઈને સજા કરીશ ત્યારે આજુબાજુની પ્રજાઓ ભયથી થરથર કાંપશે અને તું એમને માટે હાંસીપાત્ર બની જઈશ અને તેમના માટે ચેતવણી રૂપ તથા અચંબારૂપ થઈ જઈશ; હું યહોવા આમ બોલ્યો છું. 16હું મારા દુષ્કાળરૂપી જીવલેણ બાણો છોડીશ; તે તમારો જીવ લઈ લેશે, હું મારા જીવલેણ બાણો છોડ્યા કરીશ અને તમારા અનાજના ભંડારો ખાલી કરીને તમારી વચ્ચે ભૂખમરો વધારીશ. 17હું તમારી સામે દુષ્કાળને અને જંગલી પશુઓને મોકલીશ, તેથી તમારા ઉપર મોત અને ખૂનરેજી ફરી વળશે; તમે મારી તલવારનો ભોગ બનશો, આ હું યહોવા બોલ્યો છું.”

મૂર્તિપૂજા વિરુદ્ધ યહોવાનો પ્રબોધ

6 યહોવાની વાણી મને ફરીથી સંભળાઈ: 2“તેણે કહ્યું ઓ, મનુષ્યના પુત્ર ઈસ્રાએલના પર્વતો તરફ તારું મુખ ફેરવ અને તેમને મારા વચનો સંભળાવ:

3“ઓ ઈસ્રાએલના પર્વતો, યહોવા મારા માલિકનો સંદેશો સાંભળો, યહોવા મારા માલિક પર્વતોને અને ડુંગરોને અને ખીણોને કહે છે; હું યહોવા તમારા પર યુદ્ધ લાવીશ અને તમારા ઉચ્ચસ્થાનોનો વિનાશ કરીશ. 4તમારી વેદીઓ તોડી પાડવામાં આવશે અને તમારી ધૂપવેદીઓ ભાંગી નાખવામાં આવશે. અને હું તમારા મૃતદેહોને તમારી અપવિત્ર મૂર્તિઓ આગળ નીચે પાડી દઈશ. 5હું ઈસ્રાએલનાં લોકોના મૃતદેહો

તેમની અશુદ્ધ મૂર્તિઓ સમક્ષ નાખીશ અને તેમના હાડકાંને તેમની વેદીઓની આસપાસ વિખેરી નાખીશ. 6ઈસ્રાએલના સર્વ નગરોને ખંઢેર બનાવી દેવામાં આવશે અને તમારા મૂર્તિપૂજાના થાનકોને ભોંયભેંગા કરવામાં આવશે; તમામ વેદીઓ અને મૂર્તિઓ ભાંગી નાખવામાં આવશે અને ધુપદાનીઓને તોડી નાખવામાં આવશે; તમારી એકેએક વસ્તુનું નામોનિશાન મિટાવી દેવામાં આવશે. 7તમારી ચારેબાજુ હત્યા થશે ત્યારે જેઓ બચી જશે તેઓ જાણશે કે હું યહોવા છું.”

8દેવે કહ્યું, “પરંતુ હું તમારામાંના કેટલાકને જીવતા રહેવા દઈશ, તેઓ હત્યામાંથી બચી જશે. જ્યારે પછી તેઓ વિદેશી પ્રજાઓમાં વેરવિખેર થઈ દેશવટો ભોગવશે. ત્યાં તેઓ મને યાદ કરશે અને તેમને સમજાશે કે તેમના હૃદયો દગાબાજ નીવડી મૂર્તિઓ ઉપર મોહી પડ્યા હતાં તેથી તેમને શરમાવવા માટે મેં તેમને સજા કરી હતી. આમ, પોતે કરેલાં ધૃણાજનક કૃત્યો બદલ તેમને પોતાના ઉપર તિરસ્કાર થશે. 10જ્યારે એ રીતે તેઓને ખાતરી થશે કે હું એકલો જ યહોવા છું અને હું તેઓને કહેતો હતો કે આ સર્વ વિપત્તિઓ તમારા પર લાવીશ. તે મેં અમસ્તુ કહ્યું ન હતું.”

11યહોવા મારા માલિકે કહ્યું, “ઈસ્રાએલના લોકોએ તિરસ્કૃત દુષ્કૃત્યો કર્યા છે માટે હાથ અફાળીને, પગ પછાડીને ધૃણાથી બડબડાટ કરો, એ લોકો યુદ્ધથી, ભૂખમરાથી અને રોગચાળાથી મૃત્યુ પામશે. 12જેઓ બંદીવાસમાં છે તેઓ માર્યા જશે, જેઓ ઈસ્રાએલ દેશમાં છે તેઓ યુદ્ધમાં માર્યા જશે અને બાકીના જેઓ ઘેરાબંધીની અંદર છે તેઓ દુષ્કાળમાં માર્યા જશે. અને તેથી આમ હું તેમના ઉપર મારો ગુસ્સો ઉતારીશ. 13મૂર્તિઓની ફરતે વેદીઓની આસપાસ એકેએક પર્વતની ટોચ ઉપર, એકેએક ઘટાદાર જાડ નીચે, એકેએક વૃક્ષ નીચે, ટૂંકમાં જ્યાં જ્યાં તેઓ મૂર્તિને બલિ ચડાવે છે ત્યાં ત્યાં તેમના કપાઈને પડેલા મડદાં રઝળશે. 14ત્યારે હું તેમને શિક્ષા કરીશ અને તેમના સમગ્ર પ્રદેશને વેરાન વગડો બનાવી દઈશ. રણમાં આવેલા રિબ્બાથી માંડીને દરેક પ્રદેશ જ્યાં તેઓ રહ્યાં હતાં તેનો વિનાશ થશે. ત્યારે તેમને ખબર પડશે કે હું યહોવા છું.”

ઈસ્રાએલ પર દેવનો રોષ

7 યહોવાએ મને એક વધુ સંદેશો આપ્યો; 2“હે મનુષ્યના પુત્ર, ઈસ્રાએલને કહે કે

તમારા દેશમાં જ્યાં જશો ત્યાં પૂર્વ-પશ્ચિમ, ઉત્તર-દક્ષિણ ચારે ખૂણાઓનો અંત આવ્યો છે.

3આખો દેશ પુરો થવા બેઠો છે, હવે તારો અંત આવી પહોંચ્યો છે. મારો રોષ તારા ઉપર ઊતરનાર છે. હું તારાં દુષ્કર્મોનો હિસાબ માગીશ અને તારાં ધૃણાજનક કર્મોની ઘટતી સજા કરીશ.

4હું તારા ઉપર ક્રોઈ દયા બતાવીશ નહીં કે અનુકંપા રાખીશ નહીં. તારા દુષ્કર્મોની હું તને સજા કરનાર છું. હું તારા બધાં

ધૃષ્ટા જનક કૃત્યો માટે હું તારો ન્યાય કરીશ, જેથી તને ખબર પડે કે હું યહોવા છું.”

5યહોવા મારા માલિકના આ વચન છે: “એક પછી એક આફત આવી રહી છે. અંત આવી રહ્યો છે. તમારો અંત આવી રહ્યો છે, અત્યારે જ આવી રહ્યો છે. 7ઈસ્રાએલના રહેવાસીઓ માટે ભયસૂચક ધ્વની કરવામાં આવી છે, તમારો સજા માટેનો સમય આવી પહોંચ્યો છે. વિપત્તિનો દિવસ નજીક આવી રહ્યો છે. આ દિવસ આનંદના ઉત્સવોનો નહીં પણ ખેદ કરવાનો દિવસ હશે! 8હમણાં જ હું મારો રોષ તમારા ઉપર ઉતારું છું, મારો ક્રોધ ઠાલવું છું. હું તમારા દુષ્કર્મોનો હિસાબ માગનાર છું અને તમારા ધૃષ્ટાજનક કૃત્યોની ઘટતી સજા કરનાર છું. 9હું તમારી દયા રાખનાર નથી કે તમારી કૃપા કરનાર નથી, હું તમને તમારા દુષ્કૃત્યો માટે સજા કરીશ. તમારા ધૃષ્ટાજનક કૃત્યો માટે થઈને હું તમારો ન્યાય કરીશ, જેથી તમને ખબર પડે કે હું યહોવા સજા કરું છું.

10“ઈસ્રાએલ માટે વિનાશનો દિવસ આવે છે, ભયની ઘંટડી વાગી ચૂકી છે ન્યાયનો દંડ મ્હોરી ચૂક્યો છે અને ઉદ્ધતાઈ સમૃદ્ધ થઈ છે. 11હિંસા ક્યારનીયે વધી ગઈ છે અને તેણે દુષ્ટતાનો ટેકો લઈ લીધો છે. એ તેમનામાંથી કે તેમના સંગ્રહકોમાંથી કે તેમના વિષ્વાસઘાતીઓમાંથી કે તેમના બળવાખોરોમાંથી નથી આવતી.

12“સમય આવી રહ્યો છે, દિવસ ઉગવાની તૈયારીમાં છે. ખરીદનારે હરખાઈ જવાનું નથી, કે વેચનારે પસ્તાવાનું નથી, કારણ, મારો રોષ બધા ઉપર એકસરખો ઊતરનાર છે. 13રણશિંગાના વર્ષમાં જ્યારે પાછા આવવાનો સમય થશે ત્યારે પોતે જીવતો હશે તો પણ વેચનાર પોતાના સ્થળે પાછો નહીં આવે. કારણકે, આ સંદર્શન તો બધાને થવાનું છે. તેઓ પાછા ફરવાના નથી. * કોઈ માનવીનું જીવન તેણે કરેલા અનિષ્ટોને કારણે બચશે નહીં.

14“ઈસ્રાએલના સૈન્યને એકત્ર કરવા એ લોકો રણશિંગું વગાડે છે. લડાઈ માટે બધી તૈયારીઓ કરે છે પણ કોઈ યુદ્ધમાં જતું નથી, કારણ મારો રોષ સૌ ઉપર એકસરખો ઊતરનાર છે. 15કિલ્લાની બહાર તલવાર છે અને અંદર રોગચાળો અને ભૂખમરો છે. જેઓ લડાઈનાં મેદાનમાં છે તેઓ તલવારનો ભોગ બનશે. અને જેઓ નગરમાં છે તેમને રોગચાળો અને ભૂખમરો ગળી જશે.

16“અને જો કે તેમનામાંથી અમૂક લોકો ભાગી જઈને પર્વતો તરફ દોડી જશે, તેઓ ખીણમાંના પારેવાં જેવા હશે જે દરેક પોતાના પાપને કારણે નિસાસો નાખી રહ્યાં છે. 17દરેકના હાથ અશક્ત થઈ જશે અને પગ પાણીની જેમ ઢીલા થઈ જશે. 18તેઓ શોકના વસ્ત્રો ધારણ કરશે અને માથાથી તે પગ સુધી ધૂજ્યા કરશે. બધાના ચહેરા ઉપર શરમ અને માથે મુંડન હશે. 19તમારા નાણાં, તમારું સોનું અને ચાંદી વિષ્ટાની

જેમ રસ્તા ઉપર ફેંકી દો. કારણ યહોવાના કોપને દિવસે તે તમારો બચાવ કરશે નહીં, તે તમારી ભૂખ સંતોષસે નહીં, કે તેનાથી કોઈનું પેટ ભરાશે નહિં.

20“અને તેઓ તેના કારારના શહેરમાં આનંદ પામશે, પણ તેઓએ તેમાં અણગમતી મૂર્તિઓ બનાવી છે, તેથી મે તેને તેમનાં માટે અશુદ્ધ સ્ત્રી જેવી બનાવી છે. 21હું એ પરદેશી લૂંટારાના હાથમાં દુનિયાના ઉતાર જેવા માણસોના હાથમાં લૂંટ તરીકે સોંપી દેવા ઈચ્છું છું. તેઓ એને ભ્રષ્ટ કરશે. 22તેઓ મારા મંદિરને ભ્રષ્ટ કરશે ત્યારે હું તે તરફથી મારું મુખ અવળું ફેરવી લઈશ અને તેઓને અટકાવીશ નહીં, લુટારુઓ એમાં પ્રવેશ કરશે અને એને ભ્રષ્ટ કરશે.

23“મારા લોકોને માટે સાંકળો તૈયાર કરો. કારણકે સમગ્ર દેશ લોહીથી ખરડાયેલો છે. ગામેગામ હિંસા ફાટી નીકળી છે. 24હું દુષ્ટમાં દુષ્ટ પ્રજાઓને અહીં લઈ આવીશ અને તેમને આ લોકોનાં ઘર પડાવી લેવા દઈશ. હું બળવાનોનો ઘમંડ ઉતારીશ અને તેમનાં મંદિરો ભ્રષ્ટ કરાવીશ.

25“જ્યારે ભયનો સમય નજીક આવે ત્યારે, તેઓ નિરાશ થઈ જશે અને લોકો શાંતિ ઝંખશે પણ કદી શાંતિ પામશે નહિં. 26આફત એક પછી એક આવી પડશે, એક પછી એક અફવા ફેલાશે, તેઓ પ્રબોધકોને ભાવી જાણવા ફોગટ પૂછ-પૂછ કરશે. યાજકો પણ કશું માર્ગદર્શન નહીં આપી શકે, તેમ વડીલો કશી સલાહ નહીં આપી શકે. 27રાજાઓ શોક કરશે, અમલદારો પાયમાલીથી ઘેરાઈ જશે ને લોકો ભયથી કાંપી ઊઠશે. તમારા આચરણ પ્રમાણે હું તમને સજા કરીશ; તથા તેઓના કાર્યો મુજબ હું તેમને ન્યાય કરીશ. ત્યારે તેઓ જાણશે કે હું યહોવા છું.”

યહૂદાના લોકોની પાપલીલા

8 છઠ્ઠા વર્ષના છઠ્ઠા મહિનાના પાંચમા દિવસે યહૂદાના આગેવાનો સાથે હું મારે ઘેર બેઠો હતો એવામાં અચાનક મારા માલિક યહોવાની શક્તિનો મારામાં સંચાર થયો. 2મં જોયું તો માણસ જેવું કઈક દેખાયું; તેની કમરની નીચેનો ભાગ અગ્નિ જેવો હતો અને કમરની ઉપરનો ભાગ ચળકતી ધાતુ જેવો ઉજ્જવળ હતો. 3તેણે હાથ જેવું લંબાવીને મારા વાળ પકડ્યા પછી આત્માએ મને આકાશ અને પૃથ્વીની વચ્ચે ઉપાડી લીધો અને દેવના સંદર્શનમાં તે મને યરૂશાલેમના મંદિરના ઉત્તર તરફના અંદરના દરવાજા પાસે લઈ ગયો જ્યાં તિરસ્કૃત મૂર્તિ હતી, જે જોઈને યહોવા રોષે ભરાય છે. 4અને જે પ્રમાણે મેં ખીણમાં સંદર્શન જોયું હતું બરાબર તે જ પ્રમાણે ઈસ્રાએલના દેવનો મહિમા ત્યાં હતો.

5યહોવાએ મને કહ્યું, “ઓ મનુષ્યના પુત્ર, ઉત્તર તરફ જો.” મેં જોયું તો વેદીના દરવાજાની ઉત્તર તરફના પ્રવેશદ્વાર આગળ દેવના અપમાનરૂપ એક મૂર્તિ હતી.

6પછી યહોવાએ મને કહ્યું, “ઓ મનુષ્યના પુત્ર, એ લોકો શું કરે છે તે તમે જોયું? અહીં ઈસ્રાએલીઓ જે અધમ કૃત્યો કરે છે તેને લીધે હું મારા મંદિરમાંથી દૂર ને દૂર થતો જાઉં છું. પણ તમે આનાથીય વધુ અધમ કૃત્યો જોવા પામશો.”

તેઓ પાછા ફરવાના નથી અથવા તે (નિર્ણય શક્તિનું દર્શન) પાછું નહીં ફરે : અથવા તે (દેવ) પોતાનો ગુસ્સો મંદ નહીં પાડે.

7આમ કહીને પછી તે મને મંદિરના ચોકના બારણા આગળ લાવ્યા. ત્યાં મેં ભીતમાં એક કાણું જોયું. 8નેમણે મને કહ્યું “ઓ મનુષ્યના પુત્ર અહીં ભીતમાં ખોદ મેં ખોદ્યુ તો બારણું નીકળ્યું.”

9તેમણે મને કહ્યું, “અંદર જા, અને અહીં એ લોકો જે અધમ કૃત્યો કરે છે તે જો.” 10તેથી મેં અંદર જઈને જોયું તો ચારે બાજુની ભીંતો ઉપર પેટે ચાલનારા પ્રાણીઓની નિષિદ્ધ પશુઓની અને ઈસ્રાએલીઓની બીજી બધી મૂર્તિઓ કોતરેલી હતી.

11શાફાનનો પુત્ર યાઅજાન્યા તથા ઈસ્રાએલના 70 વડીલો ત્યાં ઊભા હતા. દરકની પાસે ધૂપદાનીઓ હતી, તેથી તેઓનાં માથા ઉપર ધૂપના ગોટેગોટા ઉડતા હતા. 12પછી યહોવાએ મને કહ્યું, “ઓ મનુષ્યના પુત્ર, તેં જોયું કે ઈસ્રાએલીઓના આગેવાનો અહીં અંધારામાં પોતપોતાની મૂર્તિના ગોખલા આગળ શું કરે છે? એ લોકો એમ માને છે કે ‘યહોવા અમને જોતા નથી, તે તો દેશને છોડીને ચાલ્યા ગયા છે.’” 13પછી યહોવાએ મને કહ્યું, “તું આના કરતા વધુ અધમ કૃત્યો કરતાં એમને જોશે.”

14ત્યારપછી તે મને યહોવાના મંદિરના ઉત્તરના દરવાજે લઈ આવ્યા અને ત્યાં મેં સ્ત્રીઓને ખોટા દેવ તામ્મૂઝના મૃત્યુ માટે દુઃખી થતા જોઈ.

15તેમણે મને પૂછ્યું, “ઓ મનુષ્યના પુત્ર, આ જોયું? આથી પણ વધારે અધમ કૃત્યો તું જોવા પામીશ.” 16પછી તે મને યહોવાના મંદિરના અંદરના ચોકમાં લઈ આવ્યા. તો ત્યાં મંદિરના પ્રવેશદ્વાર આગળ, મંદિર અને વેદીની વચ્ચે આશરે પંચોત્તર માણસો પવિત્રસ્થાન તરફ પીઠ કરીને અને પૂર્વાભિમુખ થઈને ઊગતા સૂરજની પૂજા કરવા માટે નીચે નમતા હતા.

17યહોવાએ મને કહ્યું, “હે મનુષ્યના પુત્ર, શું તેં આ જોયું? યહૂદાના લોકો આવા ભયંકર પાપ કરે છે તો શું તેઓ એવું વિચારી રહ્યા છે કે તેઓ જે કરી રહ્યાં છે તે ક્ષુલ્લક વસ્તુ છે? તેઓએ સમગ્ર દેશને અપવિત્ર મૂર્તિપૂજા તરફ વાળ્યો છે. તેઓએ સર્વત્ર હિંસા ફેલાવી છે. તેઓ નાકે ડાળી રાખીને મારું અપમાન કરે છે અને મને વધુ ને વધુ કોપાયમાન કરે છે. 18તેથી હું તેઓ પર મારો રોષ જરૂર ઉતારીશ. હું તેમના ઉપર દયા કરીશ નહીં કે હું તેમના પર સહાનુભૂતિ બતાવીશ નહીં, તેઓ દયા માટે મોટા સાદે પોકાર કરશે છતાં હું તેમને સાંભળીશ નહીં.”

મૂર્તિપૂજકોને સજા

9 ત્યાર પછી તેણે મોટા અવાજે કહ્યું, “ઓ શહેરને સજા કરનારાઓ, તમારાં શસ્ત્રો લઈને આ બાજુ આવો.” 2અને અચાનક મંદિરની ઉત્તરે આવેલા ઉપરના દરવાજામાંથી છ માણસો આવ્યાં. દરેકના હાથમાં સંહારક હથીયાર હતું. તેમની સાથે સુતરાઉ રેસાના વસ્ત્ર પહેરેલો એક માણસ હતો. તેની કમર ઉપર લહિયાનો શાહીનો ખડિયો અને કલમ લટકાવેલા હતાં. તે બધા મંદિરમાં પિત્તળની વેદી આગળ

આવીને ઊભા રહ્યા. 3ત્યારબાદ ઈસ્રાએલના દેવનો મહિમા કર્બો ઉપરથી ઊઠ્યો જ્યાં તે પહેલા હતો અને મંદિરના પ્રવેશદ્વાર પાસે ગયો, યહોવાએ કમરે લહિયાના સાધનો લટકાવેલા સુતરાઉ રેસાના વસ્ત્રો પહેરેલા માણસને બોલાવીને કહ્યું,

4“યરૂશાલેમમા ચારેબાજુ સર્વત્ર ફર અને જે માણસો તેઓની આસપાસ નગરમાં ચાલતાં ધિક્કારપાત્ર કૃત્યોને લીધે રડતા અને શોક કરતા હોય તેઓના કપાળ ઉપર નિશાની કર.”

5ત્યારબાદ મેં યહોવાને બીજા માણસોને એમ કહેતાં સાંભળ્યાં કે, “નગરમાં તમે એની પાછળ પાછળ જાઓ અને હત્યા કરવાનું શરૂ કરો, કોઈપણ પ્રકારની કરૂણા કરશો નહીં, ને તેમના માટે દયા રાખશો નહીં. 6વૃદ્ધો, યુવાનો, સ્ત્રીઓ અને બાળકો સર્વનો સંહાર કરો; પણ જેઓના કપાળ પર નિશાની હોય તેવા કોઈને અડશો નહીં, મારા મંદિરથી જ શરૂઆત કરો.” તેથી તેમણે મંદિર આગળ ઊભેલા આગેવાનોથી જ શરૂઆત કરી.

7પછી દેવે તેઓને કહ્યું, “મંદિરને ભ્રષ્ટ કરો. હત્યા થયેલાઓનાં મૃતદેહોથી મંદિરનો ચોક ભરી દો.” અને હમણાં જ જાઓ, એટલે તેમણે શહેરમાં જઈને લોકોની હત્યા કરી.

8જ્યારે એ લોકો હત્યા કરતા હતા ત્યારે હું એકલો પડ્યો હતો. મેં સાથાંગ નમસ્કાર કરીને કહ્યું, “ઓ યહોવા મારા માલિક યરૂશાલેમ ઉપર જ્યારે તમે તમારો રોષ ઠાલવો છો ત્યારે તમે ઈસ્રાએલમાં બાકી બચેલાઓને સંહાર કરવાના છો?”

9તેથી દેવે જવાબ આપ્યો: “ઈસ્રાએલના તથા યહૂદાના લોકોના અપરાધ અતિશય મોટા છે. સમગ્ર દેશ રક્તપાત અને અધમતાથી ખદબદે છે. તેઓ માને છે કે ‘યહોવા દેશ છોડીને ચાલ્યા ગયા છે. અને તેઓ અમને જોતા નથી!’ 10તેથી હું તેઓ પર સહાનુભૂતિ બતાવીશ નહીં કે દયા કરીશ નહીં. તેમણે જે કાંઈ કર્યું છે તેમના માટે હું તેઓને સજા કરીશ.”

11એટલામાં કમરે લેખનનાં સાધનવાળો સુતરાઉ વસ્ત્રો પહેરેલા માણસે આવીને જણાવ્યું કે, “તમારા હુકમ પ્રમાણે મેં કર્યું છે.”

યહોવાનો મંદિરત્યાગ

10 ત્યારબાદ મેં કર્બ દેવદૂતોના માથા ઉપર જોયું તો નીલમણીના સિંહાસન જેવું કંઈક દેખાયું. 2પછી દેવે સુતરાઉ રેસાના વસ્ત્ર પહેરેલા માણસને કહ્યું, “કર્બ દેવદૂતોની નીચેનાં પૈડાઓ વચ્ચે જા અને બળતા કોલસામાંથી મુઠ્ઠી ભરી યરૂશાલેમ શહેર ઉપર નાખ.”

અને મેં જોયું કે એ અંદર પ્રવેશ્યો. 3તે માણસ અંદર ગયો ત્યારે કર્બ દેવદૂતો મંદિરની દક્ષિણ બાજુએ ઊભા હતા. ત્યારે અંદરનો ચોક વાદળથી ભરાઈ ગયો. 4પછી યહોવાનો મહિમા કર્બો ઉપરથી ઊડીને મંદિરના પ્રવેશદ્વાર આગળ ગયો. એટલે મંદિર વાદળથી ભરાઈ ગયું અને આખો ચોક

યહોવાના ગૌરવનાં તેજથી ઝળાંહળાં થઈ ગયો. 5કરૂબોની પાંખોનો અવાજ સર્વસમર્થ દેવના મુખમાંથી નીકળેલા શબ્દ જેવો અવાજ હતો, અને બહારના આંગણમાં તે સ્પષ્ટ સંભળાતો હતો.

6યહોવાએ શણના વસ્ત્ર પહેરેલા માણસને કહ્યું, “કરૂબો મધ્યે જઈને ફરતાં પૈડામાંથી સળગતા કોલસા લે, એટલે માણસ અંદર જઈને એક પૈડા પાસે ઊભો રહ્યો. 7અને કરૂબોમાંના એકે હાથ લાંબાવી તેમની વચ્ચેના અંગારામાંથી થોડા લઈ શણના વસ્ત્ર પહેરેલા માણસને આપ્યા. તે લઈને તે બહાર ચાલ્યો ગયો. 8કરૂબોની પાંખો નીચે માણસના હાથ જેવું કઈ દેખાતું હતું.

9મેં જોયું તો પ્રત્યેક કરૂબ પાસે એક એમ ચાર પૈડા હતાં અને તે પૈડા સોનેરી પોખરાજ રત્નની જેમ ઝળહળતાં હતાં. 10બધાં પૈડાની રચના એક સરખી દેખાતી હતી; અને એક પૈડાની અંદર બીજું પૈડું ગોઠવ્યું હોય તેમ લાગતું હતું. 11કરૂબો આગળ વધતા ત્યારે તેઓનાં મુખ તે ચારે દિશામાં, આમતેમ ફેરવ્યાં વિના તેઓ જઈ શકતા હતાં. પૈડાને વળાંક લેવાની જરૂર પડતી નહોતી, તેઓ બધા એકી સાથે ફર્યા વગર ગમે તે દિશામાં સીધા આગળ વધી શકતા હતાં. 12તેઓના આખા શરીર ઉપર, પીઠ ઉપર, હાથ ઉપર, પાંખો ઉપર અને પૈડાઓ ઉપર સર્વત્ર પુષ્કળ પ્રમાણમાં આંખો હતી. 13અને મેં તેમને ચાલણચક્ર એમ પૈડાઓ માટે કહેતા સાંભળ્યાં.

14દરેક કરૂબને ચાર મોઢાં હતાં, પહેલું મોઢું કરૂબનું હતું, બીજું માણસનું હતું, ત્રીજું સિંહનું હતું અને ચોથું ગરૂડનું હતું. 15કરૂબો ઊડીને ઊંચે ચઢ્યા. કબાર નદી પાસે મેં જોયાં હતાં તે જ પ્રાણીઓ આ હતાં. 16કરૂબો જમીન ઉપરથી ઊંચે જતાં ત્યારે પૈડાં પણ તેઓની સાથે જતાં. તેઓ ઊંચે જવા પાંખો પ્રસારતા ત્યારે પૈડાઓ તેમની પાસે જ રહેતા. 17જ્યારે તેઓ ઊડવા માટે પાંખો ફેલાવતા ત્યારે પણ પૈડાં તેમની સાથે ને સાથે જ રહેતાં. તેઓ અટકતા ત્યારે પૈડાં પણ અટકી જતાં અને જ્યારે તેઓ ઊડતાં ત્યારે પૈડાં તેમની સાથે જ રહેતાં, કારણ, પૈડાં ઉપર તેમનું નિયંત્રણ હતું.

18પછી યહોવાનું ગૌરવ મંદિરના પ્રવેશદ્વારથી ખસીને કરૂબો ઉપર આવી ઊભું. 19કરૂબો પાંખો પસારીને જમીનથી અદ્ધર થઈ ગયા અને પૈડાંને પણ તેમની સાથે- સાથે અદ્ધર થતાં મેં જોયાં. મંદિરના પૂર્વ દરવાજા આગળ તેઓ થોભ્યા. તેમના ઉપર યહોવાનું ગૌરવ છવાયેલું હતું.

20કબાર નદીના કાંઠે ઈસ્રાએલના દેવના સિંહાસન નીચે જે પ્રાણીઓ મેં જોયાં હતાં તે આ જ હતાં મને ખાતરી થઈ હતી કે એ કરૂબો હતા. 21પ્રત્યેકને ચાર મોઢાં, ચાર પાંખો અને દરેક પાંખ નીચે માણસના હાથ જેવું કઈક હતું. 22તેમનાં મોઢાં કબાર નદીને કાંઠે મેં દર્શનમાં જોયેલાં મોઢાં જેવાં જ હતાં. દરેક કરૂબ સીધો આગળ વધતો હતો.

યરૂશાલેમ પર ઉતરનાર આફત

11 મને પવિત્ર આત્મા ઉપાડીને મંદિરના પૂર્વ દરવાજે લઈ ગયો. આ દરવાજે મેં નગરના 25 માણસો

જોયાં; મેં તેઓની વચ્ચે લોકોના સરદાર આઝઝુરના પુત્ર યાઅજાન્યાને તથા બનાયાના પુત્ર પલાટ્યાને જોયાં.

2યહોવાએ મને કહ્યું, “ઓ મનુષ્યના પુત્ર, આતો એ લોકો છે જેઓ દુષ્ટ કર્મો કરવાની યોજના ઘડનાર છે અને આખા નગરમાં દુષ્ટ સલાહ આપનાર માણસો પણ એજ છે; 3તેઓ એમ વિચારે છે કે, ‘આપણે થોડીવારમાં યરૂશાલેમને ફરીથી બાંધીશું, આપણું નગર લોખંડની કઢાઈ સમાન છે આપણે એમાંનું માંસ છીએ અને તે આપણને સર્વ નુકશાનમાંથી બચાવશે.’ 4માટે, ઓ મનુષ્યના પુત્ર, તું એમને મારી ચેતવણી સંભળાવ.”

5ત્યારબાદ યહોવાનો આત્મા મારામાં આવ્યો અને યહોવાએ મને કહ્યું; “તું તેઓને કહે: આ યહોવાના વચન છે; ઓ ઈસ્રાએલીઓ, તમે શું કહો છો અને તમે શી યોજનાઓ ઘડો છો તે હું જાણું છું. 6તમે ઘણા લોકોને મારી નાખ્યા છે અને તમારી શેરીઓ મૃતદેહોથી ભરી દીધી છે. 7તેથી હું યહોવા તમારો માલિક, તમને કહું છું કે, ‘આ નગર કઢાઈ છે એ ખરું, પણ એમાંનું માંસ તમે નથી; માંસ તો તમે આ શહેરમાં જે મડદાં નાખ્યાં છે તે છે; તમને તો હું એની બહાર ફેંકી દેનાર છું. 8સર્વસમર્થ યહોવા કહે છે, તમે તલવારથી ડરો છો અને હું તમને તલવારને જ સોંપનાર છું.’”

9“અને હું તમને યરૂશાલેમમાંથી દૂર લઈ જઈને વિદેશીઓને સોંપી દઈશ. અને આ રીતે હું મારો ન્યાય કરીશ અને તમને સજા કરીશ. 10તમે તમારા પોતાના દેશની હદમાં જ તલવારનો ભોગ બનશો. હું તમને સજા કરીશ, ત્યારે તમને ખબર પડશે કે હું યહોવા છું. 11આ શહેર કઢાઈ બની તમારું રક્ષણ નહીં કરે, હું આ ઈસ્રાએલની હદમાં જ તમને સજા કરનાર છું. 12તમે મારી આજ્ઞાઓનું પાલન કર્યું નથી પણ તમારી આસપાસ વસતી અન્ય પ્રજાઓનું અનુકરણ કર્યું છે, એટલે તમે જાણશો કે હું યહોવા છું.”

13હું આ ચેતવણી આપતો હતો તે દરમિયાન ત્યાં જ બનાયાનો પુત્ર પલાટ્યા ઢળી પડીને મરી ગયો, હું ઊંચે મોઢે ભોંય પર પડ્યો અને મેં બૂમ પાડી, “ઓ યહોવા મારા માલિક, તારે બાકી રહેલા બધા ઈસ્રાએલીઓનો સંપૂર્ણ વિનાશ કરવો છે?”

14ફરીથી યહોવાએ મને આ પ્રમાણે કહ્યું, 15“ઓ મનુષ્યના પુત્ર, યરૂશાલેમમાં અત્યારે જે લોકો રહે છે તે લોકો તારા વિષે અને દેશવટો ભોગવતા તારા બધા ઈસ્રાએલી જાતભાઈઓ વિષે એમ કહે છે કે, ‘એ લોકોને તો યહોવાથી દૂર કાઢવામાં આવ્યા છે; દેશતો અમને સોંપી દેવામાં આવ્યો છે; એ અમારી મિલકત છે’

16“તેથી યહોવા અમારા માલિક કહે છે: ‘જો કે મેં તેઓને વિશ્વના વિવિધ દેશોમાં વિખેરી નાખ્યા છે છતાં પણ તેઓ જે દેશમાં છે ત્યાં હું તેઓને માટે એક નાના પવિત્ર સ્થાનરૂપ થઈશ. 17તેઓ જે દેશોમાં વિખેરાઈ ગયા છે ત્યાંથી હું તેઓને એકઠા કરીશ અને તેઓને ફરીથી ઈસ્રાએલનું વતન આપીશ. 18જ્યારે તેઓ અહીં પાછા આવે ત્યારે તેમણે અહીંથી બધી

ધૃણાજનક મૂર્તિઓને અને આચારોને હઠાવી દેવાના છે. 19હું તેમનું હૃદય પરિવર્તન કરી નાખીશ અને તેમનામાં નવો પ્રાણ પૂરીશ, હું તેમનામાંથી પથ્થર જેવું હૃદય લઈને, તેમને માંસનું હૃદય આપીશ. પછી તેઓ મારા નિયમોનું પાલન કરશે અને મેં જણાવેલ માર્ગ ચાલશે. 20જ્યારે તેઓ મારા નિયમોનું પાલન કરશે અને મારા બતાવેલા માર્ગ પર ચાલશે. તેઓ મારી પ્રજા થશે અને હું તેમનો દેવ થઈશ.”

21”પરંતુ જેઓ ધૃણાજનક અપવિત્ર મૂર્તિઓની પૂજાને વળગી રહેશે, હું તેમને તેમના બધાં કૃત્યો માટે જવાબદાર ઠરાવીશ.” આ યહોવા મારા માલિકના વચન છે. 22પછી કૃબો ઊંચે ઊડવા લાગ્યા અને પૈડાં પણ તેમની સાથે સાથે ઉપર ગયાં. ઈસ્રાએલના દેવનો મહિમા તેઓની ઉપર આચ્છાદીત હતો. 23પછી યહોવાનો મહિમા શહેર ઉપરથી ખસીને પૂર્વ ભાગ તરફ આવેલા પર્વત ઉપર ગયો. 24ત્યારબાદ સંદર્શનમાં દેવના આત્માએ મને ફરીથી ઉપાડીને બાબિલમાં દેશવટો ભોગવનારાઓ વચ્ચે લાવી મૂક્યો અને ત્યાં સંદર્શન લોપ થયું. 25અને યહોવાએ મને જે બતાવ્યું હતું તે સર્વ મેં બંદીવાનોને કહી સંભળાવ્યું.

સાંક્રેતિક રજૂઆત

12 ફરીથી મને યહોવાની વાણી સંભળાઈ; 2”ઓ મનુષ્યના પુત્ર, તું બંડખોરોની જમાતની વચ્ચે વસે છે. એ લોકો છતી આંખે દેખતા નથી, છતાં કાને સાંભળતા નથી. એ તો બંડખોરોની જમાત છે. 3તેથી ઓ મનુષ્યના પુત્ર, તું દેશવટે જવાનો હોય એમ સરસમાન બાંધી લે અને ધોળે દિવસે સૌના દેખતાં ચાલી નીકળ; તેમના દેખતાં તું બીજે જવા નીકળી પડ. એ બળવાખોરો કદાચ તને જુએ પણ ખરા.

4”તારી મુસાફરીનો સામાન બાંધીને તેઓ જુએ તેમ દિવસ દરમ્યાન તારા ઘરમાંથી બહાર લાવ. પછી જેમ કેદીઓને દૂરના દેશોમાં લઈ જવામાં આવે છે તે પ્રમાણે સાંજે તેઓની હાજરીમાં ઘરમાંથી બહાર નીકળી પડ. 5તેઓનાં દેખતાં નગરની ભીતમાં બાકોરું પાડી તેમાંથી તારો સામાન ઊંચકીને લઈ જા. 6તેઓનાં દેખતાં તું તારો સામાન ખભે ચઢાવ અને અંધારામાં ચાલી નીકળજે. તારું મોઢું ઢાંકી દેજે અને આજુબાજુ જોઈશ નહીં. આ બધું ઈસ્રાએલીઓને ચેતવણીરૂપ થઈ પડશે.”

7યહોવાએ મને જે કહ્યું હતું તે પ્રમાણે મેં બરાબર કર્યું. મેં દેશવટે જવા માટે બાંધીને તૈયાર કરેલો સામાન દિવસે બહાર કાઢ્યો. સાંજે મારા હાથેજ મેં ભીંતમાં બાકોરું પાડ્યું અને લોકોના દેખતાં જ રાત્રે મારો સામાન મારા ખભે મુકીને ચાલી નીકળ્યો.

8બીજા દિવસે સવારે યહોવાનું વચન મારી પાસે આવ્યું કે, 9”હે મનુષ્યના પુત્ર, આ બંડખોર ઈસ્રાએલી લોકોએ પૂછ્યું છે કે આ સર્વનો અર્થ શો છે? 10તું તેમને કહે કે, આ યહોવાના વચન છે: આ દૈવી વાણી યરૂશાલેમના રાજકર્તા માટે અને ત્યાં વસતા બધા ઈસ્રાએલીઓ માટે છે. 11તું

તેઓને સમજાવ; ‘હું હઝક્રિયેલ તમારે માટે નિશાનીરૂપ છું. મેં જે કર્યું છે તે કરવાનો તમારો વારો આવશે, તમારે દેશવટે નીકળવું પડશે અને કેદ ભોગવવી પડશે.’ 12તમારા રાજા પણ આ જ પ્રમાણે તેનાથી ઊંચકી શકાય તેટલો સામાન ઊંચકીને નીકળશે અને ભીંતના બાકોરામાંથી તે બહાર જશે. તે પોતાનું મોઢું ઢાંકી દેશે જેથી તે જોઈ શકે નહીં. 13હું તેને મારી જાળમાં ફસાવીને ખાલદીઓનાં દેશ બાબિલમાં લઈ જઈશ. પરંતુ તે જોઈ શકશે નહીં અને ત્યાં જ મૃત્યુ પામશે. 14હું તેના બધા દરબારીઓને, અંગરક્ષકોને અને સમગ્ર સેનાને ચારે દિશામાં વેરવિખેર કરી નાખીશ અને હું ઉઘાડી તલવારે તેમનો પીછો પકડીશ. 15હું તેઓને જ્યારે વિવિધ પ્રજાઓમાં વિખેરી નાખીશ ત્યારે તેઓ જાણશે કે હું યહોવા છું.

16”હું તેઓમાંના થોડાને યુદ્ધ, ભૂખમરો, અને રોગચાળામાંથી ઉગારી લઈશ, જેથી તેઓ જે પ્રજાઓમાં જઈને વસ્યા હશે ત્યાં કબૂલ કરે કે તેમનાં કૃત્યો કેટલાં અધમ હતાં, અને ત્યારે તેમને ખબર પડશે કે હું યહોવા છું.”

17પછી મને યહોવાની વાણી સંભળાઈ: 18”ઓ મનુષ્યના પુત્ર, તારે જમતી વખતે ઘૂજવું અને જળપાન કરતી વખતે ભય અને ચિંતાથી થરથરવું. 19બધા લોકોને કહેજે કે, ઈસ્રાએલમાં હજી પણ વસતાં યરૂશાલેમના વતનીઓ માટે યહોવા મારા માલિકના આ વચન છે; તેઓ ડરતા ડરતા ખાશે અને ચિંતાતૂર થઈને પાણી પીશે. તેમના દેશમાં વસતી દરેકે દરેક વ્યક્તિ હિંસક છે. તેથી તેને વેરાન બનાવી દેવામાં આવશે. 20તમારા નગરો તારાજ થઈ જશે અને તમારાં ખેતરો વેરાન થઈ જશે. ત્યારે તમે જાણશો કે હું યહોવા છું.”

21ફરીથી યહોવાએ મને કહ્યું, 22”ઓ મનુષ્યના પુત્ર, ઈસ્રાએલમાં લોકો આ કહેવતને વારંવાર ટોકે છે તે શું છે:

વખત વહી જાય છે અને એકેએક ભવિષ્યવાણી સાચી પડતી નથી.

23”તું એમને કહે: આ યહોવાના વચન છે. હું એ કહેવત જૂઠી પાડીશ ઈસ્રાએલમાં એ હવે કદી ઉચ્ચારાશે નહીં, તેના બદલે તેઓ કહેશે;

સમય આવ્યો છે અને એકેએક ભવિષ્યવાણી સાચી પડવાની જ છે!

24”હવે પછી ઈસ્રાએલ પ્રજામાં વ્યર્થ સંદર્શન થશે નહીં. અને લોકોને ખુશ રાખવા જૂઠી પ્રબોધવાણી પ્રગટ નહીં થાય. 25કારણકે હું, યહોવા, મારે જે કહેવું હશે તે કહીશ અને જે કહીશ તે સાચું પડશે. એમાં વિલંબ નહીં થાય. ઓ બંડખોર ઈસ્રાએલીઓ, હું આ તમારા જીવનકાળ દરમ્યાન જ કરીશ.” આ યહોવા મારા માલિકના વચનો છે.

26પછી યહોવાનું વચન મારી પાસે આવ્યું અને તેણે કહ્યું: 27”ઓ મનુષ્યના પુત્ર, ઈસ્રાએલીઓ એમ માને છે કે તને જે દર્શન થાય છે તે તો દૂરના ભવિષ્યનું છે, અને તું જે ભાષે છે તે કઈ આજે ફળવાનું નથી. 28તેથી એ લોકોને કહે કે, ‘આ યહોવા મારા માલિકના વચન છે: હવે મારા વચનો પૂરાં કરવામાં વિલંબ નહીં થાય. દરેક વચન જે હું બોલ્યો છું તે ફળીભૂત થશે.’” આ યહોવા મારા માલિકના વચન છે.

જૂઠા પ્રબોધકોનો ન્યાય

13 ફરીથી મને યહોવાની વાણી સંભળાઈ: 2"ઓ મનુષ્યના પુત્ર, તું ઈસ્રાએલના પ્રબોધકોને મારી ચેતવણી સંભળાવ; પ્રબોધકો જેઓ પોતાને મન ફાવે તેમ કહે છે તેમને યહોવા જે કહે છે તે સાંભળવા માટે તું કહે, 3"યહોવા મારા માલિકના આ વચન સાંભળો: એ દુષ્ટ પ્રબોધકોનો અંત આવી ગયો છે! તેઓ પોતાના દુષ્ટ આત્મા વડે જ પ્રેરણા મેળવે છે, તેઓ કોઈ સંદર્શન જોતા નથી.

4"ઓ ઈસ્રાએલીઓ, તમારા પ્રબોધકો ખંઢેરમાં વસતાં શિયાળવા જેવા છે. 5તેમણે કદી ઈસ્રાએલ ફરતેના કોટમાં પડેલાં ગાબડાં પૂરવા જવાની હિંમત કરી નથી કે જેથી ઈસ્રાએલીઓ યહોવાને દિવસે યુદ્ધમાં ટક્કર ઝીલી શકે.

6"તેઓ જે જુએ છે તે આભાસ છે અને તેઓ જૂઠાણાં ઘડી કાઢી ઉચ્ચારે છે. તેઓ એમ કહે છે કે, "અમે યહોવાની વાણી ઉચ્ચારીએ છીએ," અને પોતે ઉચ્ચારેલી વાણી સાચી પડે તેવી અપેક્ષા રાખે છે. પરંતુ મેં તેમને મોકલ્યા નથી;

7"બીજી બાજુ હું તો કહું છું કે, તમે જે જુઓ છો તે તો આભાસ છે, અને તમે જૂઠાણા ઘડી કાઢો છો. તમે એમ કહો છો કે એ મારાં વચન છે, પણ મેં તેમને કશું કહ્યું નથી."

8યહોવા મારા માલિક તેમને કહે છે, "તમે ખોટી વાણી ઉચ્ચારો છો અને જૂઠાં દર્શનની વાત કરો છો, તેથી હું તમારી વિરુદ્ધ થઈ ગયો છું. 9ખોટાં સંદર્શનની વાત કરનાર અને જૂઠી વાણી ઉચ્ચારનાર પ્રબોધકોને હું સજા કરનાર છું. મારા લોકોની સભામાં તેમને સ્થાન નહીં મળે તેમના નામ ઈસ્રાએલીઓના ઈતિહાસમાં નોંધવામાં નહીં આવે. તેઓ ઈસ્રાએલની ધરતી ઉપર ફરીથી પગ મૂકી શકે નહીં. અને ત્યારે તેમને ખબર પડશે કે હું યહોવા છું અને મારા માલિક છું.

10"આ જૂઠા પ્રબોધકોએ મારા લોકોને એમ કહીને છેતર્યા છે કે, 'ત્યાં શાંતિ હશે.' જ્યારે ત્યાં કોઈ શાંતિ નથી હોતી તેથી મારા લોકો ફક્ત નબળી વાડ બાંધે છે, અને આ પ્રબોધકો તેને મજબૂત દેખાડવા માટે થઈને તેને ચૂનો ધોળીને ઢાંકી દે છે. 11તું એ ચૂનો ધોળનારાઓને કહી દે," એ ભીત તો પડી જશે. યહોવા મૂશળધાર વરસાદ મોકલશે; કરા વરસશે અને તોફાની વાવાઝોડું તેને તોડી પાડશે. 12કોટની ભીત તૂટી પડશે અને લોકો પૂછશે, 'તમે ધોળેલો ચૂનો ક્યાં છે!'"

13એટલે યહોવા મારા માલિક કહે છે: "હા હું તે ભીતને તોડી પાડવા રોષે ભરાઈને વાવાઝોડું મોકલીશ, મૂશળધાર વરસાદ અને કરા મોકલીશ. 14તમે દિવાલ પર ચૂનો ધોળ્યો છે તેને હું તોડી પાડીશ, ભોયભેગા કરી નાખીશ, તેના પાયા ખુલ્લા પડી જશે. અને એ પડશે ત્યારે તમે એની નીચે કચડાઈને મરી જશો. ત્યારે તમને ખબર પડશે કે હું યહોવા છું. 15એ ભીત ઉપર અને તે લોકો ઉપર મારો રોષ ઠાલવ્યા પછી હું તમને કહીશ: 'ભીતો ગઈ અને તેને ચૂનો ધોળનારા પ્રબોધકો પણ ગયા.'

16"કારણકે તેઓ જૂઠા પ્રબોધકો છે. શાંતિ નહીં હોવા છતાં યરૂશાલેમમાં શાંતિ થશે એવો દાવો કરે છે." આમ યહોવા મારા માલિક કહે છે.

17"અને હવે, ઓ મનુષ્યના પુત્ર, તારા લોકની જે પુત્રીઓ પોતાને પ્રબોધિકાઓ માને છે અને પોતાને યહોવા તરફથી વાણી સંભળાઈ છે, એમ કહીને ઢોંગ કરે છે તેઓની વિરુદ્ધ પ્રબોધ કર. 18તેઓને કહે કે 'યહોવા મારા માલિક કહે છે: જે સ્ત્રીઓ કોણી ઉપર કે કાંડા ઉપર તાવીજ બાંધે છે, અને નાનામોટા લોકોને ફસાવવા માટે જુદી જુદી લંબાઈના બુરખા પહેરે છે, તેઓને અફસોસ! શું તમે મારા લોકોનો જીવનો શિકાર કરશો, અને તમારા પોતાના જીવ બચાવી રાખશો? 19મુઠ્ઠીભર જવના દાણા માટે અને રોટલીના ટુકડા માટે તમે મારા નામ પર નિંદા લાવ્યા છો. જેઓએ મૃત્યુ પામવાને યોગ્ય કશું જ કર્યું નથી તેઓને તમે મારી નાખ્યા છે. જેઓ જીવવાને યોગ્ય નથી તેઓને તમે બચાવી લીધા છે. મારા લોકો આગળ તમે જૂઠું બોલો છો. 20તેથી યહોવા આ પ્રમાણે કહે છે:" તમે તમારા દોરાધાગાથી મારા લોકોને પક્ષીઓની માફક સપડાવ્યા છે. હું તમારા દોરાધાગાની વિરુદ્ધ છું. હું એ દોરાધાગા તમારા હાથ પરથી તોડી નાખીશ અને તમે જેમને વશમાં રાખવા માંગો છો તેમને હું છોડી મૂકીશ. 21તમારા બુરખાઓને હું ફાડી નાખીશ. અને મારા લોકોને તમારામાંથી બચાવી લઈશ. હવે પછી તેઓ તમારી જાળમાં ફસાશે નહીં, અને ત્યારે તમને ખબર પડશે કે હું યહોવા છું.

22"હું નીતિમાન લોકો ઉપર દુઃખ લાવ્યો નહોતો તે છતાં તમે તમારા જૂઠાણાંમાંથી તેમને નિરાશ કર્યા છે. અને તમારા જૂઠા પ્રબોધકો દુષ્ટ લોકોને એટલું પ્રોત્સાહન આપે છે કે તેઓ પોતાનાં ભૂંડાં જીવનથી પાછા ફરતા નથી અને પોતાનાં જીવન બચાવતા નથી. 23પરંતુ હવે પછી સમજીલ્યો કે તમારાં ખોટાં દર્શનનો અને તમારી જૂઠી ભવિષ્યવાણીનો અંત આવ્યો છે હું મારા લોકોને તમારા હાથમાંથી ઉગારી લેનાર છું અને ત્યારે તમને ખબર પડશે કે હું યહોવા છું."

મૂર્તિપૂજાનો વિરોધ

14 ઈસ્રાએલના કેટલાક આગેવાનો મારે ત્યાં આવીને બેઠાં હતા. 2એ સમયે મારી પાસે યહોવાનું વચન આવ્યું કે, 3"ઓ મનુષ્યના પુત્ર, આ માણસોએ પોતાનાં હૃદયમાં મૂર્તિઓની સ્થાપના કરી છે, અને જાણી જોઈને પોતાના પતનનો માર્ગ ખુલ્લો કર્યો છે. એવા માણસોના પ્રશ્નનો હું શું જવાબ આપીશ? 4તેઓને કહે કે 'યહોવા મારા માલિક કહે છે: ઈસ્રાએલમાં જેઓ અપવિત્ર મૂર્તિઓની પૂજા કરે છે અને પછી મારી મદદને માટે વિનંતી કરવા પ્રબોધક પાસે આવે છે, હું તેમને કહીશ કે તમારી અપવિત્ર મૂર્તિ પાસે મદદ માંગવા જાવ. 5તેમનાં મનમાં એમ ઠસાવવાનો પ્રયત્ન કરું છું કે, તેઓ તેમની અશુદ્ધ મૂર્તિઓને લીધે મારા માટે અજાણ્યા જેવા બની ગયાં છે.'

6"તેથી તું ઈસ્રાએલીઓને કહે કે, 'આ યહોવા મારા માલિકના વચન છે: પાછા ફરો, તમારી મૂર્તિઓનો ત્યાગ કરો અને તમારા અધર્મ આચારો છોડી દો. 7જો કોઈ ઈસ્રાએલી કે તેમના ભેગો વસતો કોઈ વિદેશી મારો ત્યાગ કરીને પોતાના હૃદયમાં મૂર્તિઓને સ્થાન આપશે અને પોતાના પતનના કારણરૂપ એ મૂર્તિઓનું ધ્યાન ધરશે અને કોઈ પ્રબોધક પાસે આવીને મારી ઈચ્છા જાણવા પ્રશ્ન કરશે તો હું, યહોવા, પોતે તેનો જવાબ આપીશ. 8હું એ માણસની વિરુદ્ધ થઈ જઈશ: હું તેની એવી દશા કરીશ કે જેથી લોકોને દાખલો બેસે, અને કહેવતરૂપ બને. મારા લોકો વચ્ચેથી હું તેને કાપી નાખીશ. અને તમે જાણશો કે હું યહોવા છું. 9અને જો કોઈ પ્રબોધક છેતરાઈને સંદેશો આપશે કે મેં યહોવાએ તે પ્રબોધકને છેતર્યો છે તો હું તેની સામે મારો હાથ ઉગામીશ, અને મારા ઈસ્રાએલી લોકો મધ્યેથી હું તેનો નાશ કરીશ. 10આ જૂઠા પ્રબોધક અને દુષ્ટ ઢોંગી માણસ બંને સરખા જ દોષિત છે. તેઓને પોતાના પાપોને લીધે શિક્ષા થશે. 11 એટલે પછી ઈસ્રાએલીઓ કદી મારો ત્યાગ નહીં કરે અને, પોતાની મૂર્તિઓ દ્વારા પોતાને અપવિત્ર નહીં કરે. તેઓ મારી પ્રજા થઈને રહેશે અને હું તેમનો દેવ થઈશ.'" આ યહોવા મારા માલિકના વચન છે.

12મને યહોવાની વાણી સંભળાઈ: 13"ઓ મનુષ્યના પુત્ર, જો કોઈ દેશ મારી સાથે વિશ્વાસઘાત કરીને પાપમાં પડશે તો હું તેને અન્ન આપવાનું બંધ કરી દઈશ. હું ત્યાં દુષ્કાળ મોકલીશ, ત્યાંના માણસોનો અને પશુઓનો નાશ કરીશ. 14જો ત્યાં નૂહ, દાનિયેલ, અને અયૂબ એ ત્રણ જણ રહેતા હોય તો તેઓ પોતાના નીતિવંત આચરણથી કેવળ પોતાના પ્રાણ જ બચાવી શકે." આ યહોવા મારા માલિકના વચન છે.

15"જો હું હિંસક જંગલી પશુઓને મોકલું કે આ દેશને વેરાન તથા ઉજ્જડ કરી મૂક, અને કોઈ માણસ ત્યાંથી પસાર ન થાય. 16અને જો આ ત્રણ માણસો ત્યાં હોત તો તેઓ પોતાના પુત્ર-પુત્રીઓને બચાવી શક્યા ન હોત. તે ત્રણ માણસો માત્ર પોતાના જીવ બચાવી શક્યા હોત. અને આખો દેશ વેરાન અને ઉજ્જડ થઈ જાત." એમ યહોવા કહે છે.

17"અથવા, જો હું એ દેશમાં યુદ્ધ મોકલું અને કહું કે, જા, એ દેશમાં બધે ફરી વળ અને માણસોનો અને પશુઓનો સંહાર કર, 18તો એ ત્રણ માણસો ત્યાં રહેતાં હોય તોયે, હું યહોવા મારા માલિક, મારા જીવના સમ ખાઈને કહું છું કે, તેઓ પોતાના બાળકોને સુદ્ધા બચાવી નહીં શકે; તેઓ ફક્ત પોતાના જ પ્રાણ બચાવી શકશે." આ યહોવા મારા માલિકના વચન છે.

19"અથવા જો હું તે દેશમાં રોગચાળો મોકલું અને રોષમાં અને રોષમાં માણસોનો અને પશુઓનો સંહાર કરું. 20જો નૂહ, દાનિયેલ અને અયૂબ એ ત્રણ માણસો ત્યાં રહેતાં હોય તોયે હું, સર્વસમર્થ યહોવા, મારા પ્રાણના સોગંધ ખાઈને કહું છું કે તેઓ પોતાના બાળકોને સુદ્ધા બચાવી નહીં શકે; પોતાના નીતિવંત આચરણથી તેઓ ફક્ત પોતાના પ્રાણ બચાવી શકશે."

21યહોવા મારા માલિક કહે છે: "એ કેટલું વધારે ભયંકર હશે, જ્યારે હું મારી ચારે ચાર આકરામાં આકરી શિક્ષાઓ યરૂશાલેમના માણસોનો અને પશુઓનો સંહાર કરવા માટે મોકલીશ- યુદ્ધ, દુષ્કાળ, રોગચાળો, અને જંગલી પશુઓ. 22છતાં તેઓમાંથી થોડા છટકી જવા પામશે અને તે પુત્ર પુત્રીઓને બંધકો તરીકે બાબિલમાં લઈ જવાશે અને તેઓ તમારી સાથે જોડાશે. ત્યારે તમે તેઓની ખરાબ વર્તણૂક તમારી પોતાની આંખે નિહાળશો. ત્યારે તમે મારો યરૂશાલેમનો વિધ્વંસ તથા જે પ્રત્યેક શિક્ષા મેં ત્યાં મોકલી તે વિષે સમજશો. 23કારણકે તેઓ કેવા દુષ્ટ છે તે જોઈને તમને ખાતરી થશે અને તમને સમજાશે કે મેં જે કઈ કર્યું છે તે વગર કારણે કર્યું નથી." આ યહોવા મારા માલિકના વચન છે.

યરૂશાલેમ-દ્રાક્ષાવેલાનું રૂપક

15 ત્યારબાદ મને યહોવાની વાણી સંભળાઈ : 2"ઓ મનુષ્યના પુત્ર, દ્રાક્ષાવેલાનું લાકડું જંગલમાંની ઝાડની ડાળીના લાકડાં કરતાં કઈ રીતે સારું ગણાય? 3અને લાકડામાંથી શું કશું બને છે? માણસ એમાંથી એક ખીટી પણ બનાવી શકે છે, જેના ઉપર કશું લટકાવી શકાય? 4અને બળતણ તરીકે અગ્નિમાં નાખવામાં આવે છે ત્યારે તેના બંને છેડા સળગવા લાગે છે અને વચ્ચેનો ભાગ ખાખ થઈ જાય છે. પછી એ શા કામમાં આવે? 5બળતણ તરીકે વપરાયા અગાઉ પણ તે બિનઉપયોગી હતું, હવે અગ્નિએ તેને બાળીને ભસ્મ કર્યું છે, ત્યારે તેમાંથી શું ઉપયોગી ચીજ બની શકે? 6આથી યહોવા મારા માલિક કહે છે; જેમ મેં દ્રાક્ષાવેલને લાકડા કરતાં વધારે બિનઉપયોગી બનાવ્યું છે અગ્નિમાં ઈધણ તરીકે વપરાતા કોઈપણ, લાકડાં કરતા પણ બિન ઉપયોગી, તે પ્રમાણે હું યરૂશાલેમના લોકોનું પણ કરીશ.

7હું તેઓની વિરુદ્ધ થઈ જઈશ, તેઓ એક આગમાંથી બચી જશે તો પણ તેઓ બીજી વારની આગમાં બળી મરશે. ત્યારે તેમને ખબર પડશે કે હું યહોવા છું. 8 એ લોકો મને વિશ્વાસઘાતી નીવળ્યા છે, તેઓ મૂર્તિઓની પૂજા કરે છે માટે હું તેઓના દેશને ઉજ્જડ કરી નાખીશ." એમ યહોવા મારા માલિક કહે છે.

ઈસ્રાએલના તિરસ્કારને પાત્ર કૃત્યો

16 ફરીવાર મને યહોવાની વાણી સંભળાઈ: 2તેમણે મને કહ્યું, "હે મનુષ્યના પુત્ર, તું યરૂશાલેમને તેનાં તિરસ્કારને પાત્ર કૃત્યો વિષે કહી સંભળાવ. 3તેને કહે કે, 'યહોવા મારા માલિક આ પ્રમાણે કહે છે: તારી ઉત્પત્તિ તથા તારો જન્મ કનાનીઓના દેશમાં થયેલાં છે; તારા પિતા અમોરી હતા અને માતા હિત્તી હતાં. 4તું જે દિવસે જન્મી તે દિવસે તારી નાળ કાપનાર કે તને નવડાવનાર કે તને મીઠું ચોળનાર કે તને કપડામાં લપેટનાર કોઈ નહોતું. 5કોઈને તારામાં સ્હેજ પણ રસ ન હતો; તારા પર દયા કરે અને તારી કાળજી લે તેવું કોઈ નહોતું, જે દિવસે તારો જન્મ થયો તે દિવસે તને

ખેતરોમાં નાખી દેવામાં આવી હતી. તું તિરસ્કૃત અને ત્યજાયેલી હતી.

6“એવામાં હું ત્યાંથી નીકળ્યો અને મેં તને તારા લોહીમાં તરફડતી જોઈ. તું લોહીમાં ખરડાયેલી હતી ત્યારે મેં તને જીવાડવાનું વિચાર્યું. 7મેં તને ખેતરમાં ઊગેલા છોડની જેમ ઉછેરી અને તું મોટી થતી થતી યુવાનીમાં પ્રવેશી. તારાં સ્તન ભરાવદાર થયાં અને તારા વાળ પણ વધ્યા; તેમ છતાં તું નગ્નાવસ્થામાં હતી. 8ફરી તારી પાસેથી હું નીકળ્યો ત્યારે મેં તને જોઈ તો તું લગ્ન માટે પુખ્ત ઉંમરની બની ચૂકી હતી. મેં મારો ઝભ્ભો તારા પર પસારીને તારી નગ્નતા ઢાંકી. મેં તને ગંભીર વચન આપ્યું અને તારી સાથે કરાર કર્યો અને તને મારી પત્ની બનાવી, અને તું મારી થઈ.” આ યહોવા મારા માલિકના વચન છે.

9“ત્યાર પછી મેં તને પાણીથી નવડાવી અને તારુંલોહી ધોઈ નાખ્યું અને મેં તારા શરીર ઉપર જૈતતેલ ચોપડ્યું. 10વળી મેં તને ભરતકામ કરેલાં વસ્ત્રો તથા ઉત્તમ ચામડાની મોજડી પહેરાવ્યાં. મેં તારે માથે શણનો રૂમાલ બાંધ્યો અને તને રેશમી વસ્ત્રો પહેરાવ્યાં. 11મેં તને કિંમતી આભૂષણો, બંગડીઓ અને સુંદર નેકલેસ પહેરાવ્યાં. 12નાકમાં નથ અને કાને કુંડળ પહેરાવ્યાં અને માથે રૂપાળો મોડ મૂક્યો. 13સોનાચાંદીના તારા અલંકારો હતાં. શણ, રેશમ અને જરીયાનનાં તારાં વસ્ત્રો હતાં. ઉત્તમોત્તમ લોટ, મધ અને જૈતતેલ તારો ખોરાક હતો. તેથી પહેલા કરતાં પણ તું વધારે સુંદર લાગતી હતી. તું રાણી જેવી રૂપાળી લાગતી હતી અને તું સાચે જ રાણી હતી! 14તારાં રૂપની સુંદરતાને કારણે તારી ખ્યાતી સર્વ પ્રજાઓમાં પ્રસરી ગઈ હતી. તું સંપૂર્ણ સ્ત્રી લાગતી હતી, કારણકે મેં તને સર્વ ભેટો આપી હતી.” એમ યહોવા મારા માલિક કહે છે.

15દેવ કહે છે, “પણ તેં તારા રૂપનો અને તારી કીર્તિનો લાભ લઈને વારાંગનાની જેમ વર્તીને જતાઆવતા દરેકને તેં પોતાની જાત સોંપી દીધી. 16તેં તારાં વસ્ત્રોથી ટેકરી ઉપરનાં થાનકોને સજાવ્યાં અને ત્યાં વારાંગનાનો ધંધો શરૂ કર્યો. 17તેં મારા આપેલાં સોનાચાંદીના અલંકારો લઈ તેમાંથી પુરુષમૂર્તિઓ બનાવડાવી અને તેની સાથે તે વ્યભિચાર કર્યો. 18તેં મારાં આપેલાં જરીયાન વસ્ત્રો લઈને મૂર્તિઓને પહેરાવ્યાં અને મારાં તેલ અને મારો ધૂપ તેમને ચડાવ્યાં. 19મેં તને જે ઉત્તમ લોટ, મધ અને તેલ ખાવા આપ્યાં હતાં તે તેમને પ્રસન્ન કરવા ચડાવી દીધાં.” આ યહોવાના વચન છે.

20દેવ કહે છે, “વળી મારાથી તને જે પુત્ર-પુત્રીઓ થયાં હતાં તેઓને તેં તારાં દેવોની આગળ બલિદાન તરીકે આપ્યાં. તું વારાંગના હતી એટલું જ શું તારે માટે પૂરતું નહોતું, 21કે તેં મારાં બાળકોનો વધ કરીને તેઓની મૂર્તિની આગળ બલિદાન કર્યા? 22તારા વ્યભિચાર અને પાપના આ બધાં વર્ષામાં તે કદી વિચાર કર્યો નહીં કે તારા બાળપણમાં તું નગ્ન હતી અને લોહીમાં તરફડતી હતી.

23યહોવા મારા માલિક કહે છે, “તેથી તારા બધા ખરાબ કૃત્યોના લીધે તારી પર આફત આવશે, ચૂકાદો આવી ગયો

છે, 24”તેં દરેક શેરીને ખૂણેખૂણે પૂજા સ્થાનો અને ધાર્મિક વારાંગનાખંડ બનાવ્યા છે. 25અને ત્યાં તેં તારાં રૂપને ભ્રષ્ટ કર્યું. જતા આવતા સૌને તારી કાયા સમર્પિત કરીને વારાંગનાવૃત્તિ ચાલુ ને ચાલુ રાખી. 26તેં તારા કામાશક્ત પડોશી મિસરીઓ સાથે વ્યભિચાર કરી તારી વારાંગનાવૃત્તિથી મારો રોષ વહોરી લીધો. 27”અને હવે મેં તારી સામે મારો હાથ ઉગામ્યો છે. મેં તારી ખોરાકી-પોશાકી ઘટાડી નાખી છે અને તારા શત્રુઓના હાથમાં તને સોંપી દેવામાં આવી છે. અરે પલિસ્તીઓની પુત્રીઓ તારી નિર્લજ વર્તણૂકથી તું શરમાઈ ગઈ છો. 28આટલાથી પણ તને સંતોષ ન થતાં તે આશ્શૂરના લોકોની સાથે પણ વ્યભિચાર કર્યો. તેમની સાથે વ્યભિચાર કર્યો છતાંય તું ધરાઈ નહીં. 29વળી તેં કનાન દેશથી માંડીને ખાલદી દેશ સુધી તારો વ્યભિચાર વધારી દીધો તેમ છતાંય તું તૃપ્ત થઈ નહીં. 30તેથી યહોવા મારા માલિક કહે છે કે તારું હૃદય કેટલું દુષ્ટ છે કે તું આવાં કામ કર્યા કરે છે. તું નફફટ વારાંગના છે.” આ યહોવા મારા માલિકના વચન છે.

31દેવ કહે છે, “તેં તારી મૂર્તિઓની વેદીઓ તથા વારાંગનાગૃહ દરેક શેરીએ બંધાવ્યા છે. તું વારાંગના કરતાંય ભૂંડી છે. તું બીજી વારાંગનાઓની જેમ પૈસા પણ લેતી નથી. 32તું તો કુલટા જેવી છે, જે પોતાના પતિને છોડીને પરપુરુષ સાથે સંબંધ બાંધે છે. 33વારાંગના તો પૈસા લે છે, પણ તું તો તારા બધા પ્રેમીઓને ભેટ આપે છે, તું તો તેમને બંધેથી તારી સાથે વ્યભિચાર કરવા લલચાવી લાવવા લાંચ આપે છે. 34તું બીજી વારાંગનાઓ કરતાં જુદી જ છે. કોઈ તને પૈસા આપતું નથી પણ તું સામેથી તેઓને પૈસા આપે છે. તું સાચે જ જુદા પ્રકારની છે.”

35”તેથી હવે ઓ વારાંગના, યહોવાના વચન સાંભળ. 36આ યહોવા મારા માલિકના વચન છે: “તેં વસ્ત્રો ઉતારી નાખી તારા દેહને નગ્ન કરી તારા પ્રેમીઓ અને તારી એ ધૃણાજનક મૂર્તિઓ સાથે વ્યભિચાર કર્યો છે, તેં તારા બાળકોનો વધ કરીને એ મૂર્તિઓને ભોગ ધરાવ્યો છે, 37આથી હું તારો ઉપભોગ કરનાર બધા પ્રેમીઓને-જેઓને તું ચાહતી હતી અને જેઓને તું ધિક્કારતી હતી તે સૌને ભેગા કરીશ. હું તને તેઓની આગળ નગ્ન કરીશ, જેથી તેઓ તારી સર્વ નિર્લજજતા જુએ. 38ખૂની અને વ્યભિચારી સ્ત્રીને જે પ્રમાણે શિક્ષા થાય છે તેવી શિક્ષા હું તને કરીશ. કેમકે હું ક્રોધિત અને દ્રેષિત છું. 39તને અને તારા પ્રેમીઓને હું બીજા અનેક દેશોને સુપ્રત કરીશ કે જે તારો નાશ કરે. તેઓ તારાં વારાંગનાગૃહો અને મૂર્તિઓની વેદીઓને તોડી નાખશે અને તેઓ તારાં વસ્ત્ર તારા શરીર ઉપરથી ઉતારી લેશે. તારાં સુંદર ઘરેણાં લઈ લેશે અને તને શરમજનક નગ્ન અવસ્થામાં છોડીને ચાલ્યા જશે. 40તેઓ તારી સામે ટોળું લઈ આવશે અને તને ઈટાળી કરશે અને તલવારથી તારા ટુકડેટુકડા કરી નાખશે. 41તેઓ તારાં મકાનો બાળી મૂકશે અને સ્ત્રીઓના ટોળાના દેખતાં તને સજા કરશે. આમ, હું તારી વારાંગનાવૃત્તિનો અંત આણીશ અને તારું પ્રેમીઓને ભેટ આપવાનું બંધ થઈ જશે. 42ત્યારે

મારો રોષ શમી જશે અને તારા ઉપરથી દાઝ ઊતરશે. પછી હું શાંત પડીશ અને તારા ઉપર રોષે ભરાઈશ નહીં. 43તું તારું બાળપણ ભુલી ગઈ છે અને તારાં કૃત્યોથી તેં મારો રોષ વહોરી લીધો છે તેથી હું તને તારા કૃત્યો માટે સજા કરીશ. શું આ સાચું નથી? કે તું બીજી બધી અધમ વસ્તુઓ ઉપરાંત નિર્લજ વ્યભિચારમાં સંડોવાયેલી હતી?" આ મારા માલિક યહોવાના વચનો છે.

44"જેવી મા તેવી દીકરી.' તે કહેવત સર્વ લોકો તારા માટે વાપરશે. 45સાથે જ તું તારી માની દીકરી છે. જેણે તેના પતિને અને તેના સંતાનોને ધિક્કાર્યા હતાં. તું તારી બહેનોની સાચી બહેન છે, જેઓએ પોતાનાં પતિને અને સંતાનોને ધિક્કાર્યા હતાં. તમે બધીજ હિત્તી મા અને અમોરી પિતાની પુત્રીઓ છો. 46સમરૂન તારી મોટી બહેન છે, જે પોતાની પુત્રીઓ સાથે તારી ઉત્તરે વસે છે. સદોમ તારી નાની બહેન છે, જે પોતાની પુત્રીઓ સાથે તારી દક્ષિણે વસે છે. 47તેમને પગલે ચાલી તેમનાં જેવા અધમ કૃત્યો કરી તું તૃપ્ત થઈ નથી; થોડી જ વારમાં તું તેમના કરતાં પણ વધારે ખરાબ રીતે વર્તવા લાગી. 48યહોવા મારા માલિક કહે છે કે સદોમ અને તેની પુત્રીઓએ કદી જ તારી પુત્રીઓના જેટલી દુષ્ટતા કરી નહોતી એ ખાતરીપૂર્વકની વાત છે."

49"તારી બહેન સદોમના પાપ આ પ્રમાણે હતાં; અભિમાન, આળસ અને અન્નની પુષ્કળતા. તેથી તેઓ અભિમાની થઈ ગઈ હતી. વળી તેઓ ગરીબોને કે દુઃખીઓને કદી મદદ કરતી નહોતી. 50તેઓ અભિમાની થઈ ગઈ હતી અને હું જેને ધિક્કારું છું એવા કૃત્યો કરતી હતી; આથી મેં તેમને ધરતી ઉપરથી ભૂસી નાખી છે, એ તેં જોયું છે."

51દેવ કહે છે, "સમરૂને તો તારા કરતાં અડધાં પાપ પણ કર્યા નહોતાં. તેં તારી બહેનો કરતાં એટલા બધાં વધુ અધમ પાપ કર્યા છે કે તારી સરખામણીમાં તો તેઓ સારી લાગે છે. 52હવે તારે તારાં કૃત્યો માટે શરમાવું જોઈએ. તારાં પાપ તારી બહેનોના પાપ કરતાં એટલા તો વધારે છે કે તેઓ તારી તુલનામાં નિર્દોષ લાગે છે. તું તારી બહેનોને પણ નિર્દોષ કહેવડાવે એવી છે એટલે જરૂર તારે લજિજત થઈને ફજેતી વહોરીને ચાલવું પડશે."

53દેવ કહે છે, "પરંતુ એક દિવસ આવશે જ્યારે હું સદોમ અને તેની પુત્રીઓની તથા સમરૂન અને તેની પુત્રીઓની આબાદી પાછી આપીશ. વળી એ સાથે, ઓ યહૂદા, તારી આબાદી પણ હું તને પાછી આપીશ. 54તેં જે કર્યું છે તેને કારણે તારે લજિજત થઈને નામોશી પૂર્વક ચાલવું પડશે. અને એ જોઈને તારી બહેનોને સાંત્વન મળશે. 55હા, જરૂર તારી બહેનો સદોમ અને સમરૂન તથા તેઓના સર્વ લોકો પહેલાં હતાં તેવા જ ફરીથી સમૃદ્ધ થશે અને યહૂદા પણ તે દિવસોમાં સમૃદ્ધિ પામશે."

56તારા ઘમંડના દિવસોમાં જ્યારે તારી દુષ્ટતા ઉઘાડી પડી નહોતી ત્યારે તું તારી બહેન સદોમની હાંસી નહોતી ઉડાવતી? 57આજે હવે અરામ અને પલિસ્તિ લોકો તારી હાંસી ઉડાવે છે અને તારી આસપાસના બધાજ લોકો તને ધિક્કારે છે.

58હવે તારે તારા બીભત્સ અને અધમ કૃત્યોનાં પરિણામો ભોગવવાં જ રહ્યાં." આ મારા માલિક યહોવાના વચનો છે.

59યહોવા મારા માલિક કહે છે, "તારા આચરણ પ્રમાણે જ હું તારી સાથે વર્તાવ કરીશ, કારણકે તું તારી પ્રતિજ્ઞાઓ ભુલી ગઈ છે, અને તે કરારનો ભંગ કર્યો છે. 60છતાં હું એ કરાર નહીં ભૂલું; તું જ્યારે જુવાન હતી ને મેં તારી સાથે જે કરાર કર્યો હતો તેને હું અનુસરીશ. બીજી તરફ હું, તારી સાથે કાયમી કરાર કરીશ. 61અને ત્યારે તને તારાં કુકર્મો યાદ આવશે અને તું લજિજત થઈશ. જ્યારે તું તારી મોટી અને નાની બહેનોને પાછી લઈ લઈશ, કારણ હું તારી બહેનોને તારી પુત્રીઓ તરીકે પાછી આપનાર છું, જો કે એ તારી સાથેના મારા કરારનો ભાગ નથી. 62તેથી હું તારી સાથે મારો કરાર ફરીથી સ્થાપન કરીશ અને ત્યારે તું જાણશે કે હું યહોવા છું. 63જ્યારે હું તને તારાં બધાં કૃત્યોની માફી આપીશ ત્યારે તને તે બધાં યાદ આવશે અને તું શરમની મારી બોલી પણ નહીં શકે." આ યહોવા મારા માલિકના વચનો છે.

ગરૂડનું દ્રષ્ટાંત-દ્રાક્ષના વેલાનું રૂપક

17 યહોવા તરફથી વાણી મને આ પ્રમાણે સંભળાઈ: 2"હે મનુષ્યના પુત્ર, તું ઈસ્રાએલી લોકો આગળ એક ઉખાણું રજૂ કર અને તેમને આ બોધકથા કહે: 3તેઓને જાણાવ કે હું યહોવા, તેઓને આ કહું છું;

રંગબરંગી પીંછાથી ઢંકાયેલું વિશાળ કદની પાંખોવાળું અને લાંબા નહોરોવાળું એક મોટું ગરૂડ ઊડતું ઊડતું લબાનોનના પર્વત ઉપર આવ્યું અને તેની ઉપરથી કેદારવૃક્ષની ટોચની ડાળી લઈ ગયું.

4અને વૃક્ષની તે ડાળીને ટોચે રહેલી નવી ડાળો તેણે તોડી નાખી કનાન દેશ લઈ જઈ વેપારીઓના નગરમાં રોપી.

5ત્યાર પછી તેણે એક બીજ તે જમીન પરથી લીધું અને નદીકાંઠાની ફળદ્રુપ ભૂમિમાં વાવ્યું, જ્યાં પાણીનો તોટો નહોતો. અને તેણે તે બીજને પાણી પા્યું.

6વેલો વધવા લાગ્યો અને તે વધીને ઊંચો ન થયો પણ બધી દિશામાં ફેલાઈ ગયો. તેની શાખાઓ ઊંચી ત્યાં નવા ફણગાં ફૂટ્યાં અને તેનાં મૂળ ઊંડા ગયાં. આખો વેલો ડાળો અને કૂંપળોમાં ફેલાઈ ગયો.

7એવામાં બીજો એક મોટો ગરૂડ આવ્યો. તેની પાંખો વિશાળ હતી. તેને પુષ્કળ પીંછાં હતાં. પેલા દ્રાક્ષના વેલાએ પોતાનાં મૂળીયાં તેના તરફ વાળ્યાં, ડાળીઓ તેના તરફ ફેલાવી, એવી આશાએ કે તે એને જ્યાં ઊગેલો હતો તે બગીચા કરતા વધારે પાણી પાશે.

8જો કે આ દ્રાક્ષાવેલો પુષ્કળ પાણીવાળો અને ફળદ્રુપ જમીનમાં રોપેલો હતો. તેથી પુષ્કળ પાંદડાં અને ફળો તેને લાગે તેમ હતું. અને તે ઊંચી પ્રકારનો દ્રાક્ષાવેલો બની શકે તેમ હતું."

9"તું એમને કહે કે, આ યહોવા મારા માલિકના વચનો છે: આ વેલો ફૂલશેફાલશે ખરો? પેલો ગરૂડ એને મૂળમાંથી ઉખેડી નાખી દ્રાક્ષો ઝૂડી નહીં લે? એ સુકાઈ નહીં જાય?

એના બધાં લીલાં ડાળપાંદડાં ચીમળાઈ નહીં જાય? એને મૂળમાંથી ઉખેડી નાખવા માટે જજી જોરની કે બળવાન પ્રજાની જરૂર નહીં પડે?

10એને રોપ્યો છે એ ખરું, પણ એ ફૂલશેફાલશે ખરો? જ્યારે પૂર્વના પવનો વાશે ત્યારે એ સુકાઈ નહીં જાય? જે બગીચામાં એ ઊગ્યો છે ત્યાં ને ત્યાં એ ચીમળાઈ નહીં જાય?”

11ત્યારબાદ યહોવાની વાણી મને સંભળાઈ: 12“તું તે બંડખોરોની જમાતને પૂછ; તમને આનો અર્થ સમજાય છે? તું એમને સમજાવ કે બાબિલનો રાજા યરૂશાલેમ આવીને રાજાને અને આગેવાનોને પોતાના નગર બાબિલમાં ઉપાડી ગયો. 13તેણે રાજાના કુટુંબના એક માણસ સાથે કરાર કર્યો અને તે પાળવાનું તેની પાસે વચન લીધું. 14એ દેશ પોતાનો તાબેદાર થઈને રહે, બળવો ન કરે, અને સંધિનું પાલન કરે એ માટે એ દેશના મુખ્ય માણસોને બાન તરીકે પકડી ગયો. 15પણ યહૂદાના રાજાએ તેની સામે બળવો કર્યો અને ઘોડાઓ અને મોટી સેના મેળવવા માટે દૂતોને મિસર મોકલ્યા, એ ફાવશે ખરા? સંધિનો ભંગ કરીને તે સજા વગર છટકી શકશે?”

16ના! યહોવા કહે છે કે “હું ખાતરી પૂર્વક કહું છું કે ઈસ્રાએલનો રાજા મૃત્યુ પામશે. જે રાજાએ તેને અધિકાર આપ્યો અને જેના કરારનો ભંગ કર્યો તે રાજાના દેશમાં એટલે બાબિલમાં સિદકિયા મૃત્યુ પામશે. 17જ્યારે બાબિલનો રાજા યરૂશાલેમની આસપાસ ઘેરો નાખશે અને ઘણાં લોકોની હત્યા કરવા માટે લશ્કરને ઊભું કરશે ત્યારે મિસરનો રાજા ફારુન અને તેનું વિશાળ સૈન્ય ઈસ્રાએલને સહાયરૂપ બની શકશે નહીં. 18તેણે પોતાની પ્રતિજ્ઞાનો અને કરારનો ભંગ કર્યો છે, જોકે તેણે આ બધું કર્યું છે એટલે તે છટકી શકશે નહીં.” 19આથી યહોવા મારા માલિક કહે છે: “હું મારા જીવનના સમ ખાઈને કહું છું કે, એણે મારે નામે લીધેલી પ્રતિજ્ઞાનો અને સંધિનો ભંગ કર્યો છે તેનો બદલો લીધાં વગર હું નહીં છોડું. 20હું તેના પર મારી જાળ નાખીને તેને પકડી લઈશ અને હું તેને બાબિલમાં લઈ જઈશ અને મારી સાથે વિશ્વાસઘાત કરવા બદલ, હું તેને ન્યાયાલયમાં ઢસડી જઈશ. 21એનાં યુનંદા યોદ્ધાઓ યુદ્ધમાં મરી જશે અને બાકી રહેલાઓ ચારે દિશામાં વેરવિખેર થઈ જશે. ત્યારે તમને ખબર પડશે કે આ હું યહોવા બોલ્યો છું.”

22યહોવા મારા માલિક આ પ્રમાણે કહે છે:

“હવે હું પણ એરજ વૃક્ષની ટોચ પરની કુમળી ડાળી લઈને તેને ઈસ્રાએલમાં ઊંચામાં ઊંચા પર્વતના શિખર ઉપર રોપીશ.

23ઈસ્રાએલના ઊંચામાં ઊંચા પર્વતની ટોચે રોપીશ. એને ડાળીઓ ફૂટશે, ફળ બેસશે, અને એ ભવ્ય એરજવૃક્ષ બનશે. તમામ પ્રકારના પંખીઓ એની વિશાળ શાખાઓની છાયામાં વાસો કરશે.

24વનનાં બધા વૃક્ષોને ખબર પડશે કે હું, યહોવા, ઊંચા વૃક્ષોને નીચાં કરું છું અને નીચા વૃક્ષોને ઊંચાં કરું છું; લીલાં

વૃક્ષને હું સૂકવી નાખું છું અને સૂકા વૃક્ષને હું ફરી લીલા બનાવું છું, આ મેં યહોવાએ કહ્યું છે અને હું તેમ કરીશ.”

જે પાપ કરે તે ભોગવે

18 મને ફરી યહોવાની વાણી આ પ્રમાણે સંભળાઈ: 2“ઈસ્રાએલમાં લોકો શા માટે આ કહેવતનો ઉપયોગ વારંવાર કરે છે?

”મા-બાપે ખાટી દ્રાક્ષ ખાધી અને દાંત છોકરાઓના ખટાઈ ગયા.”

3યહોવા મારા માલિક કહે છે: “હું મારા નામના સમખાઈને કહું છું કે હવેથી ઈસ્રાએલ દેશમાં આ કહેવતનો ઉપયોગ થશે નહીં. 4એકેએક જીવ મારો છે. પિતા અને પુત્ર બંને મારે માટે સરખા છે. જે માણસે પાપ કર્યું હશે તે જ મૃત્યુ પામશે.

5“કોઈ સારો માણસ હોય, તે ન્યાય અને ધર્મ પ્રમાણે વર્તતો હોય. ઈસ્રાએલીઓની મૂર્તિઓની પૂજા કરતો ન હોય કે તેમનાં થાનકોમાં જઈને પ્રસાદ લેતો ન હોય, પાડોશી સ્ત્રીને ભ્રષ્ટ કરતો ન હોય કે રજસ્વલા સાથે વ્યભિચાર ન કરતો હોય, 7વળી તે કોઈના ઉપર જુલમ ગુજારતો ન હોય, ચોરી કરતો ન હોય; દેણદારે ગીરો મૂકેલી વસ્તુ પાછી આપતો હોય; ભૂખ્યાંને અન્ન અને વસ્ત્રહીનને વસ્ત્ર આપતો હોય, 8વ્યાજખોરી કરતો ન હોય, દુરાચારથી દૂર રહેતો હોય, માણસ- માણસ વચ્ચે પક્ષપાત કરતો ન હોય, 9મારી સૂચનાઓને જે અનુસરે છે અને મારા કાયદાઓનું નિષ્ઠાપૂર્વક પાલન કરે છે એવો માણસ ખરેખર સદાચારી છે, અને તે જરૂર જીવશે.” આ સર્વસમર્થ યહોવાના વચનો છે.

10“પરંતુ જો તેનો પુત્ર લૂંટારો અથવા ખૂની હોય અને આમાંનું કોઈપણ પાપ કરે, 11અને પિતાએ કદી કર્યું ન હોય એવું બધું કરતો હોય; પર્વતો પર જઈને જૂઠી મૂર્તિઓની પૂજા કરતો હોય, તથા પડોશીની પત્ની સાથે વ્યભિચારમાં ડૂબેલો હોય, 12ગરીબો અને નિરાધારો ઉપર ત્રાસ કરતો હોય, લૂંટ કરતો હોય, પોતાના દેણદારોની ગીરો મૂકેલી વસ્તુ પાછી ન આપતો હોય, મૂર્તિઓ ઉપર દ્રષ્ટિ રાખી તેઓની પૂજા કરતો હોય, 13પોતાનાં નાણાં વ્યાજે આપતો હોય અને આકરું વ્યાજ લેતો હોય, તો શું તે જીવશે? ના, તે નહીં જીવે. તે તેનાં બધાં દુષ્કૃત્યોને લીધે માર્યો જશે. પોતાના પાપનું ફળ પોતેજ ભોગવવું પડશે.

14“પરંતુ જો આ માણસનો પુત્ર હોય અને તે પોતાના પિતાની દુષ્ટતા અને પાપો જોતો હોય પણ તે પ્રમાણે કરતો ન હોય. 15પર્વતો ઉપર મૂર્તિઓની આગળ ઉજાણીમાં જોડાતો ન હોય કે ઈસ્રાએલ પ્રજાની મૂર્તિઓ તરફ દ્રષ્ટિ કરતો ન હોય અને પાડોશીની સ્ત્રી સાથે વ્યભિચાર કરે નહીં, 16કોઈના ઉપર ત્રાસ કરે નહીં, ન્યાયપૂર્વક વર્તતો હોય ગિરવે મૂકેલી વસ્તુઓ તેના દેણદારોને પાછી આપતો હોય અને તેમને લૂંટતો ન હોય, પણ ભૂખ્યાઓને અન્ન અને જરૂરીયાતવાળાને વસ્ત્રો આપતો હોય. 17દુરાચારથી દૂર રહે છે, વ્યાજખોરી કરતો નથી, મારી આજ્ઞાઓ અનુસાર ચાલે છે અને મારા

નિયમો પાળે છે; તો એને એના પિતાના પાપો માટે મરવું નહીં પડે; એ જરૂર જીવશે. 18પરંતુ એના પિતાએ અન્યાય ગુજાર્યો હતો, ચોરી કરી હતી અને પોતાના લોકોનું ભૂંડું કર્યું હતું. એટલે તેને તો પોતાનાં પાપને કારણે મરવું જ પડશે.

19“છતાં તમે પૂછો છો શા માટે પિતાનાં પાપોની શિક્ષામાં પુત્ર ભાગીદાર નથી?” પુત્રે જે યોગ્ય છે તે કર્યું છે અને ખૂબ કાળજીપૂર્વક મારા નિયમોનું પાલન કર્યું છે, તેથી તે જરૂર જીવતો રહેશે. 20જે માણસ પાપ કરશે તે મરણ પામશે. પુત્રને તેના પિતાનાં પાપોની શિક્ષા થશે નહીં, કે પિતાને પોતાના પુત્રના પાપોની શિક્ષા થશે નહીં. ન્યાયી માણસને પોતાની ભલાઈનો અને દુષ્ટ માણસને પોતાની દુષ્ટતાનો બદલો મળશે.

21“પરંતુ જો કોઈ દુર્જન પાપનો માર્ગ છોડી દે અને મારા બધા નિયમોનું પાલન કરે અને ન્યાય અને નીતિમત્તાને માર્ગ ચાલે તો તે જરૂર જીવશે, તે મરશે નહીં; 22તેણે કરેલા કોઈ પાપો સંભારવામાં આવશે નહીં, એ એનાં પુણ્યકર્મોને કારણે જીવશે.”

23“કોઈ દુષ્ટ માણસના મૃત્યુથી મને કઈ થોડો આનંદ આવે? મને તો ઉલટું એ જ ગમે કે તે દુષ્ટતાનો માર્ગ છોડી દે અને જીવે.” આ યહોવા મારા માલિકના વચન છે.

24“તેમ છતાં જો કોઈ ન્યાયી માણસ પાપી જીવન તરફ પાછો ફરે અને બીજા પાપીઓની જેમ વર્તે તો શું તે જીવતો રહેશે? ના સાચેજ તે જીવશે નહીં. તેણે કરેલા ભૂતકાળના સર્વ ભલાઈના કાર્યો સંભારવામાં આવશે નહીં. અને તે પોતાના પાપોને કારણે મૃત્યુ પામશે.”

25દેવ કહે છે, “છતાં તમે કહો છો કે, ‘યહોવા અન્યાય કરે છે.’ ઓ ઈસ્રાએલીઓ સાંભળો; અન્યાય હું કરું છું કે તમે કરો છો? 26જો કોઈ સારો માણસ પોતાની નીતિમત્તાને છોડીને પાપ કરે છે અને મૃત્યુ પામે છે તો તેણે પોતે કરેલાં પાપને કારણે જ તે મૃત્યુ પામે છે. 27અને જો કોઈ માણસ પોતાની ભૂડાઈથી પાછો ફરે અને મારા નિયમો પાળે તથા પ્રમાણિકપણે વર્તે તો તે પોતાનો જીવ બચાવશે. 28તેણે વિચાર કરીને પોતાનાં પાપોથી પાછા ફરવાનો અને સારું જીવન જીવવાનો નિર્ણય કર્યો છે; તેથી તે જરૂર જીવશે, તે મૃત્યુ પામશે નહીં.”

29છતાં તમે ઈસ્રાએલીઓ કહો છો કે, “યહોવા અન્યાય કરે છે,”

દેવ કહે છે, “ઓ ઈસ્રાએલના લોકો, અન્યાય તમે કરો છો, હું નહીં. 30એટલે, ઓ ઈસ્રાએલીઓ, હું યહોવા મારા માલિક, તમને કહું છું કે, હું, તમારો દરેકનો તેના વર્તન ઉપરથી ન્યાય કરીશ. 31હૃદય પરિવર્તન કરો, પાપનો માર્ગ છોડી દો, નહીં તો પાપ તમારો વિનાશ કરશે. તમારા બધાં પાપોને ફગાવી દો, નવું હૃદય અને નવું મન પ્રાપ્ત કરો. ઓ ઈસ્રાએલીઓ, તમે શાને માટે મરવા માંગો છો? 32કોઈનુંય મૃત્યુ થાય તે જોઈને મને આનંદ થતો નથી, માટે હૃદય પરિવર્તન કરો અને જીવો.” આ યહોવા મારા માલિકના વચન છે.

ઈસ્રાએલ માટે આક્રંદ ગીત

19 યહોવાએ મને કહ્યું, “તું ઈસ્રાએલના આગેવાનો માટે મરશિયા ગા.

2”તારી માં કેવી સ્ત્રી હતી! તે તો હતી સિંહણ, સિંહોના ટોળામાં રહીને પોતાના સંતાન ઉછેરતી હતી.

3તે સ્ત્રીએ એમાનાં એક સિંહના બચ્ચાંને* ઉછેર્યો અને તે શક્તિશાળી સિંહ બની ગયો, પછી તે શિકાર કરતાં શીખ્યો અને લોકોનો ભક્ષ કરવા લાગ્યો.

4બીજી પ્રજાઓએ એ સાંભળ્યું અને તેને ખાડામાં ફસાવ્યો. તેઓ તેને બેડીઓ પહેરાવી મિસર લઈ ગયા.

5”જ્યારે સિંહણે જોયું કે તેની આશાઓ ધૂળમાં મળી ગઈ છે ત્યારે તેણે બીજા બચ્ચાંને* બધાં જંગલી પ્રાણીઓના રાજા થવા માટે તાલીમ આપીને ઉછેરીને મોટો કર્યો.

6તે પણ મોટા સિંહોનો વનરાજ થયો, શિકાર કરતાં શીખ્યો અને માણસોનો ભક્ષ કરવા લાગ્યો.

7તેણે કિલ્લાઓ તોડી પાડ્યા, નગરોને ખંઢેર બનાવી દીધાં; અને તેની ગર્જનાથી દેશના લોકો ભયભીત થઈ ગયા.

8આજુબાજુના પ્રાંતના લોકોએ તેના ઉપર હુમલો કર્યો, તેમણે જાળ નાંખીને તેને ખાડામાં પકડી લીધો.

9તેઓ તેને સાંકળે બાંધી પાંજરામાં પૂરીને બાબિલના રાજા પાસે લઈ ગયા. ત્યાં તેને જેલમાં પૂરવામાં આવ્યો. જેથી ઈસ્રાએલના પર્વતો ઉપરે તેની ગર્જના સંભળાતી બંધ થઈ જાય.

10”તારી માતા પાણીના ઝરા પાસે રોપેલા દ્રાક્ષના વેલા જેવી હતી. પાણીની ખોટ નહોતી, એટલે તેને ખૂબ પાંદડાં અને ફળ આવ્યાં.

11તેની ડાળીઓ એવી મજબૂત હતી કે તેના રાજદંડ બને. વેલ વધતી વધતી આજુબાજુની જાડીથી ઉપર નીકળી ગઈ, અને તેની ઘટા અને ઊંચાઈ સૌની નજરે ચડતી.

12પરંતુ તે દ્રાક્ષાવેલો કોપને લીધે ઉખેડી નાખીને ભોંયભેગો કરવામાં આવ્યો, તેની ડાળીઓ ભાંગી નાખવામાં આવી. પૂર્વ તરફથી કૂકાતા પવનોને કારણે તે સુકાઈ ગઈ અને તેનાં ફળો તૂટી પડ્યા. સુકાઈ ગયેલી ડાળીઓ અગ્નિમાં ભસ્મીભૂત થઈ ગઈ. 13હવે તેને સૂકા વેરાન અને નકામા રણમાં રોપવામાં આવી છે. 14તેના થડમાંથી અગ્નિ પ્રગટીને તેની ડાળીઓ અને ફળોને ભરખી ગયો છે. હવે એની ડાળીઓ ફરીથી કઠી મજબૂત નહીં થાય, અને તેમાંથી રાજદંડ પણ નહીં બને.’ આ શોકનું ગીત ભલે વારંવાર ગવાય. આ દુઃખદ ગીત છે, જે વારંવાર ગવાતું આવ્યું છે.”

ઈસ્રાએલની બંડખોર કથા

20 સાતમા વર્ષના પાંચમા મહિનાના દસમાં દિવસે ઈસ્રાએલના કેટલાક આગેવાનો પોતાના સવાલો યહોવાને પૂછવા માટે મારી સમક્ષ આવીને બેઠા.

એક સિંહનું બચ્ચું રાજા યેહોનાઝના સંદર્ભે

બીજું બચ્ચું એટલે કે રાજા યેહોયાઆક્રીન.

2તે સમયે મને આ પ્રમાણે યહોવાની વાણી સંભળાઈઃ
 3“ઓ મનુષ્યના પુત્ર, તું ઈસ્રાએલના આગવાનોને આ પ્રમાણે કહે: ‘આ યહોવા મારા માલિકના વચન છે: તમે મારા મનની વાત જાણવા આવ્યા છો? હું મારા જીવના સમ ખાઈને કહું છું કે હું તમને મારા મનની વાત નહીં કહું. આ યહોવા મારા માલિકના વચન છે.’ 4હે મનુષ્યના પુત્ર! શું તું તેઓનો ન્યાય કરશે? તો તેઓને દોષિત ઠરાવ અને તેઓના પિતૃઓનાં ધિક્કારપાત્ર કૃત્યો વિષે તેઓને જણાવ. 5હું તને જણાવું છું તે તેઓને કહી સંભળાવ; ‘ઈસ્રાએલની મેં પસંદગી કરી ત્યારે મેં તેઓને વચન આપ્યું હતું તેમને દર્શન દીધાં હતાં, ત્યારે મેં પ્રતિજ્ઞાપૂર્વક તેમને જણાવ્યું હતું કે, “હું તમારો દેવ યહોવા છું. 6હું તમને મિસરની બહાર લઈ જઈ તમારે માટે પસંદ કરેલા દેશમાં લઈ જઈશ, જે વિશ્વના દેશોમાં સૌથી રળિયામણો છે અને જ્યાં દૂધ અને મધની રેલમછેલ છે.

7“પરંતુ તમે જેના ઉપર મોહી પડ્યા છો તે ત્રાસજનક મૂર્તિઓને તમારામાંના એકેએક જણે ફેંકી દેવી પડશે. મિસરની મૂર્તિઓથી તમારે તમારી જાતને અશુદ્ધ કરવાની નથી, કારણ, હું યહોવા જ તમારો દેવ છું.”

8પરંતુ તેઓ મારી સામે થયા, મારું કહ્યું સાંભળવાની તેમણે ના પાડી અને તેમનામાંના એક પણ જણે ન તો ધૃણાજનક મૂર્તિઓ ફેંકી દીધી કે ન તો મિસરની મૂર્તિઓનો ત્યાગ કર્યો. એટલે મિસરમાં જ તેમના ઉપર મારો પૂરો રોષ ઉતારવાનો મેં વિચાર કર્યો હતો. 9પણ મેં તેમ કર્યું નહીં, કારણ, જો મેં તેમ કર્યું હોત તો તે લોકો જેમની વચ્ચે વસતા હતા તેમની નજરમાં મારું નામ હલકું પડત, કારણકે તેમના દેખતાં જ મેં જાહેર કર્યું હતું કે, ‘હું એ લોકને મિસરમાંથી બહાર લઈ જનાર છું.’ 10આથી મેં તેમને મિસરમાંથી બહાર કાઢીને રણમાં લાવીને મૂક્યા. 11મેં તેમને મારા નિયમો આપ્યા અને મારી આજ્ઞાઓ સમજાવી. જેનું પાલન કરવાથી માણસ જીવન પામે છે. 12તેઓ મારી પોતાની જ પ્રજા છે એની અંધાણી રૂપે મેં તેમને ખાસ આરામના દિવસો આપ્યા, તેથી તેઓ જાણે કે હું, યહોવા એજ એક છું કે જે તેમને પવિત્ર બનાવે છે.

13“પરંતુ ઈસ્રાએલીઓ રણમાં પણ મારી વિરુદ્ધ થયા. તેઓ મારા નિયમની વિરુદ્ધ ગયાં અને મારી સૂચનાઓનો અસ્વીકાર કર્યો, જેનું પાલન કરવાથી માણસ જીવન પામે છે. તેમણે ખાસ વિશ્રામવારોનો બહુ ખરાબ રીતે ભંગ કર્યો છે. આથી, તેમના ઉપર મારો રોષ વરસાવીને રણમાં જ તેમનો સંહાર કરવાનો મેં નિર્ણય કર્યો, 14પણ મેં તેમ કર્યું નહીં, કારણ, જો મેં તેમ કર્યું હોત તો જે પ્રજાઓના દેખતાં હું તેને મિસરમાંથી બહાર લઈ આવ્યો હતો તેમની નજરમાં મારું નામ હલકું પડત. 15આથી મેં રણમાં પ્રતિજ્ઞા લીધી કે, મેં તેમને જે ભૂમિ આપવાનું નક્કી કર્યું હતું જ્યાં દૂધ અને મધની રેલમછેલ છે અને જે સૌથી રળિયામણી છે- ત્યાં હું તેમને નહીં લઈ જાઉં.

16“કારણ, તેમણે મારા કાનૂનોનો તિરસ્કાર કર્યો છે, મારા નિયમોનો ભંગ કર્યો છે અને બહુ ખરાબ રીતે મારા વિશ્રામવારનો ભંગ કર્યો છે, અને તેમના મન મૂર્તિઓ ઉપર મોહી પડ્યાં છે. 17તેમ છતાં મને તેમના ઉપર દયા આવી. મેં તેમનો સંહાર ન કર્યો, રણમાં જ તેમને બધાને પૂરા ન કર્યા. 18મેં તેમનાં સંતાનોને કહ્યું, “તમારા પૂર્વજોના નિયમોને અનુસરશો નહીં, તેમના હુકમોને અનુસરશો નહીં કે તેમની મૂર્તિઓની પૂજા કરીને તમારી જાતને અશુદ્ધ કરશો નહીં. 19હું યહોવા, તમારો દેવ છું. તમારે મારી આજ્ઞાઓ પાળવાની છે, મારા નિયમોને અનુસરવાનું છે અને તે પ્રમાણે ચાલવાનું છે. 20વિશ્રામવારને તમારે પવિત્ર ગણીને પાળવો, જેથી તે આપણી વચ્ચેના કરારની નિશાની બની રહે અને તમને ખબર પડે કે હું યહોવા દેવ છું.”

21“પરંતુ તેઓનાં સંતાનોએ પણ મારી વિરુદ્ધ બંડ કર્યું. તેઓ મારા નિયમો પ્રમાણે ચાલ્યા નહીં અને મારા કાનૂનો અનુસરવાની કાળજી રાખી નહીં. મારા કાયદાઓનું પાલન કરવાથી માણસ જીવન પામે છે. વળી તેઓએ મારા વિશ્રામવારને અપવિત્ર કર્યા. તેથી મેં રણમાં તેમના ઉપર મારો રોષ વરસાવવાનો નિર્ણય કર્યો. 22પણ હું શાંત રહ્યો. જો મેં એમ ન કર્યું હોત તો જે પ્રજાઓના દેખતાં હું તેમને મિસરમાંથી બહાર લાવ્યો હતો તેમની નજરમાં મારું નામ હલકું પડત. 23આથી મેં રણમાં બીજી પ્રતિજ્ઞા કરી કે, હું તેમને બીજી પ્રજાઓમાં વેરવિખેર કરી નાખીશ અને વિદેશી ભૂમિઓમાં છોડી મૂકીશ.’

24“કારણ, તેમણે મારા કાનૂનોનું ઉલ્લંઘન કર્યું છે, મારા હુકમોનો ભંગ કર્યો છે, બહુ ખરાબ રીતે મારા વિશ્રામવારનો ભંગ કર્યો છે અને તેમના પૂર્વજોની મૂર્તિઓની પૂજા કરી છે. 25 એટલું જ નહીં, મેં તેમને ખરાબ નિયમો પાળવા દીધા, અને એવી આજ્ઞાઓ ઉઠાવવા દીધી જેનાથી જીવન પ્રાપ્ત ન થાય. 26મેં તેમને પોતાનાં પહેલાં સંતાનોનો મૂર્તિઓને ભોગ ચડાવી એ બલિથી જ અશુદ્ધ થવા દીધા. આમાં મારો હેતુ તેમને સજા કરીને ખબર પાડવાનો હતો કે હું યહોવા છું.’ 27માટે, ઓ મનુષ્યના પુત્ર, તું ઈસ્રાએલીઓને કહે; ‘આ યહોવા મારા માલિકના વચન છે: તમારા પૂર્વજોએ એક બીજી રીતે પણ મારું અપમાન કર્યું છે. તેઓ મારા પ્રત્યે વિશ્વાસઘાતી નીવળ્યાં છે. 28મેં તેઓને જે દેશ આપવાનું વચન આપ્યું હતું તે દેશમાં હું તેઓને લાવ્યો. ત્યાં તેઓએ ઊંચા પર્વતો અને ઘટાદાર વૃક્ષો જોયાં. અને તે દરેકની આગળ બલિદાનો, સુવાસીત ધૂપ અને પેયાર્પણો અર્પણ કરી તેઓએ મને ક્રોધીત કર્યો છે. 29મેં તેઓને કહ્યું; ‘તમે જ્યાં જાઓ છો તે ઉચ્ચસ્થાન શું છે? અને ત્યારથી તે ‘ઉચ્ચસ્થાન’ ડુંગર પરના થાનકો કહેવાય છે.’”

30“હવે તું ઈસ્રાએલીઓને કહે કે, ‘આ યહોવા મારા માલિકના વચન છે: તમે તમારા વડવાઓની જેમ વર્તી ને ભ્રષ્ટ થાઓ છો, તેમની ધૃણાસ્પદ મૂર્તિઓ પાછળ પડો છો, 31તેમની આગળ ભેટ ધરાવો છો અને તમારાં બાળકોને અજિમાં હોમો છો, અને છતાં તમે ઈસ્રાએલીઓ મારા મનની

વાત જાણવા આવો છો? હું મારા જીવના સમ ખાઈને કહું છું, આ હું યહોવા તમારો માલિક બોલું છું, કે હું તમને મારા મનની વાત જણાવનાર નથી. 32બીજી પ્રજાઓની જેમ, વિદેશીઓની જેમ આપણે પણ લાકડાંના અને પથ્થરના દેવોની પૂજા કરીશું.’ તમારા મનમાં એવી જે ઈચ્છાઓ તમે ધરાવો છો તે હું સાચી પડવા દેનાર નથી.”

33યહોવા મારા માલિક કહે છે કે, “હું પ્રતિજ્ઞાપૂર્વક કહું છું કે મારા ક્રોધમાં અને મારા પરાક્રમમાં તથા સમર્થ ભુજા વડે તમારા પર શાસન ચલાવીશ. 34તમે જે પ્રજાઓમાં વિખેરાઈ ગયા છો ત્યાંથી હું તમને મારા ક્રોધથી અને મારા પરાક્રમથી મારી સમર્થ ભુજા વડે બહાર લાવી એકત્ર કરીશ. 35હું તમને પ્રજાઓની રણભૂમિમાં દોરી જઈશ અને ત્યાં મોઢામોઢ તમારી સામે કામ ચલાવીશ. 36જેમ મેં મિસરના રણમાં તમારા પૂર્વજોની સામે કામ ચલાવ્યું હતું તેમ અત્યારે તમારી સામે ઉભો રહીને ચલાવીશ.” આ યહોવા મારા માલિકના વચન છે.

37“હું તને મારા દંડ નીચેથી પસાર કરીશ અને મારા ક્રારની શરતોને આધીન રાખીશ. 38મારી વિરૂદ્ધ બંડ કરનાર અને પાપમાં જીવનાર સર્વને હું તમારામાંથી દૂર કરીશ જ્યાં તેઓ બંદીવાન છે તે દેશોમાંથી હું તેઓને બહાર લાવીશ, પણ તેઓ ઈસ્રાએલમાં પ્રવેશ કરશે નહીં. ત્યારે તમે જાણશો કે હું યહોવા છું.”

39હવે, હે ઈસ્રાએલના કુળ, યહોવા, મારા માલિક તારા માટે કહે છે: “જો તમે મને સાંભળવા માંગતા નથી અને તમે તમારી મલિન મૂર્તિઓની પૂજા કરવા ચાહો છો, તો તમે તેમ કરવાનું ચાલુ રાખો. પણ તમે તમારી મલિન મૂર્તિઓની ભેટ આપીને, મારા પવિત્ર નામને હવે જરા પણ અભાડવશો નહીં.

40યહોવા મારા માલિક કહે છે કે, “મારા પવિત્ર પર્વત યરૂશાલેમમાં સર્વ ઈસ્રાએલી લોકો મારી ભક્તિ કરશે. ત્યાં હું તમારો સ્વીકાર કરીશ અને તમારાં ઉપહાર અને તમારા ઉત્તમ અર્પણો મારી પાસે લાવવા હું તમને એકઠા કરીશ. 41તમે જે દેશોમાં વિખેરાઈ ગયા હતા ત્યાંથી હું તમને એકઠા કરીશ ત્યારે હું તમને સુવાસિત ધૂપની જેમ સ્વીકારીશ અને સર્વ પ્રજાઓના દેખતાં હું તમારી મધ્યે પવિત્ર મનાઈશ. 42તમારા પિતૃઓને જે દેશ આપવાનું મેં પ્રતિજ્ઞાપૂર્વક વચન આપ્યું હતું તે દેશોમાં હું તમને લાવીશ. ત્યારે તમે જાણશો કે હું યહોવા છું. 43પછી, તમે યાદ કરશો કે, પહેલાં તમે દુષ્કૃત્યો કરીને કેવા અશુદ્ધ થયા હતા અને તમે આચરેલા પાપોને કારણે તમને તમારા પોતાના ઉપર ઘૃણા પેદા થશે. 44“જ્યારે તમારા દુષ્ટ માર્ગો અને તમારા અધમ આચરણને કારણે મારે તમારી સાથે જે રીતે વર્તવું જોઈએ તેમ ન કરતાં મેં મારા નામને ગૌરવ અપાવે તેની વર્તણૂક તમારી સાથે કરી છે એમ તમે જાણશો ત્યારે તમને ખાત્રી થશે કે હું યહોવા છું.” આ યહોવા મારા માલિકના વચન છે.

45પછી મને યહોવાની વાણી આ પ્રમાણે સંભળાઈ: 46“ઓ મનુષ્યના પુત્ર, તું દક્ષિણ તરફ જો અને નેગેબના જંગલો

તરફ જોઈને ભવિષ્ય ભાખ. 47દક્ષિણના જંગલમાં જઈને મારી ચેતવણી ઉચ્ચાર, તેમને કહે કે; ‘યહોવાની વાણી સાંભળ; આ યહોવા મારા માલિકના વચન છે; હું તને આગ લગાડું છું એ તારા એકેએક લીલાં તેમજ સૂકાં વૃક્ષને સ્વાહા કરી જશે. એને કોઈ ઓલવી નહીં શકે. એ દક્ષિણથી ઉત્તર સુધી ફેલાઈ જશે અને એકેએક માણસનો ચહેરો એનાથી દાઝી જશે. 48અને બધા માણસોને ખાતરી થશે કે એ આગ પેટાવનાર હું, યહોવા છું અને એને ઓલવી શકાય એમ નથી.”

49પછી મેં કહ્યું, “ઓ યહોવા મારા માલિક, તેઓએ મને કહ્યું, ‘તું તો અમને ફક્ત કોયડાઓ જ કહે છે.”

યહૂદા પર બાબિલનું આક્રમણ

21 મને યહોવાની વાણી આ પ્રમાણે સંભળાઈ. 2“ઓ મનુષ્યના પુત્ર, યરૂશાલેમ તરફ જો અને ઈસ્રાએલ વિરૂદ્ધ અને મારા મંદિરની વિરૂદ્ધ પ્રબોધ કર. 3અને કહે: યહોવા આ પ્રમાણે કહે છે: ‘હું તારી વિરૂદ્ધ છું. હું મારી તલવાર મ્યાનમાંથી ખેંચીશ અને તમારામાંથી સદાચારી માણસોની તેમજ દુષ્ટોની હત્યા કરીશ. 4મારે તમારામાંના ભલાભુંડા સૌ કોઈનો સંહાર કરવો છે માટે હું દક્ષિણથી ઉત્તર સુધીના બધા સામે મારી તલવાર મ્યાનમાંથી બહાર કાઢનાર છું. 5ત્યારે બધા માણસોને ખાતરી થશે કે મેં યહોવાએ મ્યાનમાંથી તલવાર ખેંચી છે અને એ કદી પાછી મ્યાનમાં જવાની નથી.”

6“હે મનુષ્યના પુત્ર, ભગ્ન હદયથી, તીવ્ર શોકથી અને અતિશય દુઃખમાં તું મોટેથી રૂદન કર, લોકો આગળ તું પસ્તાવો કર. 7તેઓ તને પૂછે કે ‘તું શા માટે આર્કટ કરે છે,’ ત્યારે તેઓને કહે: ‘દેવે આપેલા સમાચરને લીધે જ્યારે એમ થશે ત્યારે હિંમતવાન માણસ પણ ભાંગી પડશે અને તેની તાકાત ચાલી જશે. દરેક વ્યક્તિ નિર્ગત થશે. મજબૂત ઘૂંટણો પણ થરથરશે અને પાણીના જેવા થઈ જશે.’ યહોવા મારા માલિક કહે છે તમારા પર શિક્ષા આવી રહી છે. મારા ન્યાય યુકાદાઓ પરિપૂર્ણ થશે.”

તલવાર તૈયાર છે

8યહોવાની વાણી મને આ પ્રમાણે સંભળાઈ: 9“ઓ મનુષ્યના પુત્ર, મારી ચેતવણી સંભળાવ તું લોકોને એમ કહે કે, ‘આ યહોવા મારા માલિકના વચન છે:

“તલવાર! હા, તેને ધારદાર અને ચમકતી બનાવવામાં આવી છે.

10સંહાર કરવા માટે તેને ધારદાર બનાવેલી છે. વીજળીની જેમ ચમકારા મારે તેવી તેને બનાવી છે. અજેય રહેનાર યહૂદાના રાજદંડમાં શું આપણે આનંદ મનાવીશું? પરંતુ એ બાબિલની તલવાર એવા પ્રત્યેક રાજદંડને તુચ્છકારે છે.

11તલવાર ચક્રચકતી બનાવાઈ છે. તેનો ઉપયોગ કરવા માટે જલ્લાદના હાથમાં સોંપવા માટે તેને ધારદાર અને ચક્રચકતી બનાવાઈ છે.

12“ઓ મનુષ્યના પુત્ર, તું અતિશય દુઃખને કારણે મોટેથી પોક મૂક અને રૂદન કર, કારણકે તે તલવાર મારા લોકોની અને તેઓના સર્વ આગેવાનોની હત્યા કરશે. સર્વ મરણ પામશે માટે તારી છાતી કૂટ. 13હું તેઓની કસોટી કરીશ. જેને તલવાર તિરસ્કારે છે તે યહૂદાના રાજદંડનો અંત આવશે તો શું?” એમ યહોવા મારા માલિક કહે છે.

14“ઓ મનુષ્યના પુત્ર, મારી ચેતવણી સંભળાવ, તું બે હાથે જોરથી તાળી પાડ,

“આ એ તલવાર છે જે એક શરીર પરથી બીજા શરીર પર જાય છે. એ તલવાર સંહાર કરનારી છે, એ પ્રાણ હરનારી તલવાર છે. એ સર્વત્ર ભય ફેલાવનારી તલવાર છે, એને જોઈને લોકો હિંમત હારી જાય છે.

15બધા હૃદયમાં આતંક લાવવા માટે અને ઘણા લોકોને લથડાવીને નીચે પાડવા માટે, મેં તેઓની નગરીને દરવાજે-દરવાજે તલવાર લટકતી રાખી છે, જે વીજળીની જેમ ઝળકે છે અને સંહાર કરવાને સજ્જ છે.

16ઓ તલવાર, તું તારી ડાબી બાજુ અને તારી જમણી બાજુ સંહાર કર. જે બાજુ તું ફરે તે બાજુ સંહાર કર.

17હું પણ તાળી પાડીશ અને મારા ક્રોધને શાંત પાડીશ, હું આ બોલ્યો છું.”

યરૂશાલેમના માર્ગને પસંદ કરવું

18પછી મને યહોવાની વાણી આ પ્રમાણે સંભળાઈ. 19“ઓ મનુષ્યના પુત્ર, બાબિલનો રાજા પોતાની તલવાર સાથે જ્યાં થઈને આવી શકે એવા બે રસ્તા દોર બંને રસ્તા એક જ દેશમાંથી નીકળવા જોઈએ. જ્યાં રસ્તા ફંટાતા હોય ત્યાં નિશાન મૂક. 20એક એંધાણી રાજાને અમ્મોનીઓના નગરનો માર્ગ બતાવે, અને બીજી એંધાણી યહૂદાનો, ઠેઠ યરૂશાલેમ સુધીનો માર્ગ બતાવે. 21બાબિલનો રાજા જ્યાં રસ્તો ફંટાય છે ત્યાં નિશાન આગળ ઊભો છે. ક્યે રસ્તે જવું તે જાણવા માટે તે બાણ હલાવે છે, મૂર્તિઓને પ્રશ્ન કરે છે અને વધેરેલા પ્રાણીનું કાળજું તપાસે છે.

22“તેના જમણા હાથમાં આવેલું બાણ યરૂશાલેમનું છે. ત્યાં તે કિલ્લો તોડવાના યંત્રો ગોઠવશે અને હત્યા કરવા હુકમ આપશે. દરવાજા તોડવાના યંત્રો ગોઠવશે અને માટીના ગઢ ઊભા કરાશે, અને ખાઈઓ ખોદશે. 23યરૂશાલેમના લોકોએ સંધિઓ કરી છે એટલે તેઓ આ બધું નહીં માને; પણ એ તો તેમના પાપોની ખબર લેશે; તેઓ દુશ્મનના હાથમાં પડવાના જ છે, પછી તેઓને બંદીવાન તરીકે લઈ જવાશે.”

24તેથી હું યહોવા મારા માલિક, કહું છું કે, “ઓ યરૂશાલેમ નગરી, તારાં પાપોની ખબર લેવાઈ રહી છે. સૌ કોઈ જાણે છે કે તું કેવી દોષીત છે. તારા એકેએક કાર્યમાં તારાં પાપ પ્રગટ થાય છે. તારાં પાપોની ખબર લેવાઈ રહી છે અને તું તારા દુશ્મનોના હાથમાં પડવાની જ છે. 25ઓ ઈસ્રાએલના દુષ્ટ અને અધમ રાજા, તારા દિવસો પણ ભરાઈ ચૂક્યા છે, તારી શિક્ષાનો અંતિમ દિવસ આવી પહોંચ્યો છે.”

26યહોવા મારા માલિક કહે છે: “તારી પાઘડી અને મુગટ ઉતાર. હવે પહેલાના જેવી સ્થિતિ રહેવાની નથી. જે નીચે છે તે ઊંચે જશે અને જે ઊંચે છે તેને નીચે પાડવામાં આવશે. 27હું નગરીને ખંઢેર બનાવી દઈશ. ખંઢેર! પણ આ નગરીને સજા કરવા માટે જે માણસ નક્કી થયો છે તે આવે નહીં ત્યાં સુધી આ બનવાનું નથી. હું તે સર્વ તેને આપીશ.”

આમ્મોન વિરૂદ્ધ ભવિષ્યવાણી

28“ઓ મનુષ્યના પુત્ર, તું આમ્મોનીઓ વિરૂદ્ધ પ્રબોધ કર. કારણકે તેઓએ મારા લોકોની તેમની વિકટ પરિસ્થિતિમાં હાંસી ઉડાવી છે. તેઓને આ પ્રમાણે કહે:

“તમારી વિરૂદ્ધ પણ ધારદાર, ચમકતી તલવાર ખુલ્લી કરવામાં આવી છે, તે વીજળીની જેમ ચમકારા મારે છે.

29તમારાં દર્શન જૂઠાં છે. ભવિષ્યવાણી ખોટી છે. તમે દુષ્ટ છો, અધમ છો; તમારા દિવસો ભરાઈ ચૂક્યા છે, કારણકે તમારી શિક્ષાનો અંતિમ દિવસ આવી પહોંચ્યો છે. તલવાર તમારી ડોક પર પડનાર છે.

બાબિલ વિરૂદ્ધ ભવિષ્યવાણી

30“તારી તલવારને તેના મ્યાનની અંદર પાછી મૂકી દે! તમારા દેશમાં, જ્યાં તમારો જન્મ થયો હતો ત્યાં જ હું તમારો સંહાર કરીશ. 31હું મારો ક્રોધ તમારા પર રેડી દઈશ અને જ્યાં સુધી મોટી આગ ના ભભૂકે ત્યાં સુધી હું મારો ક્રોધપૂર્ણ અગ્નિ તમારા પર મોકલીશ. સંહાર કરવામાં કુશળ અને સ્વભાવે કુર માણસોના હાથમાં હું તમને સોંપી દઈશ. 32તમે અગ્નિમાં ઈંધણની જેમ હોમાઈ જશો. તમારા પોતાના દેશમાં તમારું લોહી રેડાશે. તમારું કોઈ નામોનિશાન નહીં રહે. હું યહોવા આ બોલ્યો છું.”

યરૂશાલેમના પાપો

22 યહોવાની વાણી મને આ પ્રમાણે સંભળાઈ: 2“ઓ મનુષ્યના પુત્ર, તું તેણીનો ન્યાય તોળવા તૈયાર છે? તો તું યરૂશાલેમ ઉપર તે ‘ખૂનીઓની નગરી’ છે તેવો આરોપ મૂક પછી તેણે આચરેલા બધા ભયંકર કૃત્યો વિષે તેને જણાવ. ૩તે નગરને જણાવ કે ‘યહોવા મારા માલિક તમને કહે છે: પોતાની મધ્યે ઘણાં લોકોનાં ખૂન કર્યાં છે અને મૂર્તિઓની પૂજા કરીને પોતાને ભ્રષ્ટ કર્યાં છે.

4“એ કારણને લીધે તારા નાશનો સમય પાકી ચૂક્યો છે. એ ખૂનની જવાબદારી તારી છે અને તે જ બનાવેલી મૂર્તિઓથી તું ભ્રષ્ટ થયેલી છે, તેથી તારી ઘડી ભરાઈ ચૂકી છે. તારું આવી બન્યું છે! આથી જ મેં તેને બધી પ્રજાઓની હાંસીનો અને બધા દેશોના ઉપહાસનો વિષય બનાવી છે. 5દૂરના અને નજીકના દેશો તારી હાંસી ઉડાવશે તું ઘણી બદનામ થયેલી છે. તું હિંસાથી ભરેલી છે.

6“તારા કિલ્લાની અંદર રહેનાર ઈસ્રાએલના પ્રત્યેક આગેવાને પોતાના હાથનો ઉપયોગ લોહી વહેવડાવવામાં કર્યો છે. 7તારામાં કોઈ માતાપિતાને માન આપતું નથી.

વિદેશીઓને સુરક્ષા માટે નાણાં ચૂકવવા ફરજ પાડે છે. અને અનાથો તથા વિધવાઓ ઉપર ત્રાસ ગુજારે છે. 8હું જે કઈ પવિત્ર માનું છું તેને તું ધિક્કારે છે. અને મારા ખાસ વિશ્રામવારો નું ઉલ્લંઘન કરે છે. 9તારે ત્યાં લોકો ખોટી અફવાઓ ફેલાવે છે અને ખૂનો કરાવે છે, પર્વત ઉપરના થાનકોએ જઈને બલિદાનો અર્પણ કરે છે.

10“તારે ત્યાં લોકો જાતિય પાપો આચરે છે. 10ઘણા પુરુષો પોતાના પિતાની પત્નીઓ સાથે વ્યભિચારમાં ડૂબેલા હોય છે. અને તેમાંના ઘણા તો સ્ત્રીઓ પર ઋતુકાળ દરમ્યાન બળાત્કાર કરે છે. 11કેટલાંક પુરુષો બીજા પુરુષોની પત્નીઓ સાથે ભયાનક કુકર્મો કરે છે, તો કોઈ પોતાની પુત્રવધૂને ભ્રષ્ટ કરે છે; કોઈ તેની પોતાની બહેન પર એટલે કે પોતાના બાપની પુત્રી પર બળાત્કાર કરે છે.

12“તારે ત્યાં લોકો પૈસા લઈને ખૂન કરે છે, પોતાના ઈસ્રાએલી ભાઈઓને ધીરેલા નાણા ઉપર વ્યાજ લે છે અને નફા માટે તેમની પાસે વધારે ભાવ પડાવે છે, મને તો તું ભૂલી જ ગઈ છે.” આ યહોવા મારા માલિકના વચન છે.

13“તમે અપ્રમાણિક નફો મેળવ્યો છે અને તમારી મધ્યે લોહી વહેવડાવ્યું છે. તેથી હું રોષમાં હાથ પછાડીશ. 14હું તારી ખબર લઈશ ત્યારે તારી હિંમત ટકી રહેશે ખરી? તારું બળ કાયમ રહેશે ખરું? કારણકે હું યહોવા બોલ્યો છું અને મેં જે કઈ કહ્યું છે તે સર્વ હું કરી બતાવીશ. 15હું તમને બીજી પ્રજાઓમાં અને વિદેશોમાં વેરવિખેર કરી નાખીશ અને તમે જે મલિનતામાં ખૂપેલા છો તેને હું સંપૂર્ણ પણે દૂર કરીશ. 16બીજી સર્વ પ્રજાઓ આગળ તમે અપમાનિત થશો અને ત્યારે તમે જાણશો કે હું યહોવા છું.”

ઈસ્રાએલ કામવગરના કચરાની જેમ છે

17મને યહોવાની વાણી આ પ્રમાણે સંભળાઈ: 18“ઓ મનુષ્યના પુત્ર, ઈસ્રાએલીઓ મારે માટે કચરા જેવા નકામા છે. તેઓ ચાંદીને શોધ્યા પછી ભઠ્ઠીમાં રહેલા તાંબા, ક્લાઈ, લોઢા અને સીસા જેવા છે. 19આથી હું યહોવા માલિક કહું છું કે ‘તમે બધા એ કચરા જેવા નકામા છો એટલે હું તમને યરૂશાલેમમાં ભેગા કરીશ. 20જેમ ચાંદી, પિત્તળ, લોખંડ, સીસા અને જસતને શુદ્ધ કરવા માટે ભઠ્ઠીમાં અગ્નિ વડે ગળાય છે, તેવીજ રીતે હું તમને મારા રોષમાં ભેગા કરીને તમને ભઠ્ઠીમાં ઓગળવા માટે મૂકી દઈશ. 21તેવી જ રીતે હું મારા ક્રોધ અને રોષમાં તમને ભેગા કરીને ઓગાળીશ. તમે મારા રોષની ભડભડતી ભઠ્ઠીમાં ઓગળી જશો. 22જેમ ચાંદી ભઠ્ઠીના અગ્નિથી ઓગળી જાય તેમ તમે મારા રોષના અગ્નિથી ઓગળી જશો. ત્યારે તમે જાણશો કે મેં યહોવાએ મારો કોપ તમારા પર રેડ્યો છે.”

હઝકિયેલ યરૂશાલેમ વિષે બોલે છે

23ફરીથી યહોવાની વાણી મને આ પ્રમાણે સંભળાઈ: 24“ઓ મનુષ્યના પુત્ર, તું એ ભૂમિને કહે: તુ એક અશુદ્ધ ભૂમિ છે જે ભૂમિ પર કોપના દિવસે વરસાદ વરસતો નથી.

25શિકાર ફાડી ખાનાર ગર્જના કરતા સિંહની જેમ તારા ‘પ્રબોધકો’ એ તારી વિરુદ્ધ જાળ પાથરી છે. તેઓ ઘણાં જીવોને હડપ કરી ગયા છે. તેઓ બળજબરીથી ખજાનો અને સંપત્તિ પડાવી લે છે. તેઓ આ દેશમાં વિધવાઓનો વધારો કરે છે.

26“તારા યાજકોએ ખરેખર મારા શિક્ષણનો ભંગ કર્યો છે અને જે પવિત્ર છે તેને ભ્રષ્ટ કર્યું છે. તેઓએ પવિત્રતાને અપવિત્રતાથી દુર કરી છે. તેઓ શુદ્ધ અને અશુદ્ધ વચ્ચેનો ભેદ શિખવતા નથી. તેઓ મારા ખાસ વિશ્રામવારનું અપમાન કરે છે તેથી હું તેઓની વચ્ચે અપવિત્ર બન્યો છું.

27“નગરીના અમલદારો શિકારની ચીરફાડ કરતાં વરુઓ જેવા છે; તેઓ ખૂનરેજી કરે છે, લોકોને મારી નાખીને તેમની મિલકત લૂટીને અપ્રામાણિક લાભ મેળવે છે.

28“તેમના પ્રબોધકો દરેક વસ્તુઓ ઉપર વ્યર્થ ચૂનો ઘોળે છે. તેઓ પોકળ દર્શનો જુએ છે અને અસત્ય બોલે છે – તેઓ કહે છે, ‘આ યહોવા મારા માલિકના વચન છે, પછી ભલે, મેં તેમને કઈ કહ્યું ન હોય.

29“સામાન્ય લોકો પણ જુલમમાં ડુબેલા હોય છે, તેઓ ગરીબો અને જરૂરતમંદોને લૂંટે છે અને વિદેશીઓને ન્યાયથી વંચિત રાખીને તેમની સાથે દુર્વ્યવહાર કરે છે.

30“મેં તેમનામાં એવો માણસ શોધવાનો પ્રયત્ન કર્યો જે દિવાલ બાંધી શકે, જે દિવાલમાં પડેલાં ગાબડા પાસે ઊભો રહી મારાથી દેશનું રક્ષણ કરે – જે તેનો નાશ કરવા માટે તૈયાર હોય, પણ હું એવા કોઈને પણ શોધી ન શક્યો. 31આથી હું તમારા ઉપર મારો ક્રોધ રેડી દઈશ. હું મારા ક્રોધ રૂપી અગ્નિથી તમને બાળીને ભસ્મ કરીશ. તમે કરેલા સર્વ કુકર્મોને માટે હું તમને જવાબદાર ઠરાવીશ.” આ યહોવા મારા માલિકના વચન છે.

વ્યભિચારનું ઉદાહરણ

23 મને યહોવાની વાણી આ પ્રમાણે સંભળાઈ: 2તેમણે કહ્યું; “હે મનુષ્યના પુત્ર, બે બહેનો હતી. 3તેઓ યુવાન હતી ત્યારે મિસરમાં રહેતી હતી જે વારાંગના બની ગઈ હતી, ત્યાં જ તેમને યુબન, આલિંગન અને સ્તનોના મર્દનનો અનુભવ થઈ ચૂક્યો હતો અને તેમનું કૌમાર્ય હરાઈ ચૂક્યું હતું. 4મોટીનું નામ ઓહલાહ હતું અને નાનીનું નામ ઓહલીબાહ હતું. તેઓ બંને મારી થઈ અને મારાથી તેમને સંતતિ થઈ. ઓહલાહ એટલે સમરૂન અને ઓહલીબાહ એટલે યરૂશાલેમ.

5“ઓહલાહ મારી થઈ હતી છતાં તેણે વારાંગનાવૃત્તિ ચાલુ રાખી. તે આશૂરના યોદ્ધાઓ ઉપર મોહી પડી હતી. 6એ બધા જુવાન હતા, રૂપાળા હતા અને જાંબલી રંગના પોશાકમાં શોભતા હતા. કોઈ લશ્કરી અમલદાર હતા. કોઈ અધિકારીઓ હતા, કોઈ ઘોડેસ્વાર હતા. 7તેથી તેણે પસંદ કરેલા આશૂરી પુરુષો સાથે વ્યભિચારનું પાપ કર્યું. તેણીએ તેઓની મલિન મૂર્તિઓની પૂજા કરીને પોતાની જાતને અશુદ્ધ કરી. 8મિસરમાં તેણે વારાંગનાવૃત્તિ શરૂ કરી હતી, ત્યાં તે નાની હતી ત્યારથી

જ માણસો તેની સાથે સૂતા અને તેને ચુંબન, આલિંગન કરી તેની સાથે વ્યભિચાર કરતાં અને એ જ તેણે ચાલુ રાખ્યું. 9તેથી મેં તેણીને આશ્ચર્યની માણસના હાથમાં સોંપી દીધી જેઓ માટે તેણી તલસતી હતી. 10તેઓએ તેના કપડાં ઉતારી લીધા. તેને મારી નાખી અને તેના સંતાનોને પોતાના ગુલામો તરીકે લઈ ગયા. તે એક પાપી સ્ત્રી તરીકે સમગ્ર દેશની સ્ત્રીઓમાં કુખ્યાત બની. કારણકે તેના આચરણ પ્રમાણે તેને યોગ્ય શિક્ષા થઈ હતી.

11“તેની બહેન ઓહલીબાહે આ બધું જોયું હતું તેમ છતાં તે વધુ ક્રામાસકત નીકળી અને વારાંગનાવૃત્તિમાં તેની બહેનને પણ ટપી ગઈ. 12તે આશ્ચર્યના ઉમરાવો અને સેનાપતિઓ ભભકાદાર પોશાક પહેરેલા સૈનિકો અને ઘોડેસ્વારો ઉપર મોહી પડી. એ બધા રૂપાળા જુવાનો હતા. 13મેં જોયું કે તે તેની મોટી બહેનના પગલે જ ચાલતી હતી અને તેના જેવા જ અધમ કૃત્યો તે આચરતી હતી.

14“તેણે વધુ ને વધુ વ્યભિચાર કર્યો કારણકે તેણે ભીત ઉપર સિંદૂરથી ચિતરેલા બાબિલના અમલદારોના ચિત્રો જોયાં. 15તેમણે કમરે કમરબંધ અને માથે સુંદર સાફા બાંધેલા હતા. એ બધાજ અધિકારીઓ તરીકે ઉત્તમ લાગતાં હતાં તેઓ બાબિલના ગૌરવ અને ખલિદીયો ના વતની જેવા સુંદર લાગતા હતા. 16જ્યારે તેણે આ ચિત્રો જોયાં ત્યારે તે આ ચિત્રોમાંના પુરુષો માટે ઝંખવા લાગી અને તેઓ પોતાની પાસે આવે માટે તેમને બોલાવવા માટે બાબિલ સંદેશાવાહકો મોકલ્યા. 17બાબિલવાસીઓ આવ્યા અને તે સ્ત્રીને લઈને પથારીમાં સુઈ ગયા જેમકે તે વારાંગના હોય અને તેમ તેને ભ્રષ્ટ કરી અને તેણી ખીજવાઈને તેમનાથી દૂર નાસી ગઈ.

18“આમ તે ઉઘાડેછોગ વ્યભિચાર કરતી હતી તેથી છેલ્લે હું તેની બહેનથી કંટાળી ગયો હતો તેટલો જ તેનાથી કંટાળી ગયો. 19તે વારાંગનાવૃત્તિમાં આગળ ને આગળ વધતી ગઈ, અને પોતે જુવાન હતી ત્યારે મિસરમાં જેમ વારાંગનાવૃત્તિ કરતી હતી તેમ કરવા લાગી. 20તેણી પોતાના મિસરના પ્રેમીઓને ઝંખતી હતી જેમની પુરુષ ઈદ્રિયો ગંધડાની ઈદ્રિયો જેવી હતી અને જેઓ ઘોડાઓની જેમ વીર્યસ્ત્રાવ કરતાં હતાં.

21“તારી જુવાનીમાં મિસરમાં તું વ્યભિચારમાં ડૂબેલી રહેતી હતી અને દેહસુખ માણ્યા કરતી હતી, એ બધું તારે પાછું માણવું હતું. 22આથી, ઓહલીબાહ, હું યહોવા માલિક, કહું છું કે, ‘તારા જે પ્રેમીઓથી તું કંટાળી ગઈ છે તેમને જ હું તારી સામે ઉશ્કેરીશ અને ચારેબાજુથી તને ઘેરી વળવા તેમને ભેગા કરીશ. 23હું બધા બાબિલવાસીઓને અને ખાલદીવાસીઓને તથા પકોદ, શોઆને અને કોઆના માણસોને, તેમ જ બધા આશ્ચર્યવાસીઓને, બધા રૂપાળા જુવાનોને, રાજ્યપાલોને અને ઉમરાવોને, રથના સારથિઓને અને ઘોડેસ્વારોને ભેગા કરીશ. 24તેઓ તારી વિરૂદ્ધ રથો, ગાડાં અને વિશાળ સૈન્ય સાથે શિરસ્ત્રાણ ઢાલ અને ભાલા સાથે તારી ઉપર આક્રમણ કરવા ચઢી આવશે તેઓ શસ્ત્રસજજ

માણસો વડે તને ચારેબાજુથી ઘેરી લેશે. હું તેઓ સમક્ષ મારી બાબત રજૂ કરીશ અને તેઓને યોગ્ય લાગે તેવો વર્તાવ તેઓ તારી સાથે કરશે. 25હું તારા ઉપર રોષે ભરાયો છું. તેથી તેઓ તારા ઉપર રોષ ઉતારશે. તેઓ તારા નાક કાન કાપી નાખશે, તેઓ તારા પુત્ર-પુત્રીને તારી પાસેથી લઈ લેશે. અને બાકીનું બધું અજ્ઞિમાં ભક્ષ્મ થઈ જશે. 26તેઓ તારા સુંદર પોશાક અને આભૂષણો તારી પાસેથી છીનવી લેશે. 27હું તારા સપનાઓનો અને મિસરમાં શરૂ કરેલાં વ્યભિચારનો અંત લાવીશ. એટલે તું હવેથી તેઓને ક્યારેય તારી આંખોથી લલચાવી નહી શકે.”

28યહોવા મારા માલિક કહે છે: “જે લોકોને તું ધિક્કારે છે અને જેમનાથી તું કંટાળી ગઈ છે તેમના હાથમાં હું તને સુપ્રત કરીશ. 29અને તેઓ તને ધિક્કારે છે એટલે તેઓ તારા પરિશ્રમની કમાણી ઝૂંટવી લેશે અને તને બિલકુલ ઉઘાડી અને નગ્ન કરી મૂકશે. આમ, તું વારાંગના તરીકે ઉઘાડી પડી જઈશ. 30મેં બીજી પ્રજાઓના દેવોની પૂજા કરી અને તેઓની મૂર્તિઓથી તે પોતાને અપવિત્ર કરી છે માટે આ સર્વ વિપત્તિઓ તારા પર લાવવામાં આવશે. 31તું તારી બહેનને પગલે ચાલી છે એટલે હું તને તેનો જ પ્યાલો આપીશ.” 32યહોવા મારા માલિકના આ વચન છે:

“તારે તારી બહેનનો પ્યાલો પીવો પડશે, એ પ્યાલો ઉચો છે અને ઊંડો છે. એ ઉપહાર અને મશ્કરીથી છલોછલ ભરેલો છે.

33 એ તારાજી અને વિનાશનો પ્યાલો તને છાકટી અને દુઃખી બનાવી દેશે.

34તું તારી બહેન સમરૂનનો પ્યાલો આખો ગટગટાવી જશે અને પછી તેને ભાંગી નાખી તેના કટકા વડે તારા સ્તન કાપી નાખશે.

35“આ યહોવા મારા માલિકના વચન છે તું મને ભૂલી ગઈ હતી અને મારી તરફ તેં તારી પીઠ ફેરવી. તેથી તારાં સર્વ પાપ, લંપટતા અને વ્યભિચારની શિક્ષા તારે સહન કરવી પડશે.”

ઓહલાહ અને ઓહલીબાહ વિરૂદ્ધ ન્યાય

36યહોવાએ મને કહ્યું, “ઓ મનુષ્યના પુત્ર, તું ઓહલાહ અને ઓહલીબાહનો ન્યાય તોળવાને તૈયાર છે? તો તેમણે જે શરમજનક કૃત્યો કર્યા છે તેનો તેમના ઉપર આરોપ મૂક. 37તેમણે વ્યભિચાર કર્યો છે, ખૂન કર્યો છે; તેમણે મૂર્તિઓ સાથે વ્યભિચાર કર્યો છે અને મારાથી તેમને થયેલા બાળકોનો તેમની આગળ ભોગ આપ્યો છે. 38વળી તેઓએ મારી વિરૂદ્ધ આ કર્યું છે; એ જ દિવસે તેઓએ મારા મંદિરને મારા ખાસ વિશ્રામવારની સાથે અશુદ્ધ કર્યું. 39કારણકે પોતાનાં બાળકોનો મૂર્તિઓને ભોગ ચડાવ્યા પછી તે જ દિવસે તેઓ મારા મંદિરમાં પ્રવેશ્યા અને તેને અશુદ્ધ કર્યું છે. આ તેમણે મારા પોતાના જ મંદિરમાં કર્યું છે!

40“વળી એમણે સંદેશાવાહકો મોકલીને દૂર દૂરથી માણસોને બોલાવ્યા. જ્યારે તેઓ આવ્યા ત્યારે તમે તેઓનું

સ્વાગત કર્યું. તમે સ્નાન કર્યું, આંખોમાં કાજળ આંજયું અને વસ્ત્રાભૂષણ ધારણ કર્યાં. 41પછી તે દબદબાભર્યા પલંગ ઉપર બેઠી અને સામે બાજઠ મૂક્યો. બાજઠ ઉપર તેમણે મેં આપેલો ધૂપ અને મેં આપેલું તેલ મૂક્યું.

42“તમારા ઓરડામાંથી મોટી ઉજાણીના અવાજો સંભળાતા હતા. અને તમે રણમાંથી વંઠેલ સ્ત્રીઓ લાવ્યાં હતાં અને તમે તેમના હાથોમાં બંગડીઓ પહેરાવી હતી અને તેમના માથે સુંદર મુગટો મૂક્યા હતા. 43પછી મને વિચાર આવ્યો, ‘આ લોકો વારાંગનાવૃત્તિ કરી કરીને ઘસાઈ ગયેલી સ્ત્રીઓ સાથે વ્યભિચાર કરી રહ્યા છે.’ 44માણસો વારાંગના પાસે જાય તેમ તેઓ તેમની પાસે જવા લાગ્યા, અને તેમણે એ વંઠેલ સ્ત્રીઓ ઓહલાહ અને ઓહલીબાહ પાસે જવાનું ચાલું રાખ્યું છે.

45“પણ સદાચારી માણસો તો તેમને વ્યભિચાર અને ખૂનના પાપોને કારણે સજા કરશે, કારણ, એ લોકોએ વ્યભિચારનું પાપ આચર્યું છે અને એમના હાથ લોહીથી ખરડાયેલા છે.”

46આ યહોવા મારા માલિકના વચન છે: “એમના ઉપર ત્રાસ ગુજારવા માટે અને એમને લૂંટી લેવા માટે લશ્કરની ટુકડી લઈ આવો. 47તે લશ્કરની ટુકડી તેમને ઈંટાળી કરશે અને તલવારોથી તેમનો અને તેમનાં પુત્રો તથા પુત્રીઓનો સંહાર કરશે. અને તેમના ઘરોને બાળી મૂકશે. 48આમ, સમગ્ર દેશમાંથી હું કામાચારનો અંત લાવીશ અને તમને બે બહેનોને જોઈને બધી સ્ત્રીઓ ચેતશે અને તમારી જેમ વ્યભિચાર નહીં કરે. કારણકે વ્યભિચારનું અનુકરણ ન કરવાની શિખામણ તેમને મળશે. 49તમારા વ્યભિચારના અને મૂર્તિપૂજાના પાપ માટે તમને સજા થશે, અને ત્યારે તમને ખબર પડશે કે હું યહોવા અને માલિક છું.”

દેગ અને માંસ

24 યહોયાકીન રાજાને બંદીવાન થયાને નવમા વર્ષના ડિસેમ્બર માસના દસમા દિવસે મને યહોવાની આ પ્રમાણે વાણી સંભળાઈ. 2તેમણે કહ્યું; “ઓ મનુષ્યના પુત્ર, આજની તારીખ નોંધી રાખ, કારણ, ‘આજે બાબિલના રાજાએ યરૂશાલેમને ઘેરો ઘાલ્યો છે.’ 3એ બંડખોર ઈસ્રાએલી પ્રજાને તું આ દ્રષ્ટાંત કહી સંભળાવ. તેને કહે કે, ‘આ યહોવા મારા માલિકના વચન છે:

“દેગડાને અણિએ ચડાવો, ચૂલે ચડાવો તેમાં પાણી રેડો, 4એમાં માંસના કટકા નાખો, પસંદ કરેલા સારામાં સારા ખભા અને પગનાં માંસના ટુકડા નાખો.

5ઉત્તમમાં ઉત્તમ ઘેટું લો, ઉત્તમમાં ઉત્તમ હાડકાં પણ નાખો, નીચે લાકડાં ગોઠવો, ખૂબ ઉકાળો, હાડકાં પણ બફાઈ જાય ત્યાં સુધી ખદખદાવો.’

6યહોવા મારા માલિક આ પ્રમાણે કહે છે: ‘એ ખૂનીઓની નગરી, તારી પર આફત આવશે! તું કટાઈ ગયેલા દેગડા જેવી છે, જેનો કાટ કદી ઊખડે એમ નથી. તું દુષ્ટતાથી

ભરેલી છે. તેથી એક પછી એક ટુકડા લઈ લેવામાં આવે છે. પણ કોઈ તે ખાવાના નથી.

7તેણે ખૂબ હિંમતપૂર્વક ખૂન કર્યા છે. બધાં જોઈ શકે છે કે મારીનખાયેલનું રક્ત ખડકો પર એમનું એમજ છે. જે બધા જોઈ શકે છે. જો એ લોહી જમીન ઉપર રેડાયું હોત તો રેતી તેને ઢાંકી દેત;

8ખડક પર એ રક્ત ખુલ્લું છે. જેથી તે મારી આગળ તેની વિરૂદ્ધ હાંક મારે છે જેથી મારો કોપ સળગે અને હું બદલો લઉં.’

9તેથી યહોવા મારા માલિક આ પ્રમાણે કહે છે: ‘ઓ યરૂશાલેમ, ખૂનીઓની નગરી, તારી પર આફત આવશે! હું પણ લાકડાનો મોટો ઢગલો કરીશ.

10પુષ્કળ લાકડા લાવો આગ પેટાવો! માંસ ઓગળી જાય ત્યાં સુધી તેને ઉકાળો. મસાલાઓને તેમાં ઉમેરો ! હાડકાં બળી જાય ત્યાં સુધી તેને ઉકાળો.

11પછી ખાલી દેગને અંગારા ઉપર મૂકી તેનો બગાડ અને કચરો બળી જાય ત્યાં સુધી તેને તપાવો.

12પણ કાટ એટલો બધો છે કે જવાળાઓથી પણ નહીં જાય. 13ઓ યરૂશાલેમ, તારા વ્યભિચારની અશુદ્ધિ દૂર કરવા મેં પ્રયત્ન કર્યો હતો પણ તું ચોખ્ખી ન થઈ. એટલે તારા ઉપર હું મારો પૂરો રોષ ઉતારી નહીં રહું ત્યાં સુધી તું ફરી ચોખ્ખી થનાર નથી.

14“આ મેં યહોવાએ કહ્યું છે અને તે, એ પ્રમાણે બનશે જ. હું એ પ્રમાણે જ કરીશ. જરાપણ પીછેહઠ કરીશ નહીં. દયા નહીં ખાઉં ને હું મારો નિર્ણય પણ બદલીશ નહીં. તને તારી વર્તણૂંક માટે અને તારા દુષ્કૃત્યો માટે સજા થશે જ.’ આ યહોવા મારા માલિકના વચન છે.”

હઝક્રિયેલની પત્નીનું અવસાન

15ફરીથી મને યહોવાની વાણી આ પ્રમાણે સંભળાઈ: 16“ઓ મનુષ્યના પુત્ર, હું એક ઝપાટે તારી પ્રિયતમાને દૂર કરવાનો છું. પણ તારે રડવાનું નથી, કે શોક કરવાનો નથી કે આંસુ સારવાના નથી. 17તારા ડૂસકાં સંભળાવા જોઈએ નહીં, તારા ઉત્તમ સાફા અને ઉત્તમ પગરખા તું પહેરજે તારા હોઠને તું ઢાકતો નહીં કે તું શોકની રોટલી ખાતો નહીં કે શોકના રીતરિવાજો પાળતો નહીં.”

18સવારમાં તો હું લોકોને પ્રબોધ કરતો હતો અને તે જ સાંજે મારી પત્ની મૃત્યુ પામી. બીજે દિવસે મને કહેવામાં આવ્યું હતું તે પ્રમાણે મેં કર્યું. 19મને લોકોએ પૂછ્યું, “તમે આમ શા માટે કરો છો? આ બધાનો શું અર્થ છે?”

20ત્યારે મેં તેમને કહ્યું, “મને યહોવાની વાણી સંભળાઈ છે. 21તમને ઈસ્રાએલીઓને યહોવા મારા માલિક કહે છે કે, ‘જે પવિત્ર સ્થાન માટે તમે ગર્વ લો છો, અને જેને માટે તમારું અંતર તલસે છે તેનો હું પોતેજ ધ્વંસક છું. તમારાં જે પુત્રપુત્રીઓને તમે પાછળ છોડી આવ્યા છો તેઓ તલવારનો ભોગ બનશે. 22ત્યારે તમારે મેં કહ્યું છે તે પ્રમાણે કરવાનું છે. તમારા હોઠને ઢાંકશો નહીં કે શોકની રોટલી ખાશો નહીં

કે શોકના રીતરિવાજો પાળશો નહીં. 23તમારે માથે ઉત્તમ સાફે અને ઉત્તમ પગરખા પહેરી લ્યો, ૨૬શો નહીં કે પશ્ચાતાપ કરશો નહીં, તમારાં પાપે તમે એકબીજા સામે રોટણાં ૨૬તાં રિબાઈ રિબાઈને મરશો. 24યહોવા કહે છે, હઝકિયેલ તમારે માટે દ્રષ્ટાંત રૂપ છે. મેં જેમ કહ્યું છે તેમ જ તમારે કરવાનું છે અને આ બનશે ત્યારે તમને ખબર પડશે કે એ યહોવા મારા માલિક છે.”

25યહોવાએ મને કહ્યું, “હે મનુષ્યના પુત્ર, જે દિવસે હું યરૂશાલેમમાંથી તેઓનાં હૃદયનો આનંદ તેઓનો મહિમા અને તેઓની પત્નીઓ અને તેઓના પુત્ર-પુત્રીઓ લઈ લઈશ. 26જે દિવસે હું આ કરીશ તે જ દિવસે એ વિનાશમાંથી ઊગરી ગયેલું કોઈ આવીને તને એ સમાચાર આપશે. 27તે જ દિવસે તને તારી વાચા પાછી મળશે અને તું એની સાથે વાત કરીશ. આમ તું તેમને દ્રષ્ટાંતરૂપ થઈ પડીશ અને તેઓને ખાતરી થશે કે હું યહોવા છું.”

આમ્મોનની વિરૂદ્ધ અગમવાણી

25 મને ફરીથી યહોવાની વાણી આ પ્રમાણે સંભળાઈ: 2”ઓ મનુષ્યના પુત્ર, અમ્મોનીઓ તરફ મોં કરી તેમની વિરૂદ્ધ મારી ચેતવણી ઉચ્ચાર. ૩તેઓને કહે: ‘યહોવા મારા માલિકના વચનો સાંભળો: જ્યારે મારાં મંદિર અશુદ્ધ બનાવાયું હતું ત્યારે તમે મશ્કરી કરી; જ્યારે ઈસ્રાએલ દેશની તારાજી થતી હતી ત્યારે તમે તેની હાંસી ઉડાવી અને જ્યારે યહૂદાના લોકોને બંદીવાસમાં લઈ જવાતા હતા ત્યારે તમે આનંદ મનાવ્યો. 4તેથી હું તમને પૂર્વની પ્રજાઓના હાથમાં સુપ્રત કરુ છું. તેઓ તમારી વચ્ચે છાવણી નાખશે અને વસવાટ કરશે. તેઓ તમારા ફળ ખાઈ જશે અને તમારાં દુધ પી જશે.

5”હું રાબ્બાહ નગરને ઊંટોને ચરવાની જગ્યા બનાવીશ અને આમ્મોનીઓનો દેશ ઘેટાંબકરાંને ચરવાની જગ્યા થશે, ત્યારે તમે જાણશો કે હું યહોવા છું. 6યહોવા મારા માલિક કહે છે કે: તમારા હૃદયમાં મારા ઈસ્રાએલી લોકો માટે તિરસ્કાર છે, તેથી ઈસ્રાએલની અવદશા જોઈને તમે તાળીઓ પાડીને નાચ્યા અને ખુશ થયા હતા. 7તેથી હું તમારી સામે મારો હાથ ઉગામીશ અને ઘણી પ્રજાઓના હાથમાં તમને સોંપી દઈશ અને તમારો નાશ કરીશ હું તમને તમારા દેશમાંથી બહાર કાઢી મૂકીશ. હું દૂરના રાષ્ટ્રોમાં તમારો નાશ કરીશ ત્યારે તમે જાણશો કે હું યહોવા છું.”

મોઆબ અને સેઈર વિરૂદ્ધ ભવિષ્યવાણી

8આ યહોવા મારા માલિકના વચન છે: “મોઆબે એમ કહ્યું હતું કે, ‘યહૂદા તો બીજી પ્રજાઓ જેવું જ છે;’ 9તેથી હું એની સરહદોનું રક્ષણ કરતાં શહેરોને બેથ-યશીમોથ બઆલ-મેઓન અને કિર્યાથાઈમ સહિત એનાં સુંદરમાં સુંદર શહેરોને હુમલાનો ભોગ બનાવીશ. 10હું અમ્મોનની સાથે મોઆબને પણ પૂર્વની પ્રજાઓને સોંપી દઈશ, જેથી અમ્મોનના લોકોનું પ્રજા તરીકેનું અસ્તિત્વ જ ભૂંસાઈ જશે.

11એ રીતે હું મોઆબને સજા કરીશ ત્યારે તેમને ખબર પડશે કે હું યહોવા છું.”

અદોમ વિરૂદ્ધ ભવિષ્યવાણી

12સર્વસમર્થ યહોવા કહે છે: “યહૂદાના લોકો ઉપર વેર વાળીને અદોમીઓએ મોટું પાપ કર્યું છે.” 13તેથી યહોવા મારા માલિક કહે છે; “હું અદોમ વિરૂદ્ધ મારો હાથ લંબાવીશ અને તેના લોકોનો, જાનવરોનો અને ઢોરઢાંખરાનો હું સંપૂર્ણ નાશ કરીશ. તેમાનથી માંડીને દેદાન સુધીનું સર્વ તલવારથી નાશ પામશે. અને દેશ વેરાન થશે. 14મારા લોકો ઈસ્રાએલીઓ દ્વારા હું અદોમ ઉપર વેર વાળીશ અને તેઓ અદોમ સાથે મારા રોષ અને ક્રોધને છાજે એવો વર્તાવ કરશે. એ લોકોને ખબર પડી જશે કે મેં વેર વાળ્યું છે.” આ યહોવા મારા માલિકના વચન છે.

પલિસ્તીઓ વિરૂદ્ધ ભવિષ્યવાણી

15વળી યહોવા મારા માલિક કહે છે: “પલિસ્તીઓએ ધૃણાપૂર્વક પોતાના દુશ્મનો ઉપર વેર વાળ્યું છે, અને લાંબા સમયથી તેઓનો તિરસ્કાર કર્યા પછી તેમનો સંહાર કર્યો છે.” 16તેથી યહોવા મારા માલિક કહે છે: “હું પલિસ્તીઓ વિરૂદ્ધ મારો હાથ લંબાવીશ અને પલિસ્તીઓનો નાશ કરીશ અને દરિયાકિનારાના બાકીના લોકોને સાફ કરી નાખીશ. 17હું મારા ઉગ્ર રોષમાં ને રોષમાં તેમના ઉપર ભયંકર વેર વાળીશ અને તેમને ભારે સજા કરીશ. ત્યારે તેમને ખબર પડશે કે હું યહોવા છું.”

તૂરનો નાશ-દૈવવાણી

26 અગિયારમા વર્ષમાં મહિનાના પ્રથમ દિવસે મને યહોવાની વાણી આ પ્રમાણે સંભળાઈ: 2”ઓ મનુષ્યના પુત્ર, તૂરના લોકોએ આનંદમાં આવીને યરૂશાલેમ વિષે કહ્યું છે કે, ‘આહા!’ પ્રજાઓના વેપારવાણિજ્યનું દ્વાર તૂટી ગયું! એના દરવાજા આપણે માટે ખુલ્લા થઈ ગયા! એના વિનાશથી આપણે સમૃદ્ધ થઈશું!”

૩તેથી યહોવા મારા માલિક કહે છે: “ઓ તૂર, હું તારી વિરૂદ્ધ છું, હું અનેક પ્રજાઓને સમુદ્રના ઉછળતાં મોજાની જેમ તારા ઉપર હુમલો કરવા લઈ આવીશ.”

4”તેઓ તૂરના કિલ્લાઓનો નાશ કરશે અને કમાનોને તોડી પાડશે. હું તારી બધી રેતીને ભૂંસી નાખીશ અને ફક્ત ખુલ્લા ખડક રહેવા દઈશ. 5તેનો ટાપુ વસવાટ કરવા લાયક રહેશે નહીં, પણ ત્યાં માછીઓ પોતાની જાળો પાથરશે.” કારણકે યહોવા મારા માલિક તે બોલ્યા છે. “પ્રજાઓ તૂરને લૂંટી લેશે. 6અને મુખ્ય ભૂમિ ઉપરના તારાં પરાંઓ તલવારનો ભોગ બનશે; ત્યારે તેઓ જાણશે કે હું યહોવા છું.”

નબૂખાદનેસ્સાર તૂર પર આક્રમણ કરશે

7યહોવા મારા માલિક આ પ્રમાણે કહે છે: “તૂરની વિરૂદ્ધ હું બાબિલના રાજા, રાજાઓના રાજા નબૂખાદનેસ્સારને

ઉત્તરમાંથી મોટું સૈન્ય, રથો તથા ઘોડેસ્વારો સાથે લાવીશ. 8પહેલાં તે મુખ્ય ભૂમિ પરની વસાહતોમાં રહેતા લોકોનો નાશ કરશે. પછી તે નગરના કોટને ઘેરો ઘાલશે. તારા કોટ સામે મોરચા બાંધશે અને તેની ઢાલો તારી વિરૂદ્ધ ઊંચી કરશે. 9તે તારા કોટ ઉપર યંત્રોથી મારો ચલાવશે અને તારા બુરજો ઓજારોથી તોડી પાડશે. 10તેના હજારો ઘોડાઓએ ઉડાડેલી ધુળની રજથી તું છવાઈ જશે. ભંગાણ પડેલા શહેરમાં લોકો પ્રવેશ કરે તેમ તે તારા બારણામાં થઈને દાખલ થશે. ત્યારે ઘોડાઓ, રથો અને ગાડાંના અવાજથી તારો કિલ્લો ધ્રુજી ઊઠશે. 11તેના ઘોડેસ્વારો નગરની પ્રત્યેક શેરીઓ કબજે કરી લેશે. તે તારા લોકોની હત્યા કરશે અને તારા પ્રખ્યાત અને મોટા સ્તંભો ભોંયભેગા થઈ જશે. 12તારી સંપત્તિ પડાવી લેવામાં આવશે, તારો માલ લૂંટી લેવામાં આવશે, તારો કોટ ભોંયભેગો થઈ જશે અને તારી વૈભવશાળી હવેલીઓ તોડી પાડવામાં આવશે. તારા પથ્થરો કાટમાળ અને છારું દરિયામાં પધરાવી દેવામાં આવશે. 13હું તારાં ગીતો થંભાવી દઈશ અને તારી વીણાના સ્વરો ફરી કદી નહીં સંભળાય. 14હું ફક્ત તારા ટાપુને વેરાન ખડક બનાવી દઈશ, તેના ઉપર માછીઓ પોતાની જાળો પાથરશે. તેને ફરીથી કદી બાંધવામાં આવશે નહીં. કારણકે હું યહોવા તે બોલ્યો છું.” એમ યહોવા માલિક કહે છે.

અન્ય રાષ્ટ્રો તૂર વિષે રડશે

15યહોવા મારા માલિક તૂરને કહે છે: “તારા પતનથી, તારા લોકોની હત્યા થવાથી અને ઘવાયેલાઓના આર્તનાદથી સમુદ્ર તટના દેશોના લોકો ભયથી ધ્રુજી ઊઠશે. 16તૂરની જે દશા થઈ છે તે જોઈને સમુદ્ર તટ પર વસતી પ્રજાઓના રાજાઓ તેઓની રાજગાદી પરથી નીચે ઊતરશે અને તેઓના ઝભ્ભાઓ અને સુંદર પોશાકો બાજુ પર મૂકીને ભયભીત થઈને જમીન પર બેસશે. તારી દુર્દશા જોઈને તેઓને ધ્રુજારી ચડી જશે. 17તેઓ તારે માટે આ મરશિયા ગાશે;

“ઓ વિખ્યાત નગરી! આ તે તારો કેવો વિનાશ તું સમુદ્રમાંથી સાફ થઈ ગઈ! તું અને તારા વતનીઓ સમુદ્ર પર ગર્વિષ્ઠ હતાં. અને આખા સાગરકાંઠાના વતનીઓ તારાથી ડરતા રહેતા હતા.

18તારા પતન વખતે આજે કાંઠાપ્રદેશ ધ્રુજી ઊઠ્યો છે, અને સમુદ્રના બધાં દ્વીપો તારા સર્વનાશથી કાંપી ઊઠ્યા છે.”

19યહોવા મારા માલિક આ પ્રમાણે કહે છે, “જ્યારે હું તૂરને વેરાન અને નિર્જન બનાવી દઈશ અને સમુદ્રના તોફાની પાણી નીચે ડૂબાડી દઈશ. 20ત્યારે હું તને ભૂતકાળના ઘણાં લોકો જ્યાં છે ત્યાં નરકના ખાડામાં ધકેલી દઈશ, ત્યાં નીચેની ધરતીમાં, પ્રાચીન ખંડેરોમાં, નરકના ખાડામાં ગયેલા લોકો સાથે તારે રહેવું પડશે. ફરીથી તને આ જીવલોકમાં આવીને વસવા દેવામાં આવશે નહિં. 21હું તારો અંત લાવી દઈશ અને તારુ અસ્તિત્વ નહીં રહે. લોકો તારી શોધ કરશે, પણ તું કદી મળશે નહીં.” આ યહોવા મારા માલિકના વચન છે.

તૂર સમુદ્ર પર વ્યાપાર માટેનું મહાન સ્થળ

27 મને યહોવાની વાણી આ પ્રમાણે સંભળાઈ: 2“ઓ મનુષ્યના પુત્ર, તું તૂર વિષે આ મરશિયો ગા.

3“તું એ સમુદ્રકાંઠે વિસ્તરેલા એ નગરને, વિશ્વના વ્યાપારકેન્દ્રને કહે કે, યહોવા મારા માલિક આ પ્રમાણે કહે છે: “ઓ તૂર, તું કહેતી હતી કે હું સુંદર મુગટ છું.”

4“ઓ તૂર, તું કહેતી હતી, ‘મારા સૌંદર્યમાં કોઈ ઊણપ નથી.’ તારી સરહદ ઠેઠ મધદરિયા સુધી વિસ્તરેલી છે. તારા બાંધનારાઓએ તારામાં કોઈ ઉણપ રાખી નથી.

5તારા પાટિયાં તેમણે સનીર પર્વતના સરૂના લાકડાના બનાવ્યા હતાં, અને તારા સ્તંભો બનાવવા માટે લબાનોના એરેજકાષ્ટનો ઉપયોગ કર્યો હતો.

6તેઓએ તારાં હલેસાં બાશાનના એલોનકાષ્ટના બનાવ્યાં હતાં. તારું તૂતક સાયપ્રસના દક્ષિણ કાંઠેથી લાવેલા સરળવૃક્ષના લાકડાનું અને હાથીદાંત જડિત બનાવવામાં આવ્યું હતું. 7તારા સઢ મિસરના ભરતભરેલા કાપડમાંથી બનાવ્યા હતાં, જે તારા માટે વાવટાનું કામ કરતા હતા. તારી છત અલીશાહ ટાપુઓના નીલા અને જાંબુડીયા કાપડમાંથી બનાવી હતી.

8તારાં હલેસાં મારનારા સિદોન અને આર્વાદના હતાં. તારા પોતાના કુશળ માણસો તારા ખલાસીઓ હતા.

9ગેબીલથી આવેલા કુશળ કારીગરો તારું સમારકામ કરતાં હતાં દેશપરદેશથી સાગરના બધાં વહાણોના ખલાસીઓ તારે ત્યાં વેપાર કરવા માટે આવતા હતા.’

10“તારા સૈન્યમાં પારસ, લુદ અને પુટના માણસો સૈનિકો તરીકે સેવાઓ આપતા હતા. તેઓ તારી ભીતો ઉપર ઢાલો અને ટોપો લટકાવતા હતા અને તારી શોભા વધારતા હતા. 11આર્વાદ અને સિસિલના સૈનિકો તારા કિલ્લાનું રક્ષણ કરતા હતા. ગામ્માદના માણસો તારા બુરજોમાં ફરજ બજાવતા હતા. તેઓની ઢાલો તારી દિવાલોની ઉપર લટકાવેલી હતી જે તારા ગૌરવમાં વધારો કરતી હતી,

12“તારી પાસે સર્વ પ્રકારની પુષ્કળ સમૃદ્ધિ હોવાથી તારી સાથે તાર્શીશ વેપાર કરતું હતું. અને તારા બજારમાં તારા માલના બદલામાં ચાંદી, લોખંડ, કલઈ અને સીસું લવાતું હતું. 13ગ્રીસ, તુબાલ અને મેશેખથી વેપારીઓ ગુલામો અને પિત્તળના વાસણો લાવતા હતા અને બદલામાં તારો માલ લઈ જતા હતા. 14બેથતોગાર્માહના લોકો તારા માલના બદલામાં તને ભારવાહક ઘોડા, લડાયક ઘોડા અને ખચ્ચર આપતા હતા. 15દેદાનવાસીઓ તારી સાથે વેપાર કરતા હતા. ઘણા સમુદ્ર તટ પરના પ્રદેશમાં લોકો તારા માલના બદલામાં તને હાથીદાંત અને અબનૂસ આપતા હતા. 16અરામ તેના વેપારીઓ મોકલીને તારી ઉત્પન્ન કરેલી વસ્તુઓ ખરીદતું હતું. તેઓ તરકીશ, મૂલ્યવાન જાંબુડીયા રંગના વસ્ત્રો, ભરતકામ કરેલી વસ્તુઓ, બારીક મલમલ, પરવાળાં તથા કિંમતી પથ્થરો આપતા હતા.

17“યહૂદા અને ઈસ્રાએલના લોકો તારો માલ ખરીદી બદલામાં તને ઘઉં, જૈતુન, મધ, તેલ તથા સુગંધીત દ્રવ્યો

આપતા હતા. 18તારે ત્યાં એટલી બધી વસ્તુઓ બનતી હતી અને તારે ત્યાં એટલો બધો માલ હતો કે દમસ્કના લોકો તારી સાથે વ્યાપાર કરતાં અને બદલામાં તને હેલ્બોનનો દ્રાક્ષારસ અને સહારનું ઊન આપતા હતા. 19દેદાનના લોકો અને ઉઝાલના યુવાનો તને ઘડતરનું લોઢું અને તેજાના અને શેરડી આપી તારો માલ ખરીદતા. 20દેદાનના લોકો તારા માલના બદલામાં તને ઘોડાના જીન માટે ધાબળા આપતા. 21અરબસ્તાનના લોકો અને કેદારના આગેવાનો તારા માલની કિંમત ઘેટાબકરામાં ચૂકવતાં. 22શેબાં અને રાઅમાહના વેપારીઓ ઉત્તમ જાતના તેજાના, રત્નો અને સોનું આપીને તારો માલ ખરીદતા. 23હારાન, કાન્નેહ અને એદેન શહેરો અને આશ્શૂર તથા ખિલ્માદના લોકો સાથે તારો વેપાર ચાલતો હતો. 24તેઓ તને જાતજાતનો કિમતી માલ, મોંઘું જાંબુડીયા રંગનું કાપડ અને કિનખાબ, ભભકાભયાં રંગોના ગાલીયા અને ગૂંથેલા મજબૂત દોરડાં વેચતા હતા.

25“મોટાં મોટાં વહાણોમાં તારો માલ દેશવિદેશ જતો હતો. તું ભરસમુદ્રમાં સમૃદ્ધ હતો.

26પરંતુ હવે તારા કુશળ ખલાસીઓ તને ભરસમુદ્રમાં લઈ ગયા છે. તારું સમર્થ વહાણ પૂર્વના તોફાની પવનોમાં સપડાયું છે અને મધદરિયે તારા ભુક્કભુક્કા ઉડાવી દીધા.

27તે બધું જ ગુમાવ્યું છે, તારી બધી દોલત, તારો બધો જ માલ અને સરસામાન તારા બધા ખલાસીઓ અને સારંગો, તારા મરામત કરનારાઓ, વેપારીઓ અને બીજા બધા જ યોદ્ધાઓ, બધા જ માણસો-ટૂંકમાં બધું જ ડૂબતાં તારી સાથે સમુદ્રમાં ડૂબી ગયું.

28તારા નાવિકોની ચીસોથી કિનારા કંપી ઊઠ્યાં.

29તે સાંભળીને બધા હલેસા મારનારાઓ, બધા નાવિકો, અને સારંગો પોતપોતાના વહાણ ઉપરથી ઊતરીને કિનારે જઈ ઊભા.

30તેઓ તારું દુઃખ જોઈને વિલાપ કરશે અને દુઃખમય રુદન કરશે અને માથા પર ધૂળ નાખી રાખમાં આળોટશે.

31તેઓ ભારે શોકમાં પોતાનાં માથાં મૂંડાવશે. તેઓ શણના વસ્ત્રો પહેરશે અને પોતાના હૃદયમાં ભારે દુઃખ સાથે તારા માટે વિલાપ કરશે.

32તેઓ શોકમાં તારા માટે વિલાપગીત ગાશે,

‘તૂર જેવું કોણ છે? એ તૂરનગરી અત્યારે સાગરમાં શાંત પોઢી ગઈ છે!

33જ્યારે તારો માલ સમુદ્રમાંથી ઠલવાતો ત્યારે તું દરેક પ્રકારની પ્રજાઓને સંતોષતી હતી. તારા માલ દ્વારા મેળવાતા પુષ્કળ દ્રવ્યથી રાજાઓના ભંડાર ભરાતાં હતાં.

34હવે મહાસાગરે તારા ભુક્કા ઉડાવી દીધા છે, અને તું સમુદ્રને તળિયે ડૂબી ગઈ છે. તારો બધો માલ અને તારા બધા માણસો તારી ભેગા સમુદ્રને તળિયે પહોંચી ગયા છે.

35સમુદ્રકાંઠે રહેનારા સર્વ તારી દશા જોઈને સ્તબ્ધ થઈ ગયા છે. તેઓના રાજાઓ ભયભીત થઈ ગયા છે અને તેઓના ચહેરાઓ પર ગભરાટ છવાયેલો છે.

36દુનિયાભરના વેપારીઓ ડરીને ચીસો પાડી ઊઠ્યા છે; કારણકે તારો અંત ભયંકર આવ્યો છે. સદાને માટે હવે તારો નાશ થયો છે. હવે તો તું કાયમ માટે ગઈ!”

તૂર પોતાને દેવ માને છે

28 મને યહોવાનું વચન આ પ્રમાણે સંભળાયું: 2“ઓ મનુષ્યના પુત્ર, તું તૂરના રાજવીને કહે કે, ‘આ યહોવા મારા માલિકના વચન છે:

“તું અભિમાનથી ફુલાઈ ગયો છે અને દેવ હોવાનો દાવો કરે છે, તું કહે છે, “દેવની જેમ હું સમુદ્રોની મધ્યે આસન પર બેસું છું.” તું દેવના જેવો જાની હોવાનો દાવો ભલે કરે, પરંતુ તું નાશવંત મનુષ્ય છે, દેવ નહીં.

3છતાં તું દેવ હોવાનો દંભ કરે છે, તું એમ માને છે કે તું દાનેલ કરતા પણ ડાઘો છે. તારાથી કશું અજાણ્યું નથી.

4તારા ડાહપણ અને તારા કૌશલથી તે સોનાચાંદીના ભંડાર ભર્યા છે.

5તું વેપારમાં ઘણો કાબેલ છે. તેથી તું ઘણો ધનવાન થયો છે અને તે કારણે તું અભિમાની થયો છે.

6તેથી યહોવા મારા માલિક કહે છે: તું દેવોના જેવો જાની હોવાનો દાવો કરે છે.

7તેથી હું તારા ઉપર હુમલો કરવા માટે ઘાતકીમાં ઘાતકી પરદેશીઓને લઈ આવીશ. તે તારી કુશળતાથી અને દાનાઈથી જે સંપત્તિ પ્રાપ્ત કરી છે તે બધાનો નાશ કરી તેઓ તારી કીર્તિને જાંખી પાડશે.

8તેઓ તારા પ્રાણ લેશે અને તને નરકના ખાડામાં ધકેલી દેશે. અને સાગરને તળિયે પહોંચાડી દેશે.

9તેઓ તારો પ્રાણ લેવા આવશે ત્યારે પણ તું એમ જ કહેતો રહીશ કે, “હું દેવ છું?” તું દેવ નથી, તું તો કેવળ માણસ જ છે. અને તે પણ વધ કરનારાઓના હાથમાં પડેલો છે.

10તું બેસુન્નત વિદેશીની જેમ વિદેશીઓના હાથે મૃત્યુ પામશે. તેથી મેં આમ કહ્યું છે.” એમ યહોવા મારા માલિક કહે છે.

11મને ફરીથી યહોવાની વાણી આ પ્રમાણે સંભળાઈ: 12“ઓ મનુષ્યના પુત્ર, તું તૂરના રાજાને માટે શોકગીત ગા. અને તેને કહે કે, ‘આ યહોવા મારા માલિકના વચન છે:

“એક વખત તું સંપૂર્ણતાની પરાકાષ્ટાએ પહોંચ્યો હતો, તું જ્ઞાનનો અને સૌંદર્યનો ભંડાર હતો.

13દેવોના ઉદ્યાન એદનમાં તારો વાસ હતો અને બધી જાતના રત્નો તું ધારણ કરતો હતો હીરા, માણેક, પોખરાજ, નીલમ, અકીક, બદામી ઈન્દ્રનીલ, પન્ના અને તારાં આભૂષણો સોનાનાં હતાં. તારા જન્મ સમયે તારે માટે બનાવવામાં આવ્યાં હતાં.

14તારું રક્ષણ કરવા એક અભિષિક્ત રક્ષક દૂત કરૂબ તરીકે નીમ્યો હતો. તું દેવના પવિત્ર પર્વત પર જઈ શકતો હતો અને અજિના ચળકતાં પથ્થરો પર ચાલતો હતો.

15તું જન્મ્યો ત્યારે તારું આચરણ નિષ્કલંક હતું, પણ પાછળથી તારી દુષ્ટતા પ્રગટ થવા માંડી.

16તારો વધતો જતો વ્યાપાર તને હિંસામાં અને પાપમાં ખેંચી ગયો. આથી મેં તને દેવોના પવિત્ર પર્વત ઉપરથી હાંકી મૂક્યો. જે દેવદૂત તારું રક્ષણ કરતો હતો તેણે તને ઝળહળતાં રત્નોમાંથી તગેડી મૂક્યો.

17તારા સૌદર્યને કારણે તું કુલાઈ ગયો હતો અને તારી કીર્તિને કારણે તારી બુદ્ધિ બહેર મારી ગઈ હતી. મેં તને ભોંય ઉપર પટક્યો છે અને બીજા રાજાઓ માટે તને ચેતવણીરૂપ બનાવ્યો છે.

18તારા વેપારમાં તેં એટલાં બધાં પાપો અને ભ્રષ્ટતા આચર્યા કે તારા મંદિરો પણ ભ્રષ્ટ થઈ ગયા. આથી, ઓ તૂર, મેં તને આગ ચાંપી અને તને બાળીને ભોંયભેગો કરી દીધો. આજે તને જોનારા સૌ કોઈ તને ભસ્મીભૂત થયેલો જુએ છે.

19જે પ્રજાઓ તને ઓળખતી હતી તે બધી તારી દશા જોઈને સ્તબ્ધ થઈ ગઈ છે. તારું પરિણામ ભયંકર આવ્યું છે અને તું તો ગયો જ છે. સદાને માટે તારો નાશ થયો છે.”

સિદ્ધન વિરૂદ્ધ સંદેશ

20ફરીથી મને યહોવાની વાણી આ પ્રમાણે સંભળાઈ: 21“ઓ મનુષ્યના પુત્ર, તું સિદ્ધન તરફ મુખ કરીને તેની વિરૂદ્ધ પ્રબોધ કર. 22નેણીને કહે, ‘યહોવા મારા માલિક કહે છે: “ઓ સિદ્ધન, હું તારી વિરૂદ્ધ છું. હું તારા સ્થાનમાં મારો મહિમા પ્રગટ કરીશ. તારામાં વસતા લોકોને સજા કરી હું મારી પવિત્રતા પ્રગટ કરીશ ત્યારે લોકો જાણશે કે હું યહોવા છું.

23હું તારા પર મરકી મોકલીશ. તારી શેરીઓમાં લોહી વહેશે. કારણ, જેઓની હત્યા થઈ છે તેઓ ત્યાં પડ્યા છે. પછી તને ખાતરી થશે કે હું યહોવા છું.”

રાષ્ટ્ર ઈસ્રાએલની મશકરી કરવાનું બંધ કરશે

24યહોવાએ કહ્યું, “ઈસ્રાએલનો તિરસ્કાર કરનારી આજુબાજુની પ્રજાઓ હવે કદી તેને તીણા કાંટા કે જાંબરાની જેમ હેરાન નહીં કરે. અને ત્યારે તેમને ખબર પડશે કે હું યહોવા તમારો માલિક છું.”

25આ યહોવા મારા માલિકના વચન છે: “ઈસ્રાએલીઓને મેં જે પ્રજાઓમાં વેરવિખેર કરી નાખી છે તે બધામાંથી હું તેમને પાછા લાવી એકત્ર કરીશ અને ત્યારે બધી પ્રજાઓને ખબર પડશે કે હું પવિત્ર છું. ઈસ્રાએલના લોકો, મેં મારા સેવક યાકૂબને આપેલી તેમની પોતાની ભૂમિમાં વસશે. 26તેઓ ઈસ્રાએલમાં શાંતિપૂર્વક રહેશે, ઘરો બાંધશે અને દ્રાક્ષની વાડીઓ રોપશે. તેમની સાથે દુર્વ્યવહાર કરનારી આજુબાજુની પ્રજાઓને હું સજા કરીશ અને તેઓ શાંતિથી રહેશે. ત્યારે તેઓને ખબર પડશે કે હું તેમનો દેવ યહોવા છું.”

મિસરને શિક્ષા થશે

29 યહોયાકીન રાજાને બંદીવાન થયાને દસમા વર્ષના દસમા મહિનાના બારમા દિવસે મને યહોવાની વાણી આ પ્રમાણે સંભળાઈ: 2”હે મનુષ્યના પુત્ર, મિસરના

રાજા ફારુન તરફ મોં કરીને તેની અને તેના આખા દેશના સર્વ લોકો વિરૂદ્ધ પ્રબોધ કર. અને સંબોધીને કહે કે ‘યહોવા મારા માલિક આ પ્રમાણે કહે છે:

“હે મિસરના રાજા ફારુન, ઓ નાઈલ નદીના જળમાં આળોટતા મગર, હું તારી સામે પડ્યો છું. તું એવો દાવો કરે છે કે “નાઈલ નદી તારી છે. તેં પોતે એનું સર્જન કર્યું છે.”

4હું તારા જડબામાં આંકડી પરોવીશ અને તારી નાઈલની માછલીઓ તારાં ભીંગડાને ચોંટી રહે એમ કરીશ. અને એ બધી માછલીઓ સાથે હું તને નદીમાંથી બહાર ખેંચી કાઢીશ.

5હું તને અને તારી નીલની બધી માછલીઓને રણમાં ફગાવી દઈશ.તું ખુલ્લી જમીન ઉપર પડ્યો રહીશ. કોઈ તને દફનાવશે નહીં.

હું તને પશુપંખીઓનો આહાર બનાવીશ. 6ત્યારે મિસરના બધા લોકોને ખબર પડશે કે હું યહોવા છું.”તેં ઈસ્રાએલીઓને આપેલો ટેકો બરૂની લાકડીના ટેકા સમાન હતો.

7જ્યારે જ્યારે તેમણે એ લાકડી પકડી ત્યારે ત્યારે તે તેમના હાથમાં ભાંગી ગઈ, અને તેમના ખભાને તેણે ચીરી નાખ્યા. ને તેમણે જ્યારે એનો ટેકો લીધો ત્યારે તે તૂટી ગઈ અને તેમનાં અંગો ધૂજતા રહ્યાં.”

8તેથી યહોવા આ પ્રમાણે કહે છે: “હે મિસર, હું તારી વિરૂદ્ધ સૈન્યને મોકલીશ અને તારા લોકોની અને ઢોરઢાંખરની હત્યા કરાવીશ.

9મિસર વેરાન અને ઉજ્જડ થઈ જશે; અને ત્યારે લોકોને ખબર પડશે કે હું યહોવા છું.”

દેવ કહે છે, “કારણ કે તે કીધુ હતું કે નાઈલ નદી તારી છે અને તેંજ તેને બનાવી છે, ’ 10તેથી હું તારી અને તારી નાઈલ નદીની વિરૂદ્ધ છું, હું સમગ્ર મિસરને ઉત્તરમાં મિઝેલથી માંડીને ઠેઠ કૂશની સરહદ પાસે આવેલા આસ્વાન સુધી વેરાન અને ઉજ્જડ બનાવી દઈશ. 11યાળીસ વર્ષ સુધી આ દેશમાં માણસ કે પશુ કોઈ ફરશે નહીં. તેમાં કોઈ વસવાટ કરશે નહીં. 12હું મિસરને ઉજ્જડ બનાવીશ તથા તેની આજુબાજુના દેશોને પણ ઉજ્જડ બનાવીશ. તેના નગરો ચાલીસ વર્ષ સુધી ખંઢેર જેવા રહેશે હું મિસરવાસીઓને બીજા દેશોમાં અને પ્રજાઓમાં વિખેરી નાખીશ.”

13આ યહોવા મારા માલિકના વચન છે: “યાળીસ વર્ષને અંતે મિસરીઓ જે પ્રજાઓમાં વેરવિખેર થઈ ગયેલા હશે તેઓમાંથી તેમને પાછા ભેગા કરીશ. 14હું મિસરની જાહોજલાલી પુનઃસ્થાપિત કરીશ અને હું તેઓને મિસરની દક્ષિણના પાર્થોસમાં જ્યાં તેઓનો જન્મ થયો હતો ત્યાં પાછા લાવીશ. પણ તેઓ મહત્વના નહીં તેવા નાના રાજ્ય તરીકે રહેશે. 15બધા રાજ્યોમાં તે નાનામાં નાનું રાજ્ય હશે. અને તે કદી બીજી પ્રજાઓ ઉપર સત્તા નહીં ચલાવી શકે, હું તેમને એવા તો પામર બનાવી દઈશ કે તેઓ બીજી પ્રજાઓને તાબે નહીં કરી શકે. 16ઈસ્રાએલ હવે કદી મિસરની સહાય ઉપર આધાર રાખશે નહીં, કારણકે જેટલી વાર તે મિસરની મદદ મેળવવાનો પ્રયાસ કરશે તેટલી વાર તેને યાદ આવશે કે તેની મદદ મેળવવા માટે ઈસ્રાએલે પાપ

કર્ચુ હતું. ત્યારે ઈસ્રાએલ જાણશે કે હું એકલો જ, યહોવા મારા માલિક છું.”

મિસરને બાબિલ લેશે

17સત્તાવીસમાં વર્ષના પહેલા મહિનાના પહેલા દિવસે મને યહોવાની વાણી આ પ્રમાણે સંભળાઈ: 18“ઓ મનુષ્યના પુત્ર, બાબિલના રાજા નબૂખાદનેસ્સારે તૂર ઉપર હુમલો કર્યો, તેના સૈનિકોએ એટલી સખત મહેનત કરી કે તેમના વાળ ખરી પડ્યા અને તેમના ખભા છોલાઈ ગયા તેમ છતાં તેને કે તેના સૈન્યને પોતાની મહેનતનું કશું વળતર ન મળ્યું.” 19તેથી યહોવા મારા માલિક કહે છે કે “હું મિસરની ભૂમિ બાબિલના રાજા નબૂખાદનેસ્સારને આપીશ અને તે એની સર્વ સંપત્તિ તેના શ્રમના બદલા તરીકે લઈ જશે. 20તૂર સામે એણે કરેલી મહેનતના બદલામાં હું એને મિસરની ભૂમિ આપી દઉં છું, કારણ, એની સેના મારે માટે કામ કરતી હતી.” આ યહોવા મારા માલિક બોલ્યા છે.

21“અને એવો દિવસ આવશે કે હું જ્યારે ઈસ્રાએલને તેનું અગાઉનું બળ ફરીથી આપીશ. જેથી એ લોકોની આગળ તું બોલી શકે, અને ત્યારે લોકો તારા શબ્દો પ્રત્યે આદર રાખશે અને મિસર જાણશે કે હું યહોવા છું.”

બાબિલનું સૈન્ય મિસર પર આક્રમણ કરશે

30 મને યહોવાની વાણી આ પ્રમાણે સંભળાઈ: 2“ઓ મનુષ્યના પુત્ર, મારી ચેતવણી ઉચ્ચાર અને કહે કે, યહોવા મારા માલિક કહે છે: “આ બધી વસ્તુઓનો નખ્ખોટ જાજો! કેવો ભયંકર દિવસ આવી રહ્યો છે!

3તે દિવસ, યહોવાનો દિવસ આવી પહોંચ્યો છે; વાદળોથી ઘેરાયેલો દિવસ, પ્રજાઓને માથે આફત ઉતારવાનો દિવસ!

4“એ દિવસે મિસરમાં અનેકો નો સંહાર થશે, તેની સંપત્તિ લૂંટાઈ જશે અને દેશ આખો ખેદાનખેદાન થઈ જશે,

5“દેશમાં ભારે દુઃખ થશે તેની સાથે જ કૂશના પૂટના અને લૂદના તેમજ અરબસ્તાનના અને બાબિલના લોકો તેમ જ મિસર સાથે સંધિથી જોડાયેલા બીજા લોકો પણ યુદ્ધમાં ખપી જશે.”

6યહોવા મારા માલિકના આ વચન છે: “મિસરના સર્વ મિત્ર રાજ્યોનું પતન થશે અને તેના સામર્થ્યના અભિમાનનો અંત આવશે. ઉત્તરમાં મિઝોલથી તે દક્ષિણમાં આસ્વાન સુધીના સર્વ તલવારથી નાશ પામશે.” એમ યહોવા મારા માલિક જાહેર કરે છે.

7તે તથા તેની સાથેના આસપાસના દેશો ઉજ્જડ થશે અને તેના નગરો તથા તેની આજુબાજુના નગરો ખંદેર થઈ જશે.

8હું મિસરને આગ ચાંપીશ અને તેના બધા ટેકેદારોને ખોખરા કરી નાખીશ. ત્યારે તેમને ખબર પડશે કે હું યહોવા છું.

9“જ્યારે એ દિવસ આવશે અને મિસરનો નાશ થયો હશે ત્યારે હું વહાણોમાં ખેપિયાઓ મોકલીને નિશ્ચિંત જીવે વસતા

કૂશના વતનીઓને ચેતવીશ અને તેઓ ભયભીત થઈ જશે. એ દિવસ આવી રહ્યો છે!

10યહોવા મારા માલિકના આ વચન છે: “હું બાબિલના રાજા નબૂખાદનેસ્સારને હાથે મિસરની પ્રજાનો અંત આણીશ.

11તે અને તેની ઘાતકી સેના આવીને દેશને ખેદાન-ખેદાન કરી નાખશે. તેઓ મિસર સામે તલવાર ચલાવશે અને આખો દેશ મડદાંથી છવાઈ જશે.

12હું નીલ નદીને સૂકવી નાખીશ અને મિસરને બદમાશોને સોંપી દઈશ. હું પરદેશીઓને હાથે આખા દેશને વેરાન બનાવી દઈશ. આ હું યહોવા બોલ્યો છું.”

મિસરની મૂર્તિઓનો નાશ કરવામાં આવશે

13યહોવા મારા માલિકના આ વચન છે: “હું મેમ્ફિસની મૂર્તિઓનો અને દેવલાઓનો નાશ કરીશ. મિસરમાં કોઈ રાજકર્તા નહીં રહે. આખા દેશમાં ભય વ્યાપી જશે.

14હું પ્રથોસને વેરાન બનાવી દઈશ અને સોઆનને આગ ચાંપીશ અને નોનોને સજા કરીશ.

15હું મિસરના સૌથી મજબૂત કિલ્લાઓ ઉપર મારો શોષ ઠાલવીશ અને નોફની જાહોજલાલી અને પાપનો નાશ કરીશ.

16હું મિસરને આગ ચાંપીશ અને પાપનું નગર ભયથી થરથરી ઊઠશે. નોફની દિવાલમાં ગાબડાં પડશે અને, અને મેમ્ફીઓના દુશ્મનો તેમને રાતદિવસ હેરાન કરશે.

17આવેનના તથા પી-બેસેથના યુવાનો તલવારથી માર્યા જશે અને બાકીના લોકોને ગુલામ તરીકે લઈ જવામાં આવશે.

18જે દિવસે હું મિસરની સત્તાને તોડી પાડીશ અને જે બળ ઉપર એ અભિમાન કરે છે તેનો અંત આણીશ ત્યારે તાહપન્હેસમાં અંધકાર છવાઈ જશે અને આખા મિસર ઉપર વાદળ ઘેરાશે, અને ત્યાંનાં બધા નગરોના વતનીઓ કેદ પકડાશે.

19હું જ્યારે મિસરનું આવું કરીશ ત્યારે તે લોકોને ખબર પડશે કે હું યહોવા છું.”

મિસર કાયમ માટે દુર્બળ થશે

20યહોવાકીન રાજાને બંદીવાન થયાના અગિયારમાં વર્ષના પહેલા મહિનાના સાતમા દિવસે મને યહોવા તરફથી આ સંદેશો મળ્યો: 21“ઓ મનુષ્યના પુત્ર, મેં મિસરના રાજા ફારુનનો હાથ ભાંગી નાખ્યો છે. કોઈએ એને પાટો બાંધ્યો નથી કે એને ઝોળી માં નથી મૂક્યો, જેથી તે તલવાર પકડવા જેટલી શક્તિ ફરીથી મેળવે.”

22તેથી યહોવા મારા માલિક, કહે છે, કે “હું મિસરના રાજા ફારુનની વિરૂદ્ધ છું. હું એનો સાજો અને પહેલાં મેં ભાંગેલો એમ બંને હાથ ભાંગી નાખનાર છું. અને તેના હાથમાંથી તલવાર પડી જશે. 23હું મિસરીઓને બીજી પ્રજાઓમાં અને વિદેશીઓમાં વેરવિખેર કરી નાખીશ. 24ત્યારબાદ હું બાબિલના રાજાના હાથ મજબૂત કરીશ અને તેમાં મારી તલવાર પકડાવીશ. પણ મિસરના રાજાના હાથ

હું ભાંગી નાખીશ અને તે પોતાના દુશ્મનો સામે વધ થયેલા માણસની જેમ ચીસો પાડતો રહેશે.

25“હું જરૂર બાબિલના રાજાના હાથ બળવાન બનાવીશ, પણ ફારુનના હાથ નબળાં પડી જશે, હું બાબિલના રાજાના હાથમાં મારી તલવાર આપીશ અને તે મિસર તરફ તેને લંબાવશે ત્યારે સૌને ખાતરી થશે કે હું યહોવા છું. 26હું મિસરવાસીઓને બીજી પ્રજાઓમાં અને અન્ય દેશોમાં વિખેરી નાખીશ, અને ત્યારે તેઓ જાણશે કે હું યહોવા છું.”

આશ્ચર્ય એક કેદાર વૃક્ષની જેમ છે

31 યહોવાકીન રાજાને બંદીવાન થયાને અગિયારમે વર્ષે મે માસની મધ્યમાં યહોવાનો સંદેશો મારી પાસે આવ્યો: 2“હે મનુષ્યના પુત્ર, મિસરના રાજા ફારુનને તથા તેના સર્વ લોકોને તું કહે: “તારા જેવો મહાન અને વૈભવી બીજો કોણ છે?

3તું બાબિલના સુંદર ઘટાદાર શાખાઓવાળા કેદારવૃક્ષ સમો છે. તારો છાંયો ખૂબ વિશાળ છે અને તું એટલો ઉંચો છે કે તું વાદળોને અડકે છે.

4વરસાદના પાણીથી તેને પોષણ મળ્યું છે. પાતાળપાણી પીને એ ઊંચું વધ્યું છે. તેના રોપાઓની આસપાસ નદીઓ વહેતી હતી; અને તેના વહેણાંથી વનમાંના સર્વ વૃક્ષોને પાણી મળતું હતું.

5પુષ્કળ પાણીને લીધે જંગલના બીજા સર્વ વૃક્ષો કરતાં તે ઊંચું થયું અને તેની ડાળીઓ ભરાવદાર અને પુષ્કળ થઈ.

6દેરક જાતના પંખીઓએ તેમાં માળા બાંધ્યા, એની છાયામાં બધાં જંગલી પશુઓએ બચ્ચાંને જન્મ આપ્યાં અને અસંખ્ય પ્રજાઓએ એની છાયામાં વિશ્રામ કર્યો.

7એ વૃક્ષ સુંદર અને મજબૂત હતું. અને તેની ડાળીઓ વિસ્તરેલી હતી, કારણકે તેનાં મૂળ પાણી સુધી ઊંડા પહોંચેલા હતા.

8દેવના ઉદ્યાનનું કોઈ પણ દેવદાર વૃક્ષ તેની બરાબરી કરી શકતું નહોતું, કોઈપણ સરુના કે ચિનારના વૃક્ષને એના જેવી શાખા નહોતી, મેદાનના કોઈપણ વૃક્ષોને તેની સુંદરતા સાથે સરખાવી ન શકાય. દેવના ઉદ્યાનનું કોઈપણ વૃક્ષ તેની બરાબરી ન કરી શકે.

9મેં યહોવાએ, તેને ઘટાદાર અને વિશાળ ડાળીઓ આપીને જે શોભા આપી હતી તેથી એદનવાડીના બીજાં વૃક્ષો તેની ઈર્ષા કરતા.”

10તેથી હવે હું, યહોવા મારા માલિક, આ પ્રમાણે કહું છું: “એ વૃક્ષ વધતું વધતું વાદળને અડે એટલું ઊંચું થયું, પણ એ જેમજેમ ઊંચું થતું ગયું તેમ તેમ એનો ગર્વ વધતો ગયો.

11તેથી મેં તેને પ્રજાઓમાં જે પરાક્રમી રાજા છે તેના હાથમાં સોંપી દીધું છે. તે તેની દુષ્ટતાની તેને યોગ્ય શિક્ષા કરશે. મેં પોતે તેને ફેંકી દીધું છે. 12પ્રજાઓમાં અતિશય ક્રૂર એવા પરદેશીઓ તેને કાપીને ભોંયભેંગા કરી દેશે. તેની ડાળીઓ પર્વતો પર, ખીણોમાં અને નદીઓમાં વિખેરાઈ જશે. તેની છાયા તળે આશ્રય લેનારી પ્રજાઓ તેને ત્યાંજ છોડીને ચાલી

જશે. 13પક્ષીઓ તેના તૂટી ગયેલા થડ પર બેસશે અને વન્ય પશુઓ તેની ડાળીઓ પર સૂઈ જશે.

14“તેથી કરીને હવે પછી કોઈ પણ વૃક્ષ, તેને ભરપુર પાણી મળ્યું હશે તોયે, એટલું ઊંચું નહીં વધે કે વાદળને અડી શકે. બધાં જ વૃક્ષો મર્ત્ય માનવીની જેમ મરવાને સર્જાયા છે. અને જેઓ ઊંડી ખીણમાં નીચે જાય છે અને જેઓ બીજી દુનિયામાં વસે છે તેમને જઈ મળશે.”

15યહોવા મારા માલિક કહે છે: “જ્યારે તેનું પતન થયું, અને જ્યારે તે નીચે મૃત્યુની જગ્યાએ શેઓલ ઊતરી ગયું ત્યારે મેં સમુદ્રો પાસે તેને માટે શોક પળાવ્યો અને તેઓના પ્રવાહોને રોક્યા. તેથી લબાનોનના સર્વ વૃક્ષો મૂર્છિત થઈ ગયા. 16તેના પડવાના અવાજથી પ્રજાઓ ભયભીત થઈને થથરી ગઈ, કારણકે નરકમાં જનારાઓ સાથે મેં તેને પણ નરકમાં ધકેલી દીધું, એદનવાડીના બીજાં ગર્વિષ્ટ વૃક્ષો અને લબાનોનના પસંદગી પામેલા શ્રેષ્ઠ વૃક્ષો તેને પોતાની વચ્ચે નરકમાં જોઈને દિલાસો પામ્યાં. 17તેની છાયામાં વસતી બધી પ્રજાઓ પણ, પહેલા જેઓ કપાઈ ગયા હતા તેમની વચ્ચે શેઓલમાં પહોંચી જશે.

18“એ વૃક્ષ એટલે મિસરનો રાજા અને તેની વિશાળ સેના. એદનમાંના વૃક્ષો પણ એટલાં ઊંચા કે ભવ્ય નહોતાં. પણ અત્યારે હવે એદનમાંના વૃક્ષોની જેમ એ નરકમાં પહોંચી જશે. અને યુદ્ધમાં ખપી ગયેલા દુષ્ટો સાથે પોઢી જશે.” આ યહોવા મારા માલિકના વચન છે.

ફારુન: એક સિંહ અથવા દૈત્ય?

32 યહોવાકીન રાજાને બંદીવાન થવાને બારમે વરસે બારમા મહાનિના પહેલા દિવસે મને યહોવાની વાણી આ પ્રમાણે સંભળાઈ: 2“ઓ મનુષ્યના પુત્ર, મિસરના રાજા ફારુન માટે વિલાપ ગીત ગા અને તેને કહે કે:

“તું તને પોતાને પ્રજાઓનો સિંહ માને છે, પણ તું છે પાણીમાંના મગર જેવો. તું નદીનું પાણી ચારેબાજુ ઉડાડે છે, તારા પગથી પાણી અશુદ્ધ કરી નાખે છે અને નદીના પાણી દૂષિત કરે છે.”

3યહોવા મારા માલિક કહે છે: “તને મારી જાળમાં પકડી લેવા માટે હું ઘણી પ્રજાઓનું સૈન્ય મોકલીશ, તેઓ તને ખેંચી લાવશે,

4હું તને ખુલ્લી જમીન ઉપર પછાડીશ અને ભલે પશુપંખીઓ તારી ઉપર આવે બધાં પ્રાણીઓને તેઓ ધરાઈ જાય ત્યાં સુધી તારું માંસ ખાવા દઈશ.

5હું ટેકરીઓને તારા માંસના ટુકડાઓથી ઢાંકી દઈશ અને ખીણોને તારા હાડકાથી ભરી દઈશ.

6તારા લોહીથી હું ધરતીને તર કરી દઈશ. તારા લોહીથી પર્વતો છટાઈ જશે અને નદીનાળા ઊભરાઈ જશે.

7જ્યારે હું તને ઓલવી દઈશ ત્યારે હું આકાશને ઢાંકી દઈશ અને તારાઓને અંધકારમય કરી નાખીશ. હું સૂર્યને વાદળોથી ઢાંકી દઈશ અને ચંદ્ર પોતાનો પ્રકાશ આપશે નહીં.

8હું આકાશના બધા નક્ષત્રોને અંધકારમાં ડુબાડી દઈશ અને તારા આખા દેશમાં અંધકાર ફેલાવી દઈશ.” આ યહોવા મારા માલિકના વચન છે.

9“અને હું ઘણા દેશોને ક્રોધીત કરીશ; જ્યારે હું તારા ટુકડાઓને એવા ભૂમિ પ્રદેશોમાં નાંખી દઈશ, જેના વિષે તું હજી જાણતો નથી. 10તારા હાલ જોઈને તેઓ આઘાત પામશે. તેમના રાજાઓ પોતાની સામે મારી તલવારને ધૂમતી જોઈ ભયભીત થઈ જશે. તારા પતનના દિવસે તેઓ બધા પોતાનો જીવ જવાના ભયથી થથરી જશે.”

11કારણકે યહોવા મારા માલિક કહે છે; “બાબિલના રાજાની તલવાર તારો પીછો પકડશે. 12હું બાબિલના રાજાના અતિ હિંસક વિશાળ સૈન્ય દ્વારા તારો વિનાશ કરીશ, અને તેઓ મિસરની મિલકતને લૂંટી લેશે. અને આખી સેનાને સાફ કરી નાખશે. 13તારી નદીઓ પાસે ચરનાર તારાં સર્વ ઘેટાંબકરાં અને ઢોરઢાંખરનો હું નાશ કરીશ. કોઈ માણસ કે પશુ જીવતા નહીં હોય કે જે તે પાણીને ડહોળે. 14હું તારા બધાં જળાશયોને ઠરીને સ્વચ્છ થવા દઈશ અને તારી નદીઓને જૈતૂનના તેલની જેમ શાંતપણે વહેતી કરીશ.” યહોવા મારા માલિકે આ કહ્યું. 15“જ્યારે હું મિસરને ઉજ્જડ અને વેરાન બનાવી દઈશ અને ત્યાંની આખી વસ્તીનો સંહાર કરીશ ત્યારે તેમને ખબર પડશે કે હું યહોવા છું.

16“મિસરના દુઃખોને લીધે તેઓ વિલાપ ગીતો ગાશે. મિસર અને તેની પ્રજા માટે રાષ્ટ્રોની દીકરીઓ મરશિયા ગાશે.” આ યહોવા મારા માલિકના વચન છે.

મિસરનું નાશ પામવું

17ત્યારબાદ બારમા વર્ષમાં મહિનાના પંદરમાં દિવસે મને યહોવાની વાણી આ પ્રમાણે સંભળાઈ: 18“ઓ મનુષ્યના પુત્ર, મિસરની સમગ્ર સેના માટે શોક કર. શેઓલમાં નીચે ઉતરતાં બીજા મજબૂત લોકોની સાથે તું તેઓને નરકમાં મોકલી આપ.

19તેને કહે, “હે મિસર તું સૌંદર્યમાં કોનાથી શ્રેષ્ઠ છે? નીચે ઉતરી જા, અને નપુંસકોની કબરમાં જઈને પોઢી જા.”

20“મિસરને તલવારને સુપ્રત કરવામાં આવશે. તે અને તેની સમગ્ર સેના યુદ્ધમાં ખપી ગયેલાઓ વચ્ચે પહોંચી જશે.

21“જ્યારે તે પોતાના સર્વ મિત્રો સાથે નરકમાં જશે ત્યારે પરાક્રમી યોદ્ધાઓ ત્યાં તેઓનું સ્વાગત કરશે. જે પ્રજાઓનો તેણે ધિક્કાર કર્યો હતો તેઓની સાથે તે રહેશે. એ બધા તલવારથી માર્યા ગયેલાઓ છે.

22“આશ્શૂર પોતાના લોકોની સાથે ત્યાં છે. તેની આસપાસ તેના સર્વ લોકોની કબરો આવેલી છે. તે સર્વ તલવારથી માર્યા ગયા હતા. 23તેઓની કબરો નીચે નરકમાં છે અને તેઓના સૈન્યની કબરો ત્યાં ચારે તરફ છે. લોકોને ત્રાસ પમાડનાર પોતે જ શત્રુઓના હાથે મૃત્યુ પામ્યા છે.

24“એલામના મહાન રાજાઓ પણ ત્યાં પોતાના લોકોની સાથે મૃત્યુ પામેલા છે. તેઓ જીવતા હતા ત્યારે પ્રજાઓ

માટે ત્રાસદાયક હતા. પરંતુ હવે તેઓ નરકમાં સબડે છે કબરમાં ઊતરી જનાર સામાન્ય માણસોની જેમ તેઓ લજ્જિત થયા છે. 25એલામ યુદ્ધમાં માર્યા ગયેલાઓની વચમાં પોઢી ગયું છે, અને તેની આસપાસ તેના યોદ્ધાઓની કબરો આવેલી છે. એ બધા વિશ્વાસઘાતી લોકો યુદ્ધમાં માર્યા ગયા હતા. જ્યારે તેઓ જીવતા હતા ત્યારે બધાને ભયથી થથરાવી મૂકતા હતા. પણ અત્યારે તો તેઓ પોતાની લજ્જાની સાથે નરકમાં જઈને પડ્યાં છે, અને યુદ્ધમાં માર્યા ગયેલાઓની દશા ભોગવે છે.

26“મેશેખ અને તુબાલના રાજાઓ પણ ત્યાં છે અને તેઓની આસપાસ તેઓનાં સૈન્યોની કબરો છે. તેઓ બધા દુષ્ટો છે. એ વખતે બધા લોકોને તેઓ કંપાવતા હતા, પણ હવે તેઓ મરેલા પડ્યા છે. 27પરંતુ પ્રાચીનકાળમાં રાજાઓને શસ્ત્રોથી સજ્જ કરીને, તેમની ઢાલ તેમના શરીર ઉપર મૂકીને તથા તેમની તલવાર તેમના માથા નીચે મૂકીને મહાન આદર સાથે તેઓને દફનાવવામાં આવતાં હતાં. પરંતુ તું આદર સાથે મૃત્યુ પામીશ નહીં, પરંતુ તારા પાપ તારા હાડકાં ઉપર રહેશે, કારણ જ્યારે તું જીવતો હતો ત્યારે તેં લોકોને ખુબજ હેરાન કર્યાં હતાં.

28“પરંતુ, તને પણ બે સુન્નતોની સાથે મૃત્યુલોકમાં નીચે લઈ જવાશે અને તારી કબર જેઓ યુદ્ધમાં માર્યા ગયા છે તેમની સાથે હશે.”

29“પોતાના રાજાઓ અને સેનાપતિઓ સહિત ત્યાં અદોમ પણ છે. એ બધા બળવાન યોદ્ધાઓ હતા. પરંતુ અત્યારે એ દુષ્ટો યુદ્ધમાં માર્યા ગયેલાઓ ભેગા પોઢ્યા છે.”

30“ઉત્તરના સર્વ સરદારો ત્યાં છે, સર્વ સિદોનીઓની હત્યા થઈ છે. એક વખત તેઓ લોકોને કંપાવતા હતા, પણ અત્યારે તેઓ લજ્જિત થઈને મૃત્યુ પામ્યા છે. બીજા હત્યા થયેલા દુષ્ટોની સાથે તેઓ અપમાનિત થઈને દુષ્ટોની સ્થિતિમાં જ પૃથ્વીના ઊંડાણમાં પડ્યા છે.

31“મિસરનો રાજા ફારુન એમને બધાને જોઈને યુદ્ધમાં માર્યા ગયેલા પોતાના સંખ્યાબંધ માણસોનાં મૃત્યુનો શોક ભુલી જશે અને આશ્વાસન પામશે. એમ યહોવા મારા માલિક કહે છે.

32“પ્રજાઓમાં ત્રાસ ફેલાવવા માટે મેં તેનો ઉપયોગ કર્યો હતો, છતાં તલવારથી હત્યા થયેલા સર્વ વિશ્વાસઘાતીઓ સાથે ફારુન અને તેના સૈન્યને પણ તલવારથી હણી કાઢવામાં આવશે.” એમ યહોવા મારા માલિક કહે છે.

લોકો માટે યહોવાનો ચોકીદાર હઝકિયેલ

33 પછી મને યહોવાની વાણી આ પ્રમાણે સંભળાઈ: 2“ઓ મનુષ્ય પુત્ર, તું તારા દેશબંધુઓને જઈને આ જણાવ; ‘જ્યારે હું, યહોવા, કોઈ દેશ સામે લશ્કર મોકલું છું ત્યારે ત્યાંના લોકો પોતામાંના એક જણને પસંદ કરીને સંત્રી તરીકે નીમે છે. જ્યારે તે લશ્કરને દેશ ઉપર ચડી આવતું જુએ છે ત્યારે તે લોકોને ચેતવવા રણશિંગુ ફૂંકે છે. 4રણશિંગાનો અવાજ સાંભળવાં છતાં જો કોઈ ચેતે નહીં

અને લશ્કર આવીને તેને મારી નાખે તો તેની જવાબદારી તેની પોતાની છે. 5કારણકે તેણે રણશિંગાનો અવાજ સાંભળ્યો પણ તે ચેત્યો નહીં; જો ચેત્યો હોત તો બચી ગયો હોત. ”

6“પણ લશ્કરને આવતું જોઈને જો સંત્રી રણશિંગુ ન ફૂંકે અને લોકોને ન ચેતવે અને લશ્કર આવીને કોઈને મારી નાખે તો તે પોતાને પાપે મર્યા હોવા છતાં હું એને માટે સંત્રીને જવાબદાર ઠેરવીશ.’

7“ઓ મનુષ્યના પુત્ર, મેં તને ઈસ્રાએલીઓનો સંત્રી નીમ્યો છે, જ્યારે જ્યારે તું મારી વાણી સાંભળે ત્યારે ત્યારે મારા તરફથી તું તેમને ચેતવણી આપજે. 8જો હું કોઈ દુષ્ટ વ્યક્તિને તેની દુષ્ટતા ખાતર મોતની સજા કરું અને તું તે માણસને ખોટો રસ્તો છોડી દેવાની ચેતવણી ન આપે, તો તે મરશે તો તેના પોતાના પાપે, પણ એના મોત માટે હું તને જ જવાબદાર લેખીશ. 9પરંતુ જો તે ખોટો રસ્તો છોડી દેવાની તેને ચેતવણી આપી હોય છતાં તેણે તે નહીં છોડ્યો હોય તો તે પોતાના પાપે મરશે પણ તું બચી જશે.

દેવ લોકોનો નાશ કરતા ન હતા

10“ઓ મનુષ્યના પુત્ર, ઈસ્રાએલી લોકોને કહે કે તમે આ પ્રમાણે કહો છો: ‘અમારાં પાપોનો બોજ અમારા માથા ઉપર વધી ગયો છે. અપરાધોને લીધે અમે ક્ષીણ થતા જઈએ છીએ, અમે શી રીતે જીવીશું?’

11“તું એમને કહે કે, ‘હું યહોવા, મારા જીવના સમ ખાઈને કહું છું કે, દુષ્ટ માણસ મરી જાય એમાં મને આનંદ નથી આવતો. હું ઈચ્છું છું કે દુષ્ટ માણસ પોતાના ભૂંડા માર્ગોથી પાછો ફરે અને જીવતો રહે, પાછા ફરે તમારા દુષ્ટ માર્ગોથી પાછા ફરે, હે ઈસ્રાએલી લોકો, તમે શા માટે મૃત્યુ પસંદ કરો છો?’

12“ઓ મનુષ્યના પુત્ર, તારા દેશબંધુઓને કહે કે, ‘કોઈ પુણ્યશાળી માણસ પાપ કરે તો તેનું પુણ્ય તેને બચાવી નહીં શકે. જો કોઈ દુષ્ટ માણસ તેનો દુષ્ટ રસ્તો છોડી દે તો તેનાં કરેલા પાપો તેને પડવા નહીં દે, અને કોઈ પુણ્યશાળી માણસ પાપ કરવાનું શરૂ કરે તો તે જીવતો નહીં રહે.’

13“હું કોઈ પુણ્યશાળી માણસને કહું કે, તું જીવશે, અને તે મારું પુણ્ય મને બચાવશે એમ માનીને પાપ કરે, તો તેનું કોઈ પુણ્ય સંભારવામાં નહીં આવે, પણ તેણે પાપ કર્યું એટલે તે મરવાનો જ.

14“હું દુષ્ટ માણસને કહું કે તું મૃત્યુ પામશે, પણ જો તે પોતાના પાપોથી પાછો ફરે અને જે યોગ્ય તથા ભલું છે તે કરે. 15જો એ ગીરો રાખેલી વસ્તુ પાછી આપે, ચોરેલી વસ્તુ પાછી સોંપી દે અને કશું ખોટું ન કરતાં સાચા જીવનના નિયમો પાળે તો તે જરૂર જીવશે, મરશે નહીં, 16 એણે કરેલું કોઈપણ પાપ સંભારવામાં નહીં આવે; કારણકે તેણે નીતિમત્તા અને ન્યાયનો માર્ગ અનુસર્યો છે એટલે એ ચોક્કસ જીવશે.

17“તેમ છતાં તારા દેશબંધુઓ કહે છે કે ‘યહોવાનો વ્યવહાર ન્યાયી નથી.’

“પણ હકીકત એ છે કે તેઓનો પોતાનો વ્યવહાર ન્યાયી નથી. 18હું ફરીથી કહું છું કે જો ન્યાયી માણસ પોતાના ન્યાયી કૃત્યો મૂકી દઈને ભૂંડાઈઓ તરફ વળશે તો તે મૃત્યુ પામશે. 19પણ જો કોઈ પાપી માણસ પાપનો રસ્તો છોડીને નીતિમત્તા અને ન્યાયના માર્ગે ચાલે ત્યારે તેણે કરેલા સત્કર્મોને કારણે તે જીવશે. 20છતાં તમે ઈસ્રાએલી લોકો કહો છો એ યહોવાનો વ્યવહાર ન્યાયી નથી, પરંતુ હું તમારામાંના દરેકનો ન્યાય તમારાં કામ પ્રમાણે કરીશ.”

યરૂશાલેમ લઈ લેવાયું

21અમારા દેશવટાના બારામાં વરસમાં દશમાં મહિનાના પાયમા દિવસે યરૂશાલેમથી નાસી છૂટેલો એક માણસ મારી પાસે આવ્યો અને મને કહ્યું, “નગરનું પતન થયું છે.”

22તે આવ્યો તે પહેલાની સાંજે મને યહોવાની શક્તિનો અનુભવ થયો હતો અને સવારમાં તે મારી પાસે આવ્યો તે પહેલાં યહોવાએ મારું મોં ખોલી નાખ્યું હતું. મને વાચા પ્રાપ્ત થઈ ચૂકી હતી અને પછી હું મૂંગો નહોતો. 23પછી યહોવાનું વચન મારી પાસે આવ્યું: 24“ઓ મનુષ્યના પુત્ર, યહૂદાના બચી ગયેલા લોકો ખંદેર થયેલા નગરોમાં રહે છે. તેઓ એમ કહે છે, ‘ઈબ્રાહિમ એક જ માણસ હતો છતાં તેણે સમગ્ર દેશનો કબજો મેળવ્યો! અમે તો ઘણા છીએ, એટલે એ દેશ અમારો જ છે.’

25“માટે તું તેઓને કહે, યહોવા મારા માલિક આ પ્રમાણે કહે છે: ‘તમે લોહીવાળું માંસ ખાઓ છો, મૂર્તિપૂજા કરો છો અને ખૂન કરો છો. છતાં શું તમે એમ માનો છો કે હું તમને દેશ પાછો આપીશ? 26તમે તલવાર ઉપર વિશ્વાસ રાખો છો, ધૃણાસ્પદ રિવાજો પાળો છો, એકબીજાની સ્ત્રીઓ જોડે વ્યભિચાર કરો છો, છતાં તમે દેશનો કબજો તમારી પાસે રહે એમ ઈચ્છો છો!’

27“તેઓને કહે; “યહોવા મારા માલિક આ પ્રમાણે કહે છે; ‘હું મારા જીવના સમ ખાઈને કહું છું કે, જેઓ ખંદેર નગરોમાં રહે છે તેઓ સર્વ તલવારથી ચોક્કસ માર્યા જશે. જેઓ ખેતરોમાં રહે છે તેઓ જંગલી પ્રાણીઓનું ભોજન બનશે જેઓ ગઢોમાં તથા ગુફાઓમાં રહે છે તેઓ રોગથી મૃત્યુ પામશે. 28હું આ દેશને ઉજ્જડ કરીશ અને તેના અભિમાની સામર્થ્યનો અંત આવશે. પર્વત પર વસાવેલા ઈસ્રાએલના નગરોને હું ઉજ્જડ કરીશ, જેથી કોઈ ત્યાંથી પસાર થશે નહીં. 29તેમણે આચરેલા ધૃણાસ્પદ આચારોને કારણે હું દેશને વેરાન અને ઉજ્જડ બનાવી દઈશ ત્યારે તે લોકોને ખાતરી થશે કે હું યહોવા છું.’”

30“ઓ મનુષ્યના પુત્ર, તારા દેશબંધુઓ કોટની રાંગે અને ઘરના બારણા પાછળ તારે વિષે વાતો કરે છે; “ચાલો, યહોવાનો શો સંદેશો છે તે સાંભળીએ તો ખરા!” 31એટલે મારા લોકો ગંભીર હોવાનો ઢોંગ કરીને તારી આગળ બેસીને તારું સાંભળે છે. પણ હું તેઓને કહું છું તેનું પાલન કરવાની ઈચ્છા તેમની નથી. યહોવાને પ્રેમ કરવા વિષે તેઓ મધુર વાતો કરે છે પણ હૃદયોમાં તેઓને દ્રવ્ય ઉપર વધુ સ્નેહ છે.

32“તેઓ તારી સામે એવી રીતે જુએ છે જાણે તું કોઈ સુંદર અવાજ વાળો ગાયક હો અથવા જાણે તું કોઈ કુશળ રીતે વાજીત્ર વગાડનારો હો. તારા સંદેશાઓ તેમના માટે મનોરંજન જેવા હોય છે. કારણકે તેઓ તારા વચનો સાંભળે છે, પણ તેમનો અમલ તેઓ કરતા નથી ને તેના તરફ ધ્યાન પણ આપતા નથી! 33પરંતુ જ્યારે તમારાં વચનો સાચા પડશે અને ચોક્કસ તેમ થશે જ ત્યારે તેઓ જાણશે કે તેઓની વચ્ચે એક પ્રબોધક આવ્યો હતો.”

ઈસ્રાએલના સાચા ઘેટાં પાળક

34 પછી મને યહોવાની વાણી આ પ્રમાણે સંભળાઈ: 2“ઓ મનુષ્યના પુત્ર, તું ઈસ્રાએલના રાજકર્તાઓને મારા તરફથી સાવધાન કરીને તેમને કહેજે કે, આ યહોવા મારા માલિકના વચન છે: ‘ઓ ઈસ્રાએલના ઘેટાંપાળકો, તમારું આવી બન્યું! તમારે ઘેટાંનું પાલનપોષણ કરવું ન જોઈએ? તમે તો પોતાનું જ લાલનપાલન કરીને સ્વાર્થ સાધો છો. 3તમે દૂધ પી જાઓ છો, ઊનના કપડાં પહેરો છો અને તાજાંમાજાં ઘેટાંને મારીને ખાઓ છો, પણ તમે ઘેટાંને ખવડાવતા નથી. 4તમે પાતળાની કાળજી રાખી નથી, માંદાની સાચવણી કરી નથી, ઘવાયેલાને પાટાપિંડી કરી નથી, જેઓ ભટકી ગયા છે તેઓની તમે શોધ કરી નથી અને તેઓને પાછા લાવ્યા નથી, પરંતુ તેમના ઉપર બળજબરી અને સખતાઈથી શાસન ચલાવ્યું છે.

5“તેથી પાળક વિના તેઓ વિખેરાઈ ગયા અને જંગલી પ્રાણીઓનો શિકાર બન્યા છે. 6મારા ઘેટાં ડુંગરે ડુંગરે અને પર્વતે પર્વતે રખડતાં ફરે છે. ઘેટાંબકરાંના ટોળાં આખા દેશમાં વેરવિખેર થઈ ગયા છે. કોઈને તેમની પડી નથી કે કોઈ તેમને શોધવા જતું નથી.”

7માટે હે પાળકો, યહોવાનું વચન સાંભળો: 8“મારાં ઘેટાં જંગલી પ્રાણીઓનો શિકાર બન્યા છે, તેમનો કોળિયો બન્યા છે, કારણ, તેમનો કોઈ પાલક નથી. મારા પાલકોને ઘેટાંની કશી પડી નથી. ઘેટાંને ખવડાવવાને બદલે તેઓ પોતાનું પેટ ભરવાની જ કાળજી રાખે છે.”

9તેથી ઓ પાલકો, તમે યહોવાનું વચન સાંભળો, હું યહોવા જીવના સમ ખાઈને કહું છું કે, 10“હું તમારી વિરુદ્ધ છું, હું મારા ઘેટાં માટે તમને જવાબદાર ઠરાવીશ. પાલક તરીકે હું તમને દૂર કરીશ. જેથી પાલકો પોતાનું પોષણ કરી શકે નહીં, હું મારા ઘેટાંઓને તમારા મુખમાંથી છોડાવી લઈશ અને મારા ઘેટાં તમારો ખોરાક બનશે નહીં.”

11યહોવા મારા માલિક કહે છે: “હું પોતે જ મારા ઘેટાંને શોધી કાઢીશ અને તેઓની સંભાળ રાખીશ. 12પોતાનાં ઘેટાં આજુબાજુ વેરવિખેર થઈ ગયા હોય ત્યારે ભરવાડ જેમ તેમને શોધવા જાય છે તેમ હું મારા ઘેટાંને શોધવા જઈશ અને તેમને સુરક્ષિત પાછા લાવીશ. જ્યારે તેઓ ગભરાઈ ગયા હોય અને અંધારા વાદળીયા દિવસે ખોવાઈ ગયા હોય. 13જ્યાં તેઓ વિખેરાઈ ગયા છે તે દેશમાંથી અને પ્રજાઓમાંથી હું તેઓને પાછા લાવીશ અને તેઓને પોતાના દેશ

ઈસ્રાએલમાં ઘરે પાછા લાવીશ. ઈસ્રાએલના પર્વતો ઉપર નદીના કાંઠે તથા ફળદ્રુપ જગ્યાઓમાં હું તેઓનું પોષણ કરીશ. 14હું તેઓને ચારાની સારી જગ્યાઓમાં લઈ જઈશ. ઈસ્રાએલના પર્વતોની ઊંચાઈઓ તેઓ માટે ચરવાની જગ્યા થશે. ત્યાં લીલા લીડામાં શાંતિથી તેઓ સૂઈ જશે. હું તેઓને ઈસ્રાએલના પર્વતોના રસાળ બીડોમાં લાવીશ. 15હું જાતે મારા ટોળાને ચારીશ અને આરામ કરાવીશ.” આ હું યહોવા માલિક કહું છું.

16“ખોવાયેલાની હું શોધ કરીશ, આડે રસ્તે ચડી ગયેલાને હું રસ્તે લાવીશ, ઘવાયેલાને હું પાટાપિંડી કરીશ, પાતળાંને બળ આપીશ અને તંદુરસ્ત અને મજબૂત હશે તેમને હું સાચવીશ અને સારી રીતે ચરાવીશ.”

17“અને તમને મારા ટોળાને વિષે હું યહોવા માલિક એમ કહું છું કે, “હું ઘેટાં ઘેટાં વચ્ચે ન્યાય કરીશ. 18ઓ ઘેટાંઓ અને બકરાઓ, ઉત્તમ ચારો આરોગી તમે ધરાયા નથી કે બાકીના ચારાને તમે પગ વડે કચડી નાખો છો? અથવા સ્વચ્છ પાણી પીને તમે ધરાયા નથી કે બાકીનું પાણી પગ વડે ડહોળી નાખો છો? 19મારા બાકીના ટોળાએ તમારું કચડેલું ખાવું પડે છે અને તમારું ડહોળેલું પાણી પીવું પડે છે!”

20તેથી યહોવા મારા માલિક કહે છે: “હું આ જાડા અને પાતળાં ઘેટાં વચ્ચે ન્યાય કરીશ. 21તમે જોડાથી અને ખભેથી હડસેલા મારીને મારા માંદા અને ભૂખ્યાને ઘણે દૂર સુધી વિખેરી નાખ્યા છે. 22તેથી હું પોતે મારા ટોળાને બચાવીશ. પછી કોઈ તેઓને સતાવી શકશે નહીં કે તેઓનો નાશ કરશે નહીં. તેઓ તંદુરસ્ત છે કે પાતળા છે તે હું જોઈશ અને પછી તેઓનો ન્યાય કરીશ. 23ત્યારબાદ હું યહોવા, એમની સંભાળ લેવા માટે મારા સેવક દાઉદ જેવો એક ભરવાડ નીમીશ. તે તેમને ચારશે અને તેમનો ભરવાડ બનશે. 24હું, યહોવા, તેમનો દેવ થઈશ અને મારો સેવક દાઉદ મારા લોકોમાં રાજકર્તા સમાન થશે. હું યહોવા એમ બોલ્યો છું.

25“હું તેઓની સાથે શાંતિનો કરાર કરીશ અને દેશમાંથી જંગલી પશુઓને હાંકી કાઢીશ એટલે બધા ખુલ્લા ગોચરમાં શાંતિ ને સુરક્ષામાં વાસો કરશે અને જંગલમાં સુશે. 26મારી ટેકરીની આસપાસ હું મારા લોકોને ત્યાં વસાવીશ અને તેઓનાં ઘરોને આશીર્વાદ આપીશ. અને હું ઋતુ પ્રમાણે વરસાદ વરસાવીશ અને વરસાદ આશીર્વાદ લાવશે. 27તેઓના ફળના વૃક્ષો ફળ આપશે અને ખેતરોમાં મબલખ પાક થશે. સર્વલોકો સુરક્ષિત રહેશે. જ્યારે હું તેઓની ગુલામીની સાંકળો તોડી નાખીશ અને તેઓના ભોગે લાભ મેળવનારાઓથી હું તેઓને છોડાવીશ ત્યારે તેઓ જાણશે કે હું યહોવા છું.

28હવે પછી ફરી કદી ન તો વિદેશી પ્રજાઓ તેમને સતાવશે કે ન તો જંગલી પ્રાણીઓ તેમને ખાઈ જશે. તેઓ શાંત ચિત્તે કોઈનાય ભય વગર રહેશે. 29હું તેમની ભૂમિને એવી ફળદ્રુપ બનાવીશ કે તેની કીર્તિ ચોમેર થશે. ફરી કદી દુકાળ પડશે નહીં. કે કોઈ વિદેશી પ્રજા તેમને ટોણા મારી લજ્જિત કરશે નહીં. 30તેમને ખાતરી થશે કે, હું, યહોવા તેમનો દેવ તેમની

જોડે છું અને તેઓ મારી ઈસ્રાએલી પ્રજા છે.” આ હું યહોવા દેવ બોલું છું.

31“તમે મારા ઘેટાં છો, જેમનો હું ચારનાર ભરવાડ છું; હું તમારો દેવ છું.” આ યહોવા મારા માલિકના વચન છે.

અદોમ વિરૂદ્ધ ભવિષ્યવાણી

35 ફરીથી આ પ્રમાણે મને યહોવાની વાણી સંભળાઈ: 2“ઓ મનુષ્યના પુત્ર, સેઈરના પર્વતીય પ્રદેશ તરફ તારું મુખ રાખ અને લોકોની વિરૂદ્ધ પ્રબોધ કરીને તેમને ચેતવણી આપ કે, 3આ યહોવા મારા માલિકના વચન છે:

“ઓ સેઈરના પર્વતીય પ્રદેશ હું તારી સામે પડ્યો છું, હું મારો હાથ તારી વિરૂદ્ધ ઉગામીશ અને તને સંપૂર્ણ તારાજ અને વેરાન કરી દઈશ.

4તારા નગરોને ખંડેર બનાવી દઈશ અને તું તદ્દન વેરાન થઈ જઈશ; ત્યારે તને જાણ થશે કે હું યહોવા છું.

5ઈસ્રાએલ સાથે તમે સતત દુશ્મનાવટ રાખી છે. અને વિનાશના સમયે, તેમની છેલ્લી સજાને સમયે તમે ઈસ્રાએલીઓને તલવારથી હણવા માટે સુપ્રત કરી દીધાં.”

6તેથી યહોવા મારા માલિક કહે છે: “હું ખાતરીપૂર્વક કહું છું કે તારામાં સ્કતપાત થશે અને તું બચશે નહીં, તું હત્યાકાંડમાં બહુ આનંદ માણે છે તેથી લોહી તારી પર આવશે અને તને હંફાવી દેશે, હવે તારો વારો આવ્યો છે. 7હું સેઈરના પર્વતીય પ્રદેશને વેરાન બનાવી દઈશ અને લોકોને હું ત્યાથી પસાર થતાં પણ અટકાવીશ. 8હું તારા ડુંગરો, ખીણો અને નદીનાળાં યુદ્ધમાં માર્યા ગયેલાઓના શબોથી ભરી દઈશ. 9હું તને સદાને માટે વેરાન બનાવી દઈશ અને તારા નગરોમાં ફરી વસ્તી થશે નહીં, બાંધકામ થશે નહીં ત્યારે તને જાણ થશે કે હું યહોવા છું.”

10તમે કહ્યું છે, “ઈસ્રાએલ અને યહૂદા બંને મારા છે, અમે તેનો કબજો મેળવીશું.”

પણ હું યહોવા ત્યાં તેઓની સાથે છું. 11સર્વસ્ત્તાધિશ યહોવા મારા માલિક કહે છે કે “હું ખાતરીપૂર્વક કહું છું કે તમે તમારા ક્રોધાવેશમાં જે કર્યું છે તેનો હું બદલો લઈશ. તમે ઈર્ષા અને અદેખાઈમાં જે કર્યું છે તેના માટે હું તમને સજા કરીશ અને હું તમને જે કઈ કરીશ તે દ્વારા ઈસ્રાએલમાં મારું નામ મોટું મનાવીશ.

12અને ત્યારે તમને જાણ થશે કે મેં તમારા અપમાનજનક શબ્દો સાંભળ્યાં હતાં કે, ‘ઈસ્રાએલના પર્વતો વેરાન છે અને તેમના ઉપર વિજય મેળવવાની આ આપણા માટે તક છે.’

13તમે બડાશ હાંકી છે કે તમે મારા કરતા મહાન છો તમે મારી વિરૂદ્ધ કઠોર શબ્દો બોલ્યા છો પરંતુ મેં તમને સાંભળ્યાં છે.”

14યહોવા મારા માલિકના આ વચન છે: “જ્યારે ઈસ્રાએલનો વિનાશ થયો ત્યારે તું ખૂબ ખુશ હતો તેને કારણે હું તારી સાથે પણ એવું જ કરીશ. 15જેમ તે ઈસ્રાએલને ઉજ્જડ થતું જોઈને આનંદ માણ્યો હતો તેમ હવે હું તને

પણ ઉજ્જડ બનાવીશ! સેઈરના પર્વતીય પ્રદેશ અને અદોમનો સમગ્ર દેશ વેરાન થઈ જશે. અને હું સર્વ લોકોનો નાશ કરીશ! ત્યારે તેઓ જાણશે કે હું યહોવા છું.”

ઈસ્રાએલ દેશનું ફરી નિર્માણ થશે

36 યહોવાએ કહ્યું, “ઓ મનુષ્યના પુત્ર, તું ઈસ્રાએલના પર્વતોને મારા વચન સંભળાવ, તેમને કહે; ઓ ઈસ્રાએલના પર્વતો યહોવાની વાણી સાંભળો, 2આ યહોવા મારા માલિક કહે છે; ‘દુશ્મન તમારે વિષે વાત કરે છે અને કહ્યું, આહા! હવે આ પ્રાચીન ઉચ્ચસ્થાનો * અમારા તાબામાં આવ્યા છે!’

3“એમને તું એમ કહે કે, આ યહોવા મારા માલિકના વચન છે, ‘ઓ ઈસ્રાએલના પર્વતો, બીજી પ્રજાઓએ તમારો કબજો લીધો, અને તમને વેરાન બનાવી દીધા અને તમને બધી બાજુએથી તમને કચડી નાખ્યા એટલે તમે તો કુથલીનો વિષય બની ગયા છો અને લોકો તમારા વિષે ખરાબ વાતો કરે છે.’”

4માટે, ઓ ઈસ્રાએલના પર્વતો, મારાં વચનો સાંભળો, યહોવા મારા માલિકે, પર્વતોને અને કોતરોને અને ખીણોને, તથા આસપાસની બીજી પ્રજાઓની લૂંટ અને હાંસીનો ભોગ બનેલા વેરાન ખંડેરોને અને ઉજ્જડ શહેરોને જે કહ્યું છે તે સાંભળો; 5યહોવા મારા માલિક કહે છે, “મારો ક્રોધ અન્ય પ્રજાઓની અને મુખ્યત્વે અદોમની વિરૂદ્ધ સળગી ઊઠ્યો છે: કારણકે તેઓએ હર્ષાવેશમાં આવીને તિરસ્કારપૂર્વક ઈસ્રાએલના પ્રદેશોનો કબજો લઈને તેને લૂંટી લીધો છે.”

6“તેથી તું પ્રબોધ કર અને ઈસ્રાએલના ડુંગરોને અને પર્વતોને, ખીણોને અને કોતરોને કહે કે ‘યહોવા મારા માલિક કહે છે: તમે આજુબાજુની પ્રજાઓના મહેણાં સહન કર્યાં છે. તેથી હું ક્રોધાયમાન થયો છું.’”

7યહોવા મારા માલિક કહે છે, “તેથી મેં પ્રતિજ્ઞા લીધી છે કે તમારી આસપાસની પ્રજાઓએ પોતે મહેણાંટોણાં વેઠવા પડશે;

8“પરંતુ, ઓ ઈસ્રાએલના પર્વતો, તમારાં વૃક્ષોને શાખાઓ ફૂટશે અને ટૂંક સમયમાં પાછા ફરનાર મારા લોકો માટે ફળો બેસશે. 9કારણકે જુઓ, હું તમારા પક્ષમાં છું, હું તમારી તરફ ફરીશ, ને તમારામાં ખેડાણ તથા વાવેતર થશે; 10હું તમારા પર પુષ્કળ માણસોને વસાવીશ, ઈસ્રાએલના આખા વંશને હું વસાવીશ; શહેરોમાં ફરી વસ્તી થશે અને ખંડેરો ફરી બંધાશે. 11માત્ર લોકોની વસતી જ નહીં, પણ તમારા ઢોરઢાંખર પણ અતિ ઘણાં વધારીશ. હે ઈસ્રાએલના પર્વતો ફરીથી તમે ઘરોથી ઢંકાઈ જશો. મેં અગાઉ તમારે માટે જે કર્યું છે તેથી વિશેષ હું તમારે માટે કરીશ. ત્યારે તમે જાણશો કે હું યહોવા છું. 12હું મારી પ્રજાને ફરીથી તમારા ઉપર ચલાવીશ અને તેઓ ઈસ્રાએલના પર્વતો ઉપર વાસો કરશે અને કબજો

ઉચ્ચ સ્થાનો પર્વતના શિખર ઉપર અસત્ય દેવોને પૂજવા માટેની બલિદાનની વેદીઓ.

જમાવશે. અને હવે પછી કદી તમે તેમના સંતાનોને હરી લેશો નહીં.”

13યહોવા મારા માલિક કહે છે: “બીજી પ્રજાઓ તારી હાંસી કરતા કહેતી હતી કે, ‘ઈસ્રાએલ એવો દેશ છે જે પોતાના માણસોને ભરખી જાય છે અને પ્રજાને નિઃસંતાન બનાવે છે. 14મો હવે પછી તું કદી માણસોને ભરખીશ નહીં અને તારા લોકોનાં સંતાનોને હરી લઈશ નહીં,” આ યહોવા મારા માલિકના વચન છે. 15“હવે પછી તારે કદી બીજા લોકોના મહેણાં સાંભળવાનો કે વિદેશીઓની નિંદા સહેવાનો વખત નહીં આવે. તું તારી પ્રજાને ફરીથી કદીયે ઠોકર ખવડાવશે નહીં.” આ યહોવા મારા માલિકના વચન છે.

યહોવા પોતાના સારા નામની રક્ષા કરશે

16ફરીથી યહોવાની વાણી મને આ પ્રમાણે સંભાળાઈ: 17“ઓ મનુષ્યના પુત્ર, જ્યારે ઈસ્રાએલીઓ પોતાની ભૂમિમાં વસતાં હતાં ત્યારે તેમણે તેને પોતાના વર્તાવ અને દુષ્કૃત્યોથી અશુદ્ધ કરી હતી. મારી સામે તેઓ રજસ્વલા સ્ત્રીની જેમ ચાલતાં હતાં. મારે મન તેમનો વર્તાવ ગંદો અને ઘૃણાજનક હતો. 18તેમણે આ ભૂમિને ખૂનથી અને મૂર્તિપૂજાથી પ્રદુષિત કરી હતી. તેથી મારો રોષ તેઓ ઉપર સળગી ઊઠ્યો હતો. 19મેં તેમને બીજી પ્રજાઓમાં વેરવિખેર કરી નાખ્યા અને વિદેશોમાં રજળતા કરી દીધા. તેમના કૃત્યો અને વર્તાવ જેને લાયક હતા તે જ સજા મેં તેમને કરી. 20પણ જ્યારે તેઓ જે જે પ્રજાઓમાં ગયા તેમની વચ્ચે તેમણે મારા પવિત્ર નામને બદો લગાડ્યો. લોકો તેમને વિષે એવું કહેવા લાગ્યા કે, ‘આ યહોવાના લોકો છે, અને એમને યહોવાના દેશમાંથી નીકળવું પડ્યું છે.’

21“હું મારા પવિત્ર નામની ચિંતા કરું છું, કારણકે મારા લોકોએ સમસ્ત જગતમાં મારા નામને તેઓ જ્યાં જ્યાં ગયા છે ત્યાં ત્યાં બદો લગાડ્યો છે. 22એટલે તું ઈસ્રાએલીઓને કહે કે, આ યહોવા મારા માલિકના વચન છે: ‘ઓ ઈસ્રાએલીઓ, હું આ જે કહું છું તે તમારે માટે નથી કરતો પણ મારા પવિત્ર નામને માટે કરું છું, અને તમે જે વિદેશોમાં ગયા હતા તેમની વચ્ચે બદનામી કરી છે. 23તમારે લીધે કલંકિત થયેલા મારા નામની પવિત્રતા હું એ પ્રજાઓમાં સિદ્ધ કરી બતાવીશ, અને જ્યારે હું તેમની આગળ તમારી મારફતે મારી પવિત્રતા સિદ્ધ કરીશ ત્યારે લોકોને ખાતરી થશે કે હું યહોવા છું.’”

24દેવ કહે છે, “હું તમને બધાને પરદેશોમાંથી બહાર કાઢી એકત્ર કરીને તમારી પોતાની ભૂમિમાં પાછા લાવીશ. 25હું તમારા ઉપર પાવક જળનો છટકાવ કરીને તમને મૂર્તિપૂજાના પાપથી અને તમારી બધી અશુદ્ધિઓથી મુક્ત કરીશ.”

26દેવ કહે છે, “હું તમને નવું હૃદય આપીશ, અને તમારામાં હું નવો આત્મા મૂકીશ. હું તમારું પથ્થર સમાન પાપી હૃદય દૂર કરીશ અને તમને નવું પ્રેમાળ હૃદય આપીશ. 27હું તમારામાં મારા પોતાના પ્રાણનો સંચાર કરીશ, તમે મારા

નિયમો પ્રમાણે ચાલો ને નિષ્ણાપૂર્વક મારી આજ્ઞાઓનું પાલન કરો એમ કરીશ. 28તમારા પૂર્વજોને આપેલા ઈસ્રાએલના દેશમાં તમે વસશો. તમે મારી પ્રજા થશો અને હું તમારો દેવ થઈશ.”

29દેવ કહે છે, “હું તમને બધી અશુદ્ધિઓથી બચાવીશ. હું અનાજને આજ્ઞા કરીશ અને તેની વૃદ્ધિ કરીશ, તમારે ત્યાં દુકાળ કદી પડવા દઈશ નહીં, 30હું વૃક્ષોના ફળ અને ખેતીની પેદાશમાં મબલખ વધારો કરીશ તેથી લોકોમાં તમારે કદી દુકાળનું મહેણું સાંભળવાનું રહેશે નહીં. 31ત્યારે તમે તમારાં ભૂતકાળના પાપ યાદ કરશો અને તમારા દુષ્કર્મોને લીધે દુઃખી થશો અને પોતાની જાતનો તિરસ્કાર કરશો.

32યહોવા મારા માલિક કહે છે, “પણ હંમેશા યાદ રાખો; આ હું તમારે માટે કરતો નથી એની ખાતરી રાખજો, ઓ ઈસ્રાએલીઓ, આને તમે તમારા દુષ્કર્મોથી થતી અપકીર્તિ ને બેઆબરૂ સમજો.”

33યહોવા મારા માલિકનું આ વચન છે: “જ્યારે હું તમને તમારા પાપોથી શુદ્ધ કરીશ ત્યારે હું તમને ફરીથી ઈસ્રાએલમાં તમારા ઘરે પાછા લાવીશ અને ઉજ્જડ થયેલા નગરોને ફરીથી બાંધીશ. 34તમારા બંદીવાસ દરમ્યાન જે ભૂમિ વરસો સુધી વેરાન પડી હતી અને તેની પાસેથી પસાર થનારા સર્વ તમારા દેશને ખંઠેર જોઈને નવાઈ પામતા હતા તે ભૂમિ ફરીથી ખેડાતી થશે. 35જ્યારે હું તમને પાછા: ‘લાવીશ ત્યારે તેઓ કહેશે, ‘દેવથી ત્યજાયેલી આ ભૂમિ હવે એટનવાડી સમાન થઈ ગઈ છે! ખંડેર જેવા નગરોની આસપાસ કોટ બાંધવામાં આવ્યા છે અને તેમાં ઘણા લોકો વસે છે!’” 36દેવ કહે છે, “ત્યારે આજુબાજુની બધી ગયેલી પ્રજાઓ જાણશે કે હું યહોવા છું અને મેં ખંડેર નગરોને ફરી બાંધ્યા છે અને ખેતરોમાં પાક ઉગાડ્યો છે. હું યહોવા તે કહું છું અને હું આ પ્રમાણે કરીશ.”

37યહોવા મારા માલિક કહે છે: “ઈસ્રાએલીઓની વિનંતી હું સાંભળીશ. હજી હું તેઓ માટે એટલું કરવા તૈયાર છું કે હું એમની ઘેટાંની જેમ વંશવૃદ્ધિ કરીશ. 38યરૂશાલેમમાં પવિત્ર ઉજવણીને દિવસે બલિદાનના ઘેટાંના ટોળા ઊભરાય છે, તેવી જ રીતે આ નાશ થઈ ગયેલા નગરોમાં માણસોના ટોળા ઊભરાશે; અને ત્યારે લોકોને ખાતરી થશે કે હું યહોવા છું.”

સૂકાં હાડકાંઓનું સંદર્શન

37 યહોવાનો હાથ મારા પર આવ્યો અને યહોવાનો આત્મા મને લઈ ગયો અને મને એક મેદાનમાં મૂક્યો, જે મેદાન સૂકાં હાડકાંથી ભરેલું હતું, 2તેમણે મને તે હાડકા વચ્ચે આમતેમ ફેરવ્યો, જોઈ છું તો આખું મેદાન હાડકાંથી છવાયેલું હતું. હાડકાંનો કોઈ પાર નહોતો અને તે બધા તદ્દન સુકાઈ ગયેલા હતા.

3યહોવા મારા માલિકે મને પ્રશ્ન કર્યો; “હે મનુષ્યના પુત્ર, શું આ હાડકાં ફરીથી જીવતા માણસો બની શકે?”

મેં જવાબ આપ્યો, “યહોવા, તમે એકલા જ આ પ્રશ્નનો ઉત્તર જાણો છો.”

4તેણે મને કહ્યું, “તું મારા તરફથી એ હાડકાંઓને પ્રબોધ કર. ‘ઓ સૂકાં હાડકાંઓ, યહોવાનો સંદેશો સાંભળો, યહોવા મારા માલિક તમને આ પ્રમાણે કહે છે;’ હું તમારામાં પ્રાણ ફૂંકીશ અને તમે ફરી જીવતાં થશો. 6હું તમારા ઉપર સ્નાયુઓ બાંધીશ, માંસ પૂરીશ, અને તમને ચામડીથી આવરી લઈ તમારામાં પ્રાણ પૂરીશ એટલે તમે જીવતાં થશો અને તમને ખાતરી થશે કે હું યહોવા છું.”

7તેથી યહોવા મારા માલિકે મને કહ્યું હતું તેમ મેં વચનો ઉચ્ચાર્યા હું બોલતો હતો ત્યારે જ ખખડાટ સંભળાયો અને હાડકાં એકબીજા સાથે જોડાવા લાગ્યાં. 8હું જોતો હતો તેવામાં હાડકાંની આસપાસ સ્નાયુઓ અને માંસ આવી ગયાં. અને તેઓને ચામડી વડે ઢાંકી દેવામાં આવ્યાં. પણ તેઓ હજુ શ્વાસ લેતા નહોતા. 9પછી મારા માલિક યહોવાએ મને કહ્યું; “ઓ મનુષ્યના પુત્ર, તું પવનને પ્રબોધ કર, તું તેને કહે કે યહોવા મારા માલિક કહે છે, ‘હે પવન, ચારે દિશામાંથી આવ અને આ શરીરોમાં ફૂંક માર જેથી તેઓ સજીવન થાય.”

10તેથી તેના કહેવા પ્રમાણે મેં પ્રબોધવાનું શરૂ કર્યું તેમનામાં પ્રાણનો સંચાર થયો અને તેઓ સજીવન થઈને ઉભા થઈ ગયા. જાણે મોટું સૈન્ય!

11ત્યારબાદ યહોવા મારા માલિકે મને કહ્યું, “ઓ મનુષ્યના પુત્ર, આ હાડકાં એ બધા ઈસ્રાએલી લોકો છે, તેઓ કહે છે, ‘અમારા હાડકાં સૂકાઈ ગયા છે, આશા ઊડી ગઈ છે, અમે કપાઈ ગયેલા છીએ.’ 12તેથી પ્રબોધ કરીને તેઓને કહે કે યહોવા મારા માલિક કહે છે: ‘હું તમારા બંદીવાસની કબરો ખોલી નાખીશ અને તમને ફરીથી ઊભા કરીશ અને ઈસ્રાએલ દેશમાં પાછા લાવીશ. 13તમારી કબરો ખોલીને હું તમને બહાર કાઢીશ ત્યારે તમને ખાતરી થશે કે હું યહોવા છું. 14પછી હું મારો આત્મા તમારામાં મૂકીશ અને તમે જીવશો અને તમે તમારા પોતાના દેશમાં ઘરે પાછા ફરશો. ત્યારે તમે જાણશો કે મેં યહોવાએ જે તમને વચન આપ્યું હતું તે હું કરી બતાવું છું.” આ યહોવા મારા માલિકના વચન છે.

યહૂદા અને ઈસ્રાએલ ફરી એક થશે

15પછી યહોવાએ મને આ પ્રમાણે કહ્યું; 16“ઓ મનુષ્યના પુત્ર, એક લાકડી લઈને તેના ઉપર લખ; ‘યહૂદાનું રાજ્ય’. પછી બીજી લાકડી લઈને તેના ઉપર લખ: ‘યુસુફ(ઈફ્રાઈમ)નું રાજ્ય’. 17હવે બંનેને જોડીને એક લાકડી બનાવી દે એટલે તારા હાથમાં એકજ લાકડી રહેશે.

18“તારા દેશબંધુઓ જો તને કહે કે, આથી તમે શું સૂચવવા માંગો છો, 19ત્યારે તારે તેમને કહેવું કે, ‘આ યહોવા મારા માલિકના વચન છે: “હવે હું યુસુફ(ઈફ્રાઈમ) લાકડી લઈને હું એને યહૂદાની લાકડી સાથે જોડી દઈ છું. આ રીતે હું બે લાકડી માંથી એક લાકડી બનાવી દઈશ અને એટલે મારા હાથમાં એક જ લાકડી થઈ જશે.’

20“બંને લાકડીઓ તારા હાથમાં એવી રીતે પકડી રાખજે કે લોકો તેને જોઈ શકે. અને પછી તું તેમને કહેજે કે આ

યહોવા મારા માલિકના વચન છે. 21‘ઈસ્રાએલીઓ બીજી પ્રજાઓમાં ચાલ્યા ગયા છે તેમને હું ત્યાંથી લઈ આવીશ, ઠેકઠેકાણેથી એકત્ર કરીને તેમને પોતાની ભૂમિમાં પાછા વસાવીશ. 22‘હું મારી પોતાની ભૂમિમાં, ઈસ્રાએલના પર્વત ઉપર તેમને એક જ પ્રજા બનાવીશ અને તે બધાનો એક જ રાજા હશે. તેઓ ફરી કદી બે પ્રજાઓ નહીં રહે કે બે રાજ્યોમાં વહેંચાઈ નહીં જાય. 23તેઓ મલિન મૂર્તિઓ દ્વારા તથા અપરાધ આચરીને પોતાને અપવિત્ર કરવાનું બંધ કરશે. કારણકે હું તેઓને સર્વ અશુદ્ધતામાંથી બચાવી લઈશ. ત્યારે તેઓ સાચે જ મારા લોકો થશે અને હું તેઓનો દેવ થઈશ.

24“મારા સેવક દાઉદ જેવો એક રાજા તેમના ઉપર રાજ્ય કરશે. તે જ બધાનો એક માત્ર ગોવાળ હશે. તેઓ મારા નિયમો અનુસાર ચાલશે અને મારી આજ્ઞાઓને માથે ચડાવી તેનું પાલન કરશે. 25વળી મારા સેવક યાકૂબને મેં જે ભૂમિ આપી હતી અને જેમાં તમારા પિતૃઓ રહેતા હતા તેમાં જ તેઓ રહેશે, તેઓ અને તેમના બાળકો અને તેમના પણ બાળકો ત્યા કાયમ માટે રહેશે. અને મારા સેવક દાઉદ જેવો રાજા કાયમ તેમના ઉપર શાસન ચલાવશે.

26“હું તેઓની સાથે શાંતિનો કરાર અનંતકાળને માટે કરીશ, હું તેઓને આશીર્વાદ આપીશ. હું તેમને ફરી સ્થાપીશ અને તેમની વંશવૃદ્ધિ કરીશ. અને તેમની વચ્ચે મારા મંદિરની કાયમ માટે સ્થાપના કરીશ. 27હું મારું નિવાસસ્થાન તેઓની વચ્ચે રાખીશ. અને તેઓનો હું દેવ થઈશ અને તેઓ મારી પ્રજા થશે. 28જ્યારે મારું મંદિર તેઓ મધ્યે સદાને માટે રહેશે ત્યારે બીજી પ્રજાઓ સમજી જશે કે હું, યહોવા, ઈસ્રાએલને મારી પોતાની પ્રજા ગણું છું.”

ગોગની વિરૂદ્ધ દેવી વાણી

38 મને યહોવાની વાણી આ પ્રમાણે સંભળાઈ: 2“ઓ મનુષ્યના પુત્ર, મારગોગ દેશમાંના જરોશ મેશેખ અને તુબાલના મુખ્ય રાજકર્તા ગોગ તરફ તારું મુખ રાખ અને તેની વિરૂદ્ધ પ્રબોધ કર. 3તેને કહે કે, આ યહોવા મારા માલિકના વચન છે; ‘ઓ મેશેખ અને તુબાલના મુખ્ય રાજકર્તા ગોગ, હું તારી સામે પડ્યો છું. 4હું તારા જડબામાં આંકડી નાખીને તને પાછો ફેરવીશ; તારા, ભભકાદાર વસ્ત્રો સજેલા ઘોડાને, શસ્ત્રસજ્જ ઘોડેસ્વારોને અને નાનીમોટી ઢાલોથી સજ્જ અને તલવાર ચલાવતી તારી સમગ્ર સેનાને ઘસડી જઈશ. 5એ સેનામાં પારસના, કૂશના અને પુટના માણસો છે અને તે બધા ઢાલ અને ટોપથી સજ્જ છે. 6તારી સાથે ગોમેર દેશની આખી સેના છે, છેક ઉત્તરના બેથ-તોગાર્માહની સમગ્ર સેના છે અને બીજી અનેક પ્રજાઓના માણસો પણ છે.

7“હે ગોગ, તું તૈયાર રહેજે, તું તેઓનો સરદાર છે, સમગ્ર સેનાને તૈયાર રાખજે. 8લાંબા સમય પછી એવો વખત આવશે જ્યારે તને હાંકલ કરવામાં આવશે, ઘણાં વર્ષો પછી તું એવા દેશ ઉપર ચડાઈ કરીશ, જ્યાંના મોતમાંથી ઊગરી ગયેલા વતનીઓને જુદી જુદી પ્રજાઓમાંથી ફરી એકઠા કરવામાં

આવ્યાં હશે. લાંબા સમયથી વેરાન પડેલા ઈસ્રાએલના ડુંગરો ઉપર તું ચડાઈ કરીશ, જ્યાં લોકોને અનેક પ્રજાઓમાંથી ફરી એકઠા કરવામાં આવ્યાં હશે લાંબા સમયથી વેરાન પડેલા ઈસ્રાએલના ડુંગરો ઉપર તું ચડાઈ કરીશ. જ્યાં અનેક પ્રજાઓમાંથી આવેલા લોકો શાંતિ ને સુરક્ષિત રીતે રહેતાં હશે. 9તું, તારી વિશાળ સેના તથા તારી સાથે લડનારી બીજી પ્રજાઓના લોકો વાવાઝોડાની જેમ આવી પહોંચી દેશમાં વાદળની જેમ છવાઈ જશે.”

10યહોવા મારા માલિક ગોગને કહે છે; “એ સમયે તારા મનમાં ભૂંડા વિચારો આવશે અને તું દુષ્ટ યોજના વિચારી કાઢશે. 11તને થશે, ‘હું આ અરક્ષિત દેશ ઉપર ચડાઈ કરું અને એના દિવાલો કે દરવાજા કે લોખંડના સળીયા વગરના નગરોમાં અને ગામોમાં શાંતિ અને સલામતીમાં વસતા લોકો ઉપર હુમલો કરું. 12 એકવાર ખંદેર થઈ ગયેલા એ નગરોમાં ઘણાં દેશોમાંથી પાછા ફરેલા બધાં ઈસ્રાએલી લોકો વસે છે. હવે તેઓ પાસે પુષ્કળ ઢોરઢાંખર અને વિપુલ સંપત્તિ છે. હવે તેઓ બીજી બધી જાતિઓના કેન્દ્ર સ્થાને છે. હું તેઓ પર હુમલો કરીશ અને ઢોરઢાંખર તથા મિલકત લૂંટી લઈશ અને ખૂબ લૂંટ ભેગી કરીને લઈ જઈશ.’

13“શેબા અને દેદાનના લોકો તથા તાર્શીશના વેપારીઓ અને આગેવાનો તને પૂછશે, ‘તું લૂંટ ચલાવવા આવ્યો છે? શું તેં સોનું, ચાંદી ઉપાડી જવા માટે અને ઢોરઢાંખર અને માલસામાન ઉઠાવી જવા અને ભારે સંપત્તિ લૂંટી જવા માટે સેના ભેગી કરી છે?’”

14તેથી દેવ કહે છે, “ઓ મનુષ્યના પુત્ર, તું ગોગને મારી વાણી સંભળાવ, અને કહે કે, આ યહોવા મારા માલિકના વચન છે: ‘જે વખતે મારા લોકો ઈસ્રાએલીઓ શાંતિ અને સુરક્ષિત રીતે રહેતા હશે. 15તું ઉત્તરના છેડામાં આવેલા તારા સ્થાનેથી અનેક પ્રજાઓમાંથી એકઠા કરેલા વિશાળ અને પરાક્રમી ઘોડેસ્વાર સૈન્યને લઈને આક્રમણ કરવા આવશે. 16તું મારા લોકો ઈસ્રાએલીઓ ઉપર ચડી આવશે અને આખા દેશ ઉપર વાદળની જેમ છવાઈ જશે. હવે પછી હું તને મારા દેશ ઉપર ચડાઈ કરવા માટે મોકલીશ, જેથી ઓ ગોગ, તારી મારફતે મેં બતાવેલો મારી પવિત્રતાનો પરચો જોઈને બધી પ્રજાઓ જાણે કે હું કોણ છું.”

17“ભૂતકાળમાં મારા સેવકો ઈસ્રાએલના પ્રબોધકો મારફતે મેં જ્યારે એવી વાણી ઉચ્ચારાવી હતી કે, હું કોઈ પાસે ઈસ્રાએલ ઉપર હુમલો કરાવીશ, ત્યારે મારા મનમાં તું જ હતો.” આ યહોવા મારા માલિકના વચન છે.

18યહોવા મારા માલિક કહે છે: “તે દિવસે, જ્યારે ગોગ ઈસ્રાએલ ઉપર ચડાઈ કરશે, ત્યારે મારો રોષ ભભૂકી ઊઠશે. 19મારા પુણ્યપ્રકોપમાં અને મારા ક્રોધાગ્નિમાં હું પ્રતિજ્ઞા કરું છું કે, તે દિવસે ઈસ્રાએલમાં ભયંકર ધરતીકંપ થશે. 20મને જોઈને દરિયાની માછલીઓ આકાશના પંખીઓ, જંગલના પ્રાણીઓ અને પેટે ચાલનારા જીવો તેમ જ પૃથ્વી ઉપરના બધાં માણસો ધૂજી ઊઠશે. પર્વતો તૂટી પડશે, અને ખડકો ઘસી પડશે અને ભીતો ભોંયભેગી થઈ જશે.”

21યહોવા મારા માલિક કહે છે, “હું ગોગને બધી જાતની આફનોથી હડબડાવી મૂકીશ. આ હું યહોવા તમારો માલિક બોલું છું. તેના માણસો અંદરો અંદર તલવાર ચલાવશે. 22હું તેની સાથે, તેના સૈન્ય સાથે અને તેની સાથેના બધા લોકો ઉપર રોગચાળા અને મૃત્યુથી, મૂશળધાર વરસાદથી, કરાંના તોફાનોથી અને તેમની ઉપર ગંધક બાળીને, ન્યાય કરીશ. 23આ રીતે હું તમામ પ્રજાઓને બતાવીશ કે હું કેવો મોટો અને પવિત્ર છું અને ત્યારે તેમને જાણ થશે કે હું યહોવા છું.”

ગોગ અને તેના સૈન્યનું મૃત્યુ

39 “ઓ મનુષ્યના પુત્ર, તું ગોગની વિરૂદ્ધ પ્રબોધ કર અને કહે: યહોવા મારા માલિક તને આ કહે છે, ‘મેશખ તથા તુબાલના રાજકર્તા ગોગ, હું તારી વિરૂદ્ધ છું. 2હું તને ધૂમાવીને આગળ ધકેલી દઈશ. તને ઠેઠ ઉત્તરમાંથી દોરીને ઈસ્રાએલના ડુંગરો ઉપર ચડાઈ કરવાને લવાશે. 3હું તારા ડાબા હાથમાંનું ધનુષ્ય તોડી પાડીશ અને તારા જમણાં હાથમાંથી તીર છીનવી લઈશ. 4તું અને તારી સમગ્ર સેના તથા તારી સાથેની બધી પ્રજાઓ ઈસ્રાએલના ડુંગરો ઉપર મૃત્યુ પામશો અને શિકારી પંખીઓ અને જંગલી પ્રાણીઓ તમને ખાઈ જશે. 5તમે ખુલ્લી જમીન ઉપર પડ્યાં રહેશો.” આ યહોવા મારા માલિક બોલે છે.

6દેવ કહે છે, “હું ગોગ પર અને દરિયાકિનારે સુરક્ષિત વસતા તારા સર્વ મિત્ર રાજ્યોના લોકો પર અગ્નિ વરસાવીશ અને તેઓ જાણશે કે હું યહોવા છું. 7હું જોઈશ કે મારા ઈસ્રાએલી લોકોમાં મારું નામ પવિત્ર ને જાણીતું થાય, અને એને હું હવે કદી અપમાનિત થવા દઈશ નહીં; અને ત્યારે તમામ પ્રજાઓને જાણ થશે કે હું યહોવા, ઈસ્રાએલનો પરમપવિત્ર દેવ છું. 8આ બધું બનવાનું જ છે, જરૂર આ પ્રમાણે થશે જ આ યહોવા મારા માલિક બોલે છે, જે ન્યાયનો દિવસ આવશે એમ મેં કહ્યું હતું તે આવવાનો જ છે.

9“ઈસ્રાએલના નગરોના વતનીઓ બહાર નીકળશે અને પોતાનાં હથિયારોના નાનીમોટી ઢાલ, ધનુષ્ય, બાણ ગદા અને ભાલાંના તાપણાં, કરશે અને તે સાત વરસ સુધી ચાલશે. 10સાત વર્ષ સુધી તેઓને બળતણ માટે બીજું કશું વાપરવું પડશે નહીં, માણસોને લાકડાં વીણવા વગડામાં જવું પડશે નહીં કે લાકડા કાપવા જંગલમાં નહીં જાય, પણ હથિયારથી જ તાપણાં સળગતા રાખશે. તેમને લૂંટનારાઓને તેઓ લૂંટશે અને તેમનું પડાવી લેનારનું તેઓ પડાવી લેશે.” આ યહોવા મારા માલિકના વચન છે.

11દેવ કહે છે, “એ દિવસે હું ગોગ માટે ઈસ્રાએલની ભૂમિમાં મૃતસરોવરની પૂર્વ આવેલી મુસાફરોની ખીણ કબ્રસ્તાન તરીકે આપીશ. તે મુસાફરોનો રસ્તો રોકશે કારણકે ત્યાં ગોગ અને તેના સમગ્ર સૈન્યને દફનાવાશે અને એ ખીણ “ગોગના સૈન્યની” ખીણ કહેવાશે. 12એ તમામને દફનાવતા અને દેશને સાફ કરતાં ઈસ્રાએલીઓને સાત મહિના લાગશે.

13પ્રત્યેક ઈસ્રાએલી તેમાં મદદ કરશે. કારણકે તે દિવસ ઈસ્રાએલ માટે મહિમાવંત વિજયનો દિવસ હશે જ્યારે હું મારો મહિમા પ્રગટ કરીશ.” એવું યહોવા મારા માલિક કહે છે.

14દેવ કહે છે, “સાત મહિના પછી દેશમાં ફરતા રહી જમીન ઉપર બાકી રહી ગયેલાં શબો શોધી કાઢી અને તેઓને દફનાવીને દેશને સાફ કરવા માટે માણસો પસંદ કરવામાં આવશે. 15તે સમયે જો કોઈ વ્યક્તિ મનુષ્યનું હાડકું જુએ તો તેણે હાડકા પાસે ચિહ્ન મૂકવું. પછી કબર ખોદનારાઓ આવીને તેને ગોગના સૈન્યની ખીણમાં દાટી દે. 16ત્યાં જે નગર છે તે ‘હામોનાહ’ કહેવાશે અને આમ દેશ પાછો સ્વચ્છ થઈ જશે.”

17આ યહોવા મારા માલિકના વચન છે, “ઓ મનુષ્યના પુત્ર, યહોવા મારા માલિક કહે છે, ‘હવે પક્ષીઓને અને જંગલી પ્રાણીઓને બોલાવ અને તેઓને કહે: મહાબલિદાન રૂપ ઉજાણી માટે એકઠાં થાઓ પાસેના તથા દૂરના સર્વ ઈસ્રાએલના પર્વતો પર આવો, આવો, માંસ ખાઓ અને લોહી પીઓ! 18યોદ્ધાઓનું માંસ ખાઓ અને પૃથ્વીના રાજકર્તાઓનું લોહી પીઓ. એ બધા તમારા ઘેટાંબકરાં છે અને બાશાનના માનેલા બળદો છે. 19નૃપ્ત થાઓ ત્યાં સુધી તમે ચરબી ખાઓ અને જ્યાં સુધી નશો ના ચઢે ત્યાં સુધી તમે લોહી પીઓ. આ બલિદાનયુક્ત ઉજાણી મેં તમારા માટે જ તૈયાર કરી છે. 20મારા ભોજનસમારંભની મેજ પર તમે ઉજાણી માણો, ઘોડાઓ, ઘોડેસ્વારો અને શૂરવીર યોદ્ધાઓની ઉજાણી માણો.” એમ યહોવા મારા માલિક કહે છે.

21દેવ કહે છે, “આ રીતે હું બીજી પ્રજાઓ મધ્યે મારો મહિમા પ્રગટ કરીશ. ગોગને થયેલી શિક્ષા સર્વ લોકો જોશે અને તેઓ જાણશે કે મેં તે કર્યું છે. 22તે દિવસથી ઈસ્રાએલીઓ જાણવા પામશે કે હું તેમનો દેવ યહોવા છું. 23બધી પ્રજાઓ જાણશે કે ઈસ્રાએલીઓએ પાપ કર્યા હતા, તેઓ મને વિશ્વાસઘાતી નીવડ્યા હતા. માટે તેમને દેશવટે જવું પડ્યું હતું. એથી મેં તેમનાથી વિમુખ થઈને તેમને તેમના શત્રુઓના હાથમાં સોંપી દીધા હતા, અને તેઓ બધા જ તલવારનો ભોગ બન્યા હતા. 24તેમનાં ભ્રષ્ટાચાર અને પાપોને ઘટે એ રીતે જ મેં તેમની સાથે વ્યવહાર રાખ્યો અને હું તેમનાથી વિમુખ થઈ ગયો હતો.”

25“પણ હવે, હું યાકૂબના વંશજો ઈસ્રાએલીઓ ઉપર દયા કરી તેમનો ભાગ્યપલટો કરીશ. બંદીવાસનો અંત લાવીશ, અને તેઓની આબાદી પાછી આપીશ; કારણકે હું મારા પવિત્ર નામની પ્રતિષ્ઠા વિષે જાગૃત છું. 26તેઓ પાછા પોતાના વતનમાં શાંતિ ને સલામતીમાં રહેતા થશે. અને તેઓ કોઈનાથી ડરશે નહીં, ત્યારે મારા પ્રત્યે વિશ્વાસઘાતી થવાની સજા અને શરમ પૂરા થશે. 27હું તેઓને પોતાના શત્રુઓના દેશમાંથી ઘેર પાછા લાવીશ. હું તેમ કરીશ ત્યારે મારો મહિમા સર્વ પ્રજાઓ સમક્ષ દ્રશ્યમાન બનશે. તેમના મારફતે હું બીજી પ્રજાઓ સમક્ષ પવિત્ર મનાઈશ. 28અને ત્યારે મારા લોકો જાણશે કે હું તેમનો દેવ યહોવા છું, કારણ, મેં તેમને બીજી

પ્રજાઓમાં દેશવટે મોકલ્યા હતા. અને હું જ તેમને પોતાના વતનમાં પાછા ભેગા કરનાર છું. એકને પણ બહાર રહેવા દેનાર નથી. 29અને ઈસ્રાએલી કુળ પર મારો પ્રાણ રેડ્યા પછી ફરી કદી હું તેમનાથી વિમુખ નહીં થાઉં?” આમ યહોવા મારા માલિક કહે છે.

નવા મંદિરનું સર્જન

40 અમારા દેશવટાના પરચીસમે વર્ષે એટલે કે શહેરનો નાશ થયા પછી ચોદમે વર્ષે, વર્ષની શરુઆતમાં, મહિનાના દશમાં દિવસે યહોવાનો હાથ મારી ઉપર આવ્યો અને તે મને ત્યાં લઈ ગયા.

2સંદર્શનમાં યહોવા મને ઈસ્રાએલ દેશમાં લઈ ગયા અને ઊંચા પર્વત પર મને બેસાડ્યો, ત્યાંથી દક્ષિણે મેં એક નગરમાં હોય તેવા મકાનો જોયા. ૩તે મને તેમની નજીક લઈ ગયા અને મેં પિત્તળની જેમ ચળકતાં એક માણસને જોયો. તેણે માપવા માટેની દોરી અને માપદંડ હાથમાં પકડેલા હતાં, અને તે દરવાજા આગળ ઊભો હતો. 4તેણે મને કહ્યું, “ઓ મનુષ્યના પુત્ર, ધારીને જો, અને ધ્યાન દઈને સાંભળ, હું તને જે કઈ બતાવું તેના ઉપર બરાબર ધ્યાન આપ, કારણ, તને એટલા માટે જ અહીં લાવવામાં આવ્યો છે. તું જે જુએ તે બધું ઈસ્રાએલીઓને જણાવજે.”


5એક મંદિરના વિસ્તારની ચારે તરફ દીવાલ હતી. એનો માપદંડ માણસના હાથમાં ‘લાંબો હાથ’* વાપરતાં, 6 હાથ લાંબો હતો. અને તેણે દિવાલની પહોળાઈ માપી તે એક દંડ હતી અને દિવાલની ઊંચાઈ એક દંડ હતી.

6ત્યારબાદ તે પૂર્વ તરફના દરવાજે ગયો અને તેના પગથિયાં ચડીને તેણે બારસાખનું માપ લીધું તો તે એક દંડ પહોળી. 7રક્તકોની ઓરડી એક દંડ લાંબી અને એક દંડ પહોળી હતી. રક્તક ઓરડીઓની વચ્ચે પાંચ હાથનું અંતર હતું અને મંદિર તરફ જતી અંદરની પરસાળ એક દંડ લાંબી હતી. 8તેણે દરવાજાની મંદિર તરફની પરસાળ માપી. અને તે એક દંડ લાંબી હતી. 9તે 8 હાથ લાંબી હતી અને તેના થાંભલા 2 હાથ જાડા હતા, આ ઓસરી મંદિર તરફ જતી હતી. 10પરસાળની બન્ને બાજુ સરખા માપ ની ત્રણ ત્રણ ઓરડીઓ હતી અને તેમની વચ્ચેની ભીંતો પણ બધી સરખી જાડાઈની હતી. 11તે પછી એણે દરવાજાના પ્રવેશ ભાગની લંબાઈ પહોળાઈ માપી તેની પહોળાઈ 10 હાથ તથા લંબાઈ 13 હાથ હતી. 12દરેક રક્તક ઓરડીઓ આગળ એક હાથ ઊંચી અને એક હાથ પહોળી પાળી હતી. એ ઓરડીઓ દરેક 6 હાથ લાંબી અને છ ઈંચ પહોળી હતી.

13એ પછી તેણે એક ઓરડીની પાછલી ભીંતથી સામેની ઓરડીની પાછલી ભીંત સુધીનું અંતર માપ્યું તો એક


‘લાંબો હાથ’ આ આંકણી “લાંબા હાથ” પર આધારિત હતી જે યાજ્ઞકો દ્વારા પવિત્ર બાંધકામમાં વપરાતી હતી રાખીનીકમાં આને “મૂસાનો હાથ” ઓ કહેવાય છે. આ હાથ 20-5/8 અથવા (54.26 c.m.) અથવા પાંચ વેંત ટૂંકા ક્યુબીટની સરખામણીમાં જે ચાર વેંત પહોળાઈ જેટલું હોય છે.

હઝકિયેલ દ્વારા વર્ણિત મંદિરનું પુનઃ નિર્માણ



0 500

0 50



બહારના મેદાનનો પૂર્વી દ્વાર

દરવાજાથી સામેના દરવાજા સુધી 25 હાથ હતું. 14ને પછી, તેણે બહારના થાંભલેથી માંડીને દરવાજા પાસેના

બીજા થાંભલા સુધી માપ લીધું અને તે 60 હાથ હતું. 15પરસાળની કુલ લંબાઈ પ્રવેશદ્વારથી ઓસરીના અંદરના છેડા સુધી, 50 હાથ હતી. 16પરસાળની બંને તરફથી તથા રક્ક ઓરડીની પરસાળ તરફની બારીઓ સાંકડી થતી જતી હતી. પ્રવેશભાગ તરફની પરસાળ તથા ઓસરીની ભીંતોમાં પણ આ જ પ્રમાણે બારીઓ હતી. અને એ ઓસરી તરફની ભીંતો ઉપર તાડના વૃક્ષો કોતરેલા હતાં.

બહારનું મેદાન

17ત્યારબાદ તે માણસ મને દરવાજામાં થઈને મંદિરની ફરતે આવેલાં બહારના ચોકમાં લઈ ગયો. તેની બહારની ભીંતને અડીને ત્રીસ ઓરડીઓ બાંધેલી હતી અને તેની સામેની જગ્યા ફરસબંદીવાળી હતી. 18એ ફરસબંદી આખા ચોકની ફરતે કરેલી હતી. અંદરના ચોક કરતાં આ બહારનો ચોક થોડો નીચો હતો. 19થોડે ઊંચે એક દરવાજો હતો, તેમાંથી અંદરના ઓરડામાં જવાતું હતું. પેલા માણસે બે દરવાજા વચ્ચેનું અંતર માપ્યું તો તે 100 હાથ હતું. ઉત્તર અને પૂર્વ દિશાનું માપ સરખું હતું.

20ત્યારબાદ તે માણસે બહારના ચોકમાં જવાનો ઉત્તર તરફનો દરવાજો માપ્યો. 21આ દરવાજામાં પણ દરેક બાજુએ ત્રણ રક્ક ઓરડીઓ હતી, આ દરવાજાની રક્ક ઓરડીઓના, તેમની વચ્ચેની ભીંતના અને પરસાળના માપ પૂર્વ તરફના દરવાજાના માપ પ્રમાણે જ હતાં, દરવાજાની લંબાઈ 50 હાથ હતી, બંને તરફની રક્ક ઓરડીઓની છત વચ્ચેની પહોળાઈ 25 હાથ હતી. 22આ દરવાજામાં ત્રણ બારીઓ, ઓસરી અને તાડવૃક્ષની કોતરણીના પૂર્વના દરવાજાની જેમ હતાં. સાત પગથિયાં ચડીને આ દરવાજામાં પહોંચાતું હતું. 23પૂર્વના દરવાજાની જેમ જ ઉત્તરના દરવાજા સામે અંદરના ચોકમાં જવાનો એક દરવાજો હતો. આ બે દરવાજાઓ વચ્ચેનું અંતર 100 હાથ હતું.

24પછી તે માણસ મને દક્ષિણના દરવાજે લઈ ગયો, તેણે તેના માપ લીધાં અને તે પણ ઉપર પ્રમાણે પૂર્વના અને ઉત્તરના દરવાજાઓના માપ જેટલા જ હતાં. 25બીજા દરવાજાઓની માફક આ દરવાજાની ઓરડીઓને પણ બારીઓ હતી. એ દરવાજો એકંદરે 50 હાથ લાંબો અને 25 હાથ પહોળો હતો. 26સાત પગથિયાં ચડીને એ દરવાજે પહોંચાતું હતું, અને એનો મોટો ખંડ પણ ચોકની સામે જ આવેલો હતો. ઓસરીમાં પડતી ભીંતો ઉપર તાડનાં વૃક્ષો કોતરેલાં હતાં. 27અહીં પણ અંદરના ચોકમાં જવા માટે એક દરવાજો હતો. પેલા માણસે આ બીજા દરવાજા સુધીનું અંતર માપ્યું તો તે 100 હાથ થયું.

અંદરનું મેદાન

28ત્યારબાદ તે માણસ મને દક્ષિણના દરવાજામાં થઈને અંદરના ચોકમાં લઈ ગયો. તેણે તે દરવાજો માપ્યો તો તે

બીજા દરવાજા જેટલો જ થયો. તેની રક્ક ઓરડીઓ, થાંભલા, પરસાળ અને ઓસરીના માપ બીજા દરવાજાઓ જેટલાં જ હતાં. 29આ દરવાજાની રક્ક ઓરડીઓને તથા દરવાજાની પરસાળમાં પણ બારીઓ હતી. બીજા દરવાજાની જેમ આ દરવાજાની પણ લંબાઈ 50 હાથ અને પહોળાઈ 25 હાથ હતી. 30ચોગરદમ પરસાળ હતી. દરેક 25 હાથ લાંબી અને 5 હાથ પહોળી. 31માત્ર એક તફાવત હતો કે તેના પ્રવેશદ્વાર સુધી પહોંચવા સાતને બદલે આઠ પગથિયાં હતાં, તેના થાંભલાં પર પણ બીજા થાંભલાની જેમ જ તાડવૃક્ષની કોતરણી હતી.

32પછી તે મને અંદરના ચોકમાં પૂર્વ તરફ લાવ્યો; તેણે તે દરવાજો માપ્યો; તે ઉપરના માપ પ્રમાણે થયો. 33તેની રક્ક ઓરડીઓ, મોટો ખંડ અને એની ભીંતો તથા બીજા દરવાજાના માપ જેટલાં જ હતાં. આ દરવાજાની ઓરડીઓને પણ બારીઓ હતી. એ દરવાજાની કુલ લંબાઈ 50 હાથ અને પહોળાઈ 25 હાથ હતી. 34મોટો ખંડ બહારના ચોકની સામે આવેલો હતો. રસ્તાની બંને બાજુની ભીંતો ઉપર તાડના વૃક્ષો કોતરેલા હતા. આઠ પગથિયાં ચડીને એ દરવાજે પહોંચાતું હતું.

35પછી તે માણસ મને અંદરના ચોકમાં જવા માટેના ઉત્તર તરફના દરવાજે લઈ ગયો. તેણે તેના માપ લીધાં તેના માપ પણ બીજા દરવાજાઓ પ્રમાણે જ હતાં. 36તેની રક્ક ઓરડીઓ, થાંભલાં, પરસાળ, અને ઓસરી તથા બારીના માપ બીજા દરવાજાઓ પ્રમાણે જ હતાં. આ દરવાજાની પણ લંબાઈ 50 હાથ અને પહોળાઈ 25 હાથ હતી. 37તેની પરસાળ બહારના ચોકની સામે હતી અને તેની બંને તરફની ભીંતો ઉપર તાડવૃક્ષની કોતરણી હતી. દરવાજે પહોંચવા માટે આઠ પગથિયાં હતાં.

બલિઓનો ઓરડો

38બહારના ચોકમાં અંદરના દરવાજાને અડીને એક નાની ઓરડી હતી જેમાં થઈને ઓસરીમાં જવાતું હતું. અહીં દહનાર્પણ માટેના પશુઓના શબોને ધોવામાં આવતા હતાં, 39મોટાં ખંડમાં ચાર મેજ હતાં—દરેક બાજુએ બબ્બે એની ઉપર દહનાર્પણમાં કે પ્રાયશ્ચિતમાં અથવા દોષપ્રક્ષાલનના બલિના પશુઓને વધેરવામાં આવતાં. 40ખંડની બહાર પણ ચાર મેજ હતાં—ઉત્તરના દરવાજાની બંને બાજુએ બબ્બે. 41આમ ખંડની અંદર ચાર મેજ હતાં અને બહાર ચાર મેજ હતાં. એટલે કુલ આઠ મેજ હતાં. જેના ઉપર પશુઓને વધેરવામાં આવતાં. 42ત્યાં બીજી ચાર પથ્થરની મેજ હતી. તે પર વધ કરવા માટેના છરા હતા. દરેક મેજ દોઢ હાથ લાંબી, દોઢ હાથ પહોળી અને એક હાથ ઊંચી હતી. 43પરસાળની ભીંતે એક વેંત લાંબી આંકડીઓ લગાડેલી હતી અને મેજ પર અર્પણ માટેનું માંસ હતું.

યાજકોનાં ઓરડા

44પછી પેલો માણસ મને અંદરના ચોકમાં લઈ ગયો. ત્યાં ઉત્તરના દરવાજાને અડીને એક ખાસ ઓરડો હતો.

જેનું મોઢું દક્ષિણ તરફ હતું. એવો જ એક ઓરડો દક્ષિણના દરવાજા અડીને હતો. અને તેનું મોઢું ઉત્તર તરફ હતું. 45પેલા માણસે મને કહ્યું, “ઉત્તરના દરવાજા પાસેની ઓરડી મંદિરમાં સેવા કરનાર યાજકો માટે છે. 46અને દક્ષિણના દરવાજાની ઓરડી વેદીની સંભાળ રાખનાર યાજકો માટે છે તેઓ સાદોકના વંશજો છે. લેવીઓમાંથી માત્ર તેઓ જ યહોવાની સેવા કરવા પાસે જઈ શકે છે.”

47પછી પેલા માણસે આગળના અંદરના ચોકને માપ્યો. તો તે 100 હાથ લાંબો અને 100 હાથ પહોળો હતો. વેદી મંદિરની સામે ચોકમાં હતી.

મંદિરનો પ્રવેશ- કક્ષ

48ત્યારપછી તે મને મંદિરના પ્રવેશદ્વારની પરસાળમાં લઈ ગયો. તેણે એ પરસાળ માપી તો તે 5 હાથ લાંબી અને 5 હાથ પહોળી હતી. દરેક બાજુના દરવાજા 3 હાથ પહોળા હતાં. 49ઓસરીની લંબાઈ 20 હાથ અને પહોળાઈ 12 હાથ હતી. ત્યાં દસ પગથિયાં ચઢીને જવાતું હતું. એના પ્રવેશદ્વારની બંને બાજુએ એક એક થાંભલો હતો.

પરમપવિત્ર મંદિર

41 પછી તે મને પવિત્રસ્થાને લઈ આવ્યો અને તેના પ્રવેશદ્વારની બારસાખનું માપ લીધું તો તે દરેક બાજુએ 6 હાથ ઊંડી હતી. 2અને પહોળાઈ 10 હાથ હતી. પ્રવેશદ્વારની બંને બાજુએ ભીતો પાંચ પાંચ હાથ જાડી હતી. પવિત્ર સ્થાનની જ્યારે તેણે લંબાઈ માપી તો તે 40 હાથ હતી અને પહોળાઈ 20 હાથ હતી.

મંદિરનું પરમ પવિત્રસ્થાન

3પછી તે પવિત્રસ્થાનની પાછળના અંદરના ભાગમાં એટલે પરમપવિત્ર મંદિરમાં ગયો. તેણે પ્રવેશ આગળના સ્તંભો માપ્યા. તે દરેક 2 હાથ પહોળા હતા. તેનો પ્રવેશ 6 હાથ પહોળો હતો અને તેની બંને તરફની ભીતો 7 હાથ પહોળી હતી. 4પછી તેણે પરમપવિત્ર સ્થાનનો ઓરડો માપ્યો તો તે 2 હાથ પહોળો અને 20 હાથ લાંબો હતો. પછી તેણે મને કહ્યું, “આ અતિ પવિત્ર સ્થાન છે.”

મંદિરની ચારેબાજુના બીજા ઓરડા

5પછી તેણે મંદિરની બહારની ભીતની જાડાઈ માપી તો તે 6 હાથ પહોળી હતી. અને સમગ્ર મંદિરમાં નાની ઓરડીઓ 4 હાથ પહોળી હતી. અને તેની બાજુની ઓરડી બાર ઈંચ પહોળી હતી (મંદિરની આજુબાજુ). 6એ ઓરડીઓ એક ઉપર એક આવેલી હતી. ત્રણ માળ મળીને કુલ 30 હતી. મંદિરની ભીતની જાડાઈ દરેક માળે ઓછી થતી જતી હતી એટલે દરેક માળે એ ભીતમાં ખાંચો રહેતો હતો. તેથી ઓરડીઓ મંદિરની ભીતમાં કાણાં પાડ્યા વગર એ ખાંચાને ટેકે રહી શકતી હતી. 7આ ઓરડીઓને લીધે મંદિરની બહારની બાજુએથી ભીતો તળિયાથી તે મથાળા સુધી સરખી

જાડાઈની લાગતી હતી. મંદિરની ફરતે બાંધેલી ઓરડીઓની બહારની બાજુએ દાદરો હતો. તેથી નીચેના માળથી વચલા અને ઉપલા માળે જઈ શકાતું હતું.

8મેં જોયું કે મંદિર ઊંચા ઓટલા પર બાંધેલું હતું. ઓરડીઓનો પાયો ઓટલા સાથે સમતલ હતો. ઓટલાની ઊંચાઈ 6 હાથ હતી. 9આ ઓરડીઓની બહારની ભીત 5 હાથ જાડી હતી. 10આ ઓરડીઓની અને યાજકોની ઓરડીઓ વચ્ચે મંદિરની ચારેબાજુ 20 હાથનું અંતર હતું. તે ફાજલ જગ્યા કહેવાતી હતી. 11ઓરડીઓમાં પ્રવેશવા માટે ફાજલ જગ્યામાંથી એક ઉત્તર તરફ અને બીજો દક્ષિણ તરફ એમ બે પ્રવેશ હતા. ફાજલ જગ્યા સાથે જોડાતા આ બંને પ્રવેશની પહોળાઈ પાંચ પાંચ હાથ હતી.

12મંદિર પાછળની ખુલ્લી જગ્યાની પશ્ચિમ બાજુએ એક મકાન હતું. તે 70 હાથ પહોળું અને 90 હાથ લાંબું હતું. તેની ચારે બાજુની ભીતો 5 હાથ જાડી હતી. 13તે માણસે મંદિરની બહારની બાજુનું માપ લીધું તો તે 100 હાથ લાંબું હતું. અને ખુલ્લી જગ્યા, મકાન અને તેની ભીતો કુલ મળીને 100 હાથ થતા હતા. મંદિરની પછી તથા ચોકમાં થઈને પશ્ચિમ છેડાના મકાન સુધીનું અંતર 100 હાથ હતું. 14મંદિરના આગલા ભાગની લંબાઈ બંને બાજુની ખુલ્લી જગ્યા સહિત 100 હાથ હતી.

15તેણે પવિત્રસ્થાન પશ્ચિમે આવેલું મકાનનું અને તેની બંને બાજુની ભીતોનું માપ લીધું તો તે 100 હાથ હતું.

16મંદિરનો પ્રવેશખંડ, મંડપ અને ગર્ભગૃહને બધે જ ભોંયતળિયાથી તે બારીઓ સુધી લાકડાની તક્તીઓ જડેલી હતી. એ બારીઓ ઢાંકી દઈ શકાય એમ હતું. 17મંડપની ભીતો ઉપર બારણાના મથાળા સુધી તાડના વૃક્ષો અને કરૂબો કોતરેલા હતાં: 18પહેલાં એક તાડનું વૃક્ષ અને પછી એક કરૂબ એ કમમાં આખા મંડપની ફરતે કોતરેલું હતું. દરેક કરૂબને બે મોઢાં હતાં. 19માણસનું મોઢું એક બાજુના તાડવૃક્ષ તરફ હતું અને સિંહનું મોઢું બીજી બાજુના તાડવૃક્ષ તરફ હતું. આખી ભીત ઉપર આ પ્રમાણે કોતરેલું હતું. 20ભોંયતળિયાથી તે બારણાના મથાળા સુધી કરૂબો તથા ખજૂરીઓ ની કોતરણી કરેલી હતી.

21પવિત્રસ્થાનના બારણાં આગળની બારસાખો ચોરસ હતી. અને તે જ પ્રમાણે પરમપવિત્ર સ્થાનના બારણાની બારસાખો પણ ચોરસ હતી. 22પરમપવિત્ર સ્થાનમાં લાકડાની વેદી હતી તે 3 હાથ ઊંચી અને 2 હાથ પહોળી હતી, તેના ખૂણા, પાયા, તથા બાજુઓ લાકડાના બનેલા હતા. તેણે મને કહ્યું કે, “આ યહોવાની સન્મુખ રહેનારી મેજ છે.”

23મંદિરને તથા પરમપવિત્ર સ્થાનને બે બારણાં હતાં. 24પ્રત્યેક બારણાને બે કમાડ હતાં, બે ફરતાં કમાડ હતાં; એક બારણાને બે કમાડ, ને બીજા બારણાને પણ બે. 25ભીતની જેમ મંદિરના બારણાં પર પણ તાડવૃક્ષ અને કરૂબોની કોતરણી હતી. ઓસરીના બારણા બહાર લાકડાનું એક છાપરું હતું. 26એ ઓસરીની બંને બાજુએ ભીતોમાં બારીઓ હતી અને

બંને તરફ તાડવૃક્ષની કોતરણી હતી. મંદિરની બાજુની ઓરડીઓ પર પણ છજા હતાં.

યાજકોનાં ઓરડા

42 પછી પેલો માણસ મને બહારના ચોકમાં લઈ ગયો અને ત્યાંથી તે મને ઉત્તરી દરવાજેથી લઈ ગયો અને ઉત્તરી બાજુના મકાન તરફની બહારના પ્રાંગણની સામેના ઓરડાઓમાં લઈ આવ્યો. 2ઉત્તરી દરવાજા પાસેના મકાનની પહોળાઈ 50 હાથ અને લંબાઈ 100 હાથ હતી. 3આ ઈમારતની એક બાજુ, મંદિરની ફરતે 20 હાથની ખુલ્લી જગ્યા તરફ પડતી હતી અને બીજી બાજુ બહારના પ્રાંગણની ફરસબંદી તરફ પડતી હતી, એને ત્રણ માળ હતાં અને દરેક માળ નીચેના માળ કરતાં થોડો અંદર લીધેલો હતો. 4આ ઈમારતની ઉત્તર બાજુએ 10 હાથ પહોળી અને 100 હાથ લાંબી પરસાળ હતી. મકાનના બારણાં ઉત્તરની બાજુએ પરસાળ તરફ હતાં. 5ઉપલાં માળની ઓરડીઓ વચલા માળની અને ભોંયતળિયાની ઓરડીઓ કરતાં સાંકડી હતી, કારણ, ઓસરીને લીધે જગ્યા કપાઈ જતી હતી. 6આ ઓસરીઓને ચોકમાંના બીજા મકાનોની જેમ થાંભલાનો ટેકો ન હતો.

7એ ઓરડીઓની સમાંતર બહારના ચોક તરફ 50 હાથ એક ભીત હતી. 8બહારના ચોક તરફ આવેલ ઓરડીની હારની લંબાઈ 50 હાથ હતી, અને મંદિર તરફ આવેલ ઓરડીઓની હારની લંબાઈ 100 હાથ હતી. 9બહારના ચોકમાંથી આ ઓરડીઓમાં પ્રવેશતા એમની નીચે થઈને પૂર્વ બાજુએ પ્રવેશવાનું હતું. 10મંદિરની પૂર્વ તરફ આવેલી ઈમારતની દક્ષિણ બાજુએ પણ ઉત્તરના જેવી જ એક બીજી ઈમારત હતી.

11એની ઓરડીઓ આગળ ઉત્તર બાજુની ઈમારત માફક જ એક પરસાળ હતી. એનું માપ, એની રચના અને એનાં બારણાં ઉત્તર બાજુની ઈમારત જેવા જ હતાં. 12એ ઈમારતની દક્ષિણ બાજુએ પૂર્વને છેડે જ્યાંથી ભીંત શરૂ થતી હતી ત્યાં બહારના ચોકમાં જવાનું બારણું હતું.

13પેલા માણસે મને કહ્યું, "આ બંને ઈમારતો પવિત્ર છે, એમાં યહોવાની સેવા કરનાર યાજકો પરમપવિત્ર અર્પણો ખાય છે એટલેકે યાજકો એમાં ખાધાર્પણો, પાપાર્થાર્પણો અને દોષાર્થાર્પણો મૂકે છે. 14મંદિરમાં એક વાર પ્રવેશ્યા પછી યાજકોએ બહારના ચોકમાં જવું હોય તો તેમના વસ્ત્રો ઉતારી આ ઓરડીઓમાં મૂકવાના, કારણ કે તે વસ્ત્રો પવિત્ર છે લોકો પ્રવેશી શકે એ જગ્યાએ તેઓ જાય ત્યારે તેઓએ બીજા વસ્ત્રો પહેરવાં."

મંદિરનાં બહારનો ભાગ

15જ્યારે તેણે મંદિરની અંદરના ભાગનું માપ લેવાનું પૂરૂ કર્યું ત્યારે તે મને પૂર્વના દરવાજામાંથી બહાર લઈ ગયો અને પછી ચારે બાજુનું માપ લેવા લાગ્યો. 16તેણે માપદંડ લીધો અને પૂર્વ બાજુ માપી; તે 500 હાથ હતી. 17તેણે

માપદંડથી ઉત્તર બાજુ માપી; તે 500 હાથ હતી. 18તેણે માપદંડથી દક્ષિણ બાજુ માપી; તે 500 હાથ હતી. 19તેણે માપદંડથી પશ્ચિમ બાજુ માપી; તે 500 હાથ હતી. 20આમ તેણે ચારેબાજુનો વિસ્તાર માપ્યો. એ ભીતથી ઘેરાયેલો ભાગ ચોરસ હતો અને તેની દરેક બાજુ 500 હાથ લાંબી હતી. ભીંત મંદિરના પવિત્ર વિસ્તારને બાકીના વિસ્તારથી જુદી પાડતી હતી.

યહોવાનો મંદિરમાં પુનઃપ્રવેશ

43 પછી પેલો માણસ મને પૂર્વ તરફના દરવાજે લાવ્યો, 2એકાએક ઈસ્રાએલના દેવનો મહિમા પૂર્વ તરફથી દેખાયો, તેમના આગમનનો અવાજ ધસમસતા પાણીના ઘુઘવાટ જેવો હતો અને ભૂમિ દેવના મહિમાથી પ્રકાશતી હતી. 3જે સંદર્શન પ્રથમ મને કબાર નદીને કિનારે થયું હતું અને ફરીથી તે યરૂશાલેમ નગરનો નાશ કરવાને આવ્યા ત્યારે થયું હતું તેના જેવું જ આ સંદર્શન પણ હતું. હું ભૂમિ પર તેમની આગળ ઊઠ્યો પડ્યો. 4યહોવાનો મહિમા પૂર્વના દરવાજેથી મંદિરમાં આવ્યો.

5પછી આત્માએ મને ઊંચક્યો અને અંદરના ચોકમાં લઈ ગયો, અને જ્યાં મેં જોયું તો મંદિર યહોવાના ગૌરવથી ભરાઈ ગયું હતું. 6મેં સાંભળ્યું કે મારી સાથે કોઈ મંદિરની અંદરથી વાત કરી રહ્યું હતું. જ્યારે તે માણસ મારી બાજુમાં ઊભો હતો. 7તેમણે મને કહ્યું: "હે મનુષ્યના પુત્ર, આ મારું સિંહાસન અને પાદપીઠ છે. અહીં હું ઈસ્રાએલીઓ વચ્ચે અનંતકાળ સુધી રહીશ. ઈસ્રાએલના લોકો કે તેમના રાજાઓ હવે પછી કદી બીજા દેવોની પૂજા કરીને કે તેમના રાજાઓના મૃતદેહો દ્વારા મારા પવિત્ર નામને બદ્દો લગાડશે નહીં 8તેઓએ મારા મંદિરની ભીંતની નજીક જ મૂર્તિના મંદિરો બાંધ્યા અને મૂર્તિઓની પૂજા કરી. તેઓએ આ પ્રકારની દુષ્ટતાથી મારા પવિત્ર નામને કલંકિત કર્યું. તેથી મેં તેઓને મારા ક્રોધમાં ભસ્મ કરી નાખ્યાં. 9હવે એ લોકોએ બીજા દેવોની પૂજા કરવાનું છોડી દેવું જોઈએ અને તેમના રાજાઓનાં મૃતદેહોને મારાથી દૂર હટાવી દેવા જોઈએ. જો તેઓ એ પ્રમાણે કરશે તો હું તેમની વચ્ચે સદાકાળ વસીશ.

10"ઓ મનુષ્યના પુત્ર, તું ઈસ્રાએલીઓને આ મંદિર બતાવ જેથી તેઓ એના નકશાનો અભ્યાસ કરે, અને પોતાનાં પાપી કૃત્યો માટે શરમાય, 11જો તેઓ પોતાનાં કૃત્યો માટે શરમાતા હોય તો તું તેમને મંદિરનો નકશો સમજાવજે; એની યોજના, એના દાખલ થવાના અને બહાર નીકળવાના માર્ગો, એનો ઘાટ, એમાં બધું કેવી રીતે ગોઠવેલું છે તે, અને એનાં બધાં નિયમો અને ધારાધોરણો, આ બધું તું તેમને માટે લખી લે, જેથી તેઓ જોઈ શકે કે બધું કેવી રીતે ગોઠવેલું છે અને બધા નિયમોનું પાલન કરી શકે. 12આ મંદિરનો નિયમ છે: પર્વતના શિખર ઉપર જ્યાં મંદિર બાંધવામાં આવ્યું છે ત્યાં મંદિરની આસપાસનો સમગ્ર વિસ્તાર પરમપવિત્ર છે. મંદિરનો આ નિયમ છે.

વેદી

13“પહોલાં વપરાયેલા માપને ધોરણે તો વેદીનું માપ આ પ્રમાણે છે: વેદીના પાયાની ચારેબાજુ એક હાથ ઊંડી અને એક હાથ પહોળી બાળ હતી. એની બહારની બાજુએ એક વેંત પહોળી કોર હતી. 14વેદીનો સૌથી નીચેનો ભાગ 2 હાથ ઊંચો હતો. એ પછીનો ભાગ એના કરતાં 1 હાથ અંદર લીધેલો હતો અને તે 4 હાથ ઊંચો હતો એ પછીનો ભાગ પણ 2 હાથ અંદર લીધેલો હતો. 15વેદીનું મથાળું જેના ઉપર પ્રાણીઓનો બલિ હોમવામાં આવતા હતા તે 4 હાથ ઊંચું હતું. એના ચાર ટોચકાં બાકીના ભાગ કરતાં ઊંચા હતાં. 16વેદીના મથાળાની લંબાઈ 12 હાથ અને પહોળાઈ 12 હાથ એટલે સમચોરસ હતી. 17વચલો ભાગ પણ સમચોરસ હતો. તેની દરેક બાજુ 14 હાથની હતી. તેને દોઢ હાથ પહોળી, ફરતી ધાર હતી તેની બાળ ચોતરફ એક હાથ પહોળી હતી. વેદીના પગથિયાં પૂર્વ બાજુએ આવેલાં હતાં.”

18યહોવા મારા માલિકે મને કહ્યું, “ઓ મનુષ્યના પુત્ર, ‘હું તને કહું તે ધ્યાનથી સાંભળ, વેદી જ્યારે બંધાઈ રહે ત્યારે એના ઉપર બલિ હોમીને અને બલિના પશુઓનું લોહી છાંટીને તારે એને સમર્પિત કરવી.”

19યહોવા મારા માલિક કહે છે, “લેવી કુળના સાદોક કુટુંબના યાજકો મારી હજૂરમાં સેવા માટે પાસે આવે છે. પ્રાયશ્ચિત બલિ તરીકે ચડાવવા તેમને એક વાછરડો આપવો. 20તારે એનું થોડું લોહી લઈને વેદીના મથાળાના ચારે શિંગડાને અને વેદીના વચલા ભાગના ચારે ખૂણાને અને ફરતી કોરને લગાડવું. આ રીતે તારે વેદીની શુદ્ધિ કરવી અને તેને બલિદાન મેળવવા તૈયાર કરવી. 21ત્યારપછી પાપાર્થાપણનો બળદ લઈને અને તેને મંદિરની બહારને માટે નક્કી કરેલી જગ્યાએ સળગાવી દેવો.

22“બીજે દિવસે તમારે ખોડખાંપણ વગરનો બકરો પાપાર્થાપણબલિ તરીકે ધરાવવો અને તેના વડે વાછરડાથી શુદ્ધ કરી હતી તેમ વેદીને શુદ્ધ કરવી. 23વેદીને પૂરેપૂરી શુદ્ધ કરી રહ્યા પછી તમારે એક ખોડખાંપણ વગરનો વાછરડો અને ખોડખાંપણ વગરનો મેઢો લઈને અર્પણ કરવા. 24તેઓને યહોવા સમક્ષ રજૂ કરવા અને યાજકોએ તેમના ઉપર મીઠું ભભરાવવું અને તેમને યહોવાના દહનાર્પણ તરીકે અર્પણ કરવા. 25સાત દિવસ સુધી દરરોજ તમારે ખોડખાંપણ વિનાનો એક જુવાન બકરો પાપાર્થાપણબલિ તરીકે બલિદાન કરવો વળી ખોડખાંપણ વિનાનું એક વાછરડું અને એક ઘેટો અર્પણ કરવા.

26સાત દિવસ સુધી બલિદાનો માટે વેદી તૈયાર કરવી અને તેને શુદ્ધ કરી સેવા કરાવવા સમર્પિત કરવી. 27સાત દિવસ પછી આઠમા દિવસથી દરરોજ યાજકો વેદી પર લોકોના દહનાર્પણો અને આભારસ્તુતિનાં અર્પણો બલિદાન કરે અને હું તેમનો સ્વીકાર કરીશ.” એમ યહોવા મારા માલિક કહે છે.

બહારનો દરવાજો

44 તે માણસ મને પાછો મંદિરની પૂર્વ બાજુએ આવેલા બહારના દરવાજા આગળ લઈ આવ્યો. એ દરવાજો બંધ હતો. 2યહોવાએ મને કહ્યું, “આ દરવાજો બંધ રાખવામાં આવશે. એને કદી ઉઘાડવો નહીં. કોઈ માણસે એમાં થઈને દાખલ ન થવું, કારણ, ઈસ્રાએલના દેવ યહોવા એમાં થઈને દાખલ થયેલા છે, એને બંધજ રાખવો. 3રાજકુમાર અને કેવળ રાજકુમાર જ ત્યાં બેસીને યહોવા સમક્ષ ભોજન લઈ શકે, તેણે ઓસરીને માર્ગે જ અંદર આવવું અને બહાર જવું.”

મંદિરની પવિત્રતા

4પછી તે માણસ ઉત્તરના દરવાજેથી મંદિરની સામે આવ્યો. મેં જોયું તો યહોવાના ગૌરવથી મંદિર ભરાઈ ગયું હતું. હું ભૂમિ પર ઊંધો પડ્યો. 5યહોવાએ મને કહ્યું, “ઓ મનુષ્યના પુત્ર, તું જે કઈ જુએ ને સાંભળે છે ત્યાં ધ્યાન કેન્દ્રીત કર હું તને યહોવાના મંદિરના નિયમો અને ધારાધોરણો કહું છું. મંદિરના પ્રવેશદ્વાર અને પવિત્ર સ્થાનના બધા બહાર નીકળવાના સ્થાનની ઉપર ખાસ ધ્યાન આપ. બ્લને આ બંડખોર ઈસ્રાએલી લોકોને કહે કે ‘યહોવા મારા માલિક કહે છે: હે ઈસ્રાએલ, તમે ઘણા ધિક્કારપાત્ર કૃત્યો કર્યા છે: 7મને રોટલી ભેદ અને રક્ત અર્પણ કરતી વખતે તમે વિદેશીઓને, જેઓ હૃદયમાં અને શરીરમાં બેસુન્નત છે, એવા લોકોને મારા પવિત્રસ્થાનમાં લઈ આવ્યા છો. આમ કરીને તમે મંદિરને અશુદ્ધ કર્યું છે અને મારા કારારનો ભંગ કર્યો છે અને તમારા બીજા સર્વ પાપોની સાથે આ પાપનો વધારો કર્યો છે. 8મારા મંદિરમાં જાતે ઉપાસના કરવાને બદલે તમે એ માણસોને એ કામ સોંપી દીધું છે.”

9યહોવા મારા માલિક કહે છે: “હૃદય અને શરીરમાં બેસુન્નત એવા કોઈપણ વિદેશીઓને ને ઈસ્રાએલીઓ ભેગો વસવાટ કરતા વિદેશીઓ સુદ્ધાને મારાં મંદિરમાં પ્રવેશ કરવાનો નથી. 10જ્યારે ઈસ્રાએલીઓ દેવથી દૂર જઈને મૂર્તિઓ પાછળ ભટકી ગયા ત્યારે લેવીઓએ પણ મારો ત્યાગ કર્યો. તેઓને તેમની બેવફાઈ માટે શિક્ષા થવી જ જોઈએ. 11તો પણ તેઓ દરવાજાઓની ચોકી કરી શકે અને મંદિરના પરચુરણ કામો કરે. તેઓ દહનાર્પણ માટે લાવવા પ્રાણીઓનો વધ કરી શકે અને લોકોની સહાય કરવા હાજરી આપી શકે. 12પણ તેઓએ ઈસ્રાએલના લોકો તરફથી મૂર્તિની પૂજા કરી હતી અને એમ કરીને લોકોને પાપમાં નાખ્યાં હતાં તેથી હું, યહોવા મારા માલિક, પ્રતિજ્ઞાપૂર્વક કહું છું કે, ‘તેમણે તેમનાં પાપોની સજા ભોગવવી પડશે.”

13“તેઓ યાજકો તરીકે મારી સમક્ષ આવીને મારી સેવા નહીં કરી શકે, તેઓ મારી પવિત્ર વસ્તુઓની પાસે કે ગર્ભગૃહમાં નહીં આવી શકે. તેમણે કરેલાં ધૃષ્ટાપાત્ર કૃત્યોની આ સજા છે. 14તેઓ મંદિરની કાળજી રાખનારા, પરચુરણ કામો કરનારા અને લોકોને મદદ કરનારા થશે.

15“લેવી વંશના સાદોકના કુળના યાજકોએ ઈસ્રાએલીઓ જ્યારે મારાથી વિમુખ થઈ ગયા હતા ત્યારે પણ મંદિરમાં

મારી સેવા કરવાનું ચાલું રાખ્યું હતું એટલે તેઓ જ મારી સેવા કરવા માટે મારી પાસે આવી શકશે. તેઓ ચરબી અને લોહી ધરાવવા માટે મારી સમક્ષ ઊભા રહી શકશે.” આ યહોવા મારા માલિક બોલે છે. 16”તેઓ મંદિરમાં દાખલ થઈ મારી વેદી પાસે આવી મારી સમક્ષ ઊભા રહી શકશે.” આ યહોવા મારા માલિક બોલે છે. 17”તેઓ જ્યારે મંદિરના અંદરના ચોકમાં પ્રવેશ ત્યારે માત્ર શણનાં વસ્ત્રો જ ધારણ કરે. મંદિરના અંદરના ચોકમાં અથવા મંદિરમાં સેવા કરતી વખતે ઊનના વસ્ત્રો પહેરે નહીં. 18તેઓએ માથે શણની પાઘડી પહેરવી અને શણની ઈજાર પહેરવાં. જે વસ્ત્રો પહેરવાથી પરસેવો થાય તેવાં વસ્ત્રો તેમણે પહેરવાં નહીં. 19મારી ઉપાસના પૂરી કરીને તેઓ બહારના ચોકમાં લોકો પાસે જાય ત્યારે તેમણે ઉપાસના કરતી વખતે પહેરેલાં વસ્ત્રો ઊતારીને તેમને માટે ઠરાવેલી ઓરડીમાં મૂકી દેવા અને બીજા વસ્ત્રો પહેરવાં, જેથી એમનાં પવિત્ર વસ્ત્રો દ્વારા લોકોમાં પવિત્રતા ફેલાય નહીં

20”તેમણે માથે મુંડન પણ ન કરાવવું તેમ વાળ લાંબા વધવા પણ ન દેવા. તેમણે ટૂંકા વાળ રાખવા. 21મંદિરના અંદરના ચોકમાં પ્રવેશતા પહેલાં કોઈ પણ યાજકે દ્રાક્ષારસ પીવો નહીં. 22તે છૂટાછેડા લીધેલી સ્ત્રી કે વિધવા સાથે લગ્ન કરી શકે નહીં. કેવળ ઈસ્રાએલી કુમારીકા સાથે અથવા યાજકની વિધવા સાથે લગ્ન કરી શકે.

23”યાજકોએ મારા લોકોને પવિત્ર અને અપવિત્ર વચ્ચેનો ભેદ સમજાવવો અને તેમણે શુદ્ધ શું અને અશુદ્ધ શું તે સમજાવવું. 24જ્યારે કોઈ ઝઘડો ઊભો થાય ત્યારે તેમણે મારા કાયદા અનુસાર ન્યાય ચૂકવવો. તેમણે મારાં ધારાધોરણો મુજબ બધા તહેવારો ઉજવવા અને વિશ્રામવારની પવિત્રતા જાળવી પાળવો, અને તે માટે કાળજી રાખવી. 25યાજકો પોતાના પિતા, માતા, બાળક, ભાઈ અથવા કુવારી બહેનના અપવાદ સિવાય બીજી કોઈ પણ વ્યક્તિના મૃતદેહ પાસે જાય નહીં અને પોતાને અશુદ્ધ કરે નહીં. 26શુદ્ધિ પછી તેમણે સાત દિવસ જવા દેવા. પછી જ તે મંદિરમાં પોતાની સેવા ફરીથી બજાવી શકે. 27અને ત્યારપછી અંદરના ચોકમાં જઈ પાપાર્થાપણ ચડાવવો, જેથી તેઓ ફરી મંદિરમાં ઉપાસના કરી શકે.” આ યહોવા મારા માલિક બોલે છે.

28”તેમને ભાગે ઈસ્રાએલમાં કોઈ વારસાગત મિલકત આવેલી નથી. હું જ તેમની મિલકત છું, વારસો છું અને તે તેઓને માટે પૂરતું છે. 29અન-બલિ, પાપાર્થાપણ અને દોષપ્રક્ષાલનના બલિ એ જ તેમનો ખોરાક છે, અને ઈસ્રાએલમાં મને અર્પણ કરેલું સર્વ કઈ તેમને મળશે. 30પહેલી ઊપજનો ઉત્તમ ભાગ અને મને ધરાવેલી તમામ વસ્તુઓ યાજકને મળે. અને જ્યારે તમે નવા અનાજની રોટલી બનાવો ત્યારે તમારે પહેલી રોટલી યાજકને અર્પવી, જેથી તમારા ઘર ઉપર આશીર્વાદ ઊતરે. 31યાજકોએ કદી પણ કુદરતી રીતે મૃત્યુ પામેલા અથવા હિંસક પ્રાણીનો શિકાર બની મૃત્યુ પામેલા કોઈ પણ પશુ કે પંખીનું માંસ ખાવાનું નથી.

પવિત્ર કામ માટે ભૂમિનાં ભાગલા

45”જ્યારે તમે ચિઠ્ઠી નાખીને વંશો વચ્ચે જમીનની વહેંચણી કરો ત્યારે 25,000 હાથ લાંબી અને 25,000 હાથ પહોળી જમીન યહોવા માટે જુદી કાઢવી. એ બધી જ જમીન પવિત્ર ગણાશે. 2આ જમીનમાંથી 500 હાથ લાંબો અને 500 હાથ પહોળો જમીનનો ટુકડો મંદિર માટે જુદો કરવો અને તેની આજુબાજુ 50 હાથ જમીનનો પટ્ટો ખાલી રાખવો. 3બધી જમીનમાંથી તમારે 25,000 હાથ લાંબો અને 10,000 હાથ પહોળો ટુકડો અલગ કાઢવો. એમાં મંદિર આવશે. એ પરમ પવિત્ર હશે.

4આ સમગ્ર વિસ્તાર દેશનો પવિત્ર ભાગ ગણાશે. અને યહોવાની સન્મુખ રહીને પવિત્ર સ્થાનમાં જેઓ સેવા કરે છે તે યાજકોના ઘરો અને મારું પવિત્રસ્થાન બાંધવા ઉપયોગમાં લેવાશે. 5બાકીની જમીનનો ભાગ મંદિરના પરચૂરણ કામો કરતા લેવીઓ માટે રાખવો. એની માલિકી તેમની ગણાશે. એમાં તેમને વસવા માટે જગ્યાઓ હશે.

6”પવિત્ર ભૂમિની પાસે અડીને 25,000 હાથ લાંબો અને 5,000 હાથ પહોળો જમીનનો ટુકડો સર્વ ઈસ્રાએલના લોકો માટે ખુલ્લો રહેશે. 7રાજકુમાર માટે પણ જમીન અલગ રાખવામાં આવશે. રાજકુમારની મિલકત પવિત્ર વિસ્તારની બન્ને બાજુએ હશે. અને નગરની મિલકત પૂર્વતરફ અને પશ્ચિમ તરફ હશે. દરેક બાજુની લંબાઈ બીજાં કુળોને આપવામાં આવેલી જમીન જેટલી જ હશે. 8ઈસ્રાએલની જમીનમાં આ ભાગ રાજકુમારની મિલકત ગણાશે, જેથી તેઓ લોકોને ત્રાસ ન આપે અને દેશનો બાકીનો ભાગ ઈસ્રાએલના વંશજો પાસે રહેવા દે.”

9યહોવા મારા માલિક કહે છે: “ઓ ઈસ્રાએલના શાસકો, મારા લોકોને તેઓના પોતાના દેશમાં લૂંટવાનું અને છેતરવાનું તથા તેઓને દેશમાંથી હાંકી કાઢવાનું બંધ કરો. પણ હંમેશા, નીતિમતાને માર્ગે અને ન્યાયના માર્ગે ચાલો અને પ્રમાણિક બનો,” એમ યહોવા મારા માલિક કહે છે.

10”તમારે સાચાં માપ અને વજન વાપરવાં, તમારો ભરવાનો એફાહ સાચો હોવો જોઈએ, તમારો બાથ સાચો હોવો જોઈએ. 11પ્રવાહી અને અપ્રવાહી વસ્તુઓના માપ માટે હોમેર તે તમારું અધિકૃત કરેલું એકમ રહેશે. અપ્રવાહી વસ્તુઓ માટે નાનું એકમ એફાહ રહેશે અને પ્રવાહી વસ્તુઓ માટે બાથ રહેશે; બંને એફાહ અને બાથ, હોમેરના દસમાં ભાગ જેટલું છે. 12તમારે વજન કરવાનો વીસશેકેલ ગેરાનો હોવો જોઈએ અને મીના 60 શેકેલનો હોવો જોઈએ.

13”આ ખાસ ભેટ તમારે રાજકર્તાને આપવાની રહેશે; એક હોમેર ઘઉંમાંથી એફાહનો છઠ્ઠોભાગ, ને એક હોમેર જવમાંથી એફાહનો છઠ્ઠો ભાગ.

14અને તમારા જેતલનો એક ટકા ભાગ,

15ઈસ્રાએલના સારી રીતે પાણી પાયેલા મેદાનોમાં ચારેલા ઘેટામાંથી 200 ઘેટાંએ તમારે એક ઘેટું વિશેષ અર્પણ તરીકે.

”ખાધાર્પણ તરીકે, દહનાર્પણ તરીકે અને શાંત્યાર્પણ તરીકે આપવું.

16“ઈસ્રાએલના બધા લોકોએ આ પ્રમાણેની ખાસ ભેટ રાજકુમાર આગળ લઈ જવી. 17અને રાજકુમાર ઈસ્રાએલની સમગ્ર પ્રજા તરફથી મારા ધણીને ચંદ્રદર્શનોએ, સાબ્બાથોએ અને બાકીના બધા ખાસ તહેવારોએ દહનાર્પણો, ખાધાર્પણો અને પેયાર્પણો પૂરા પાડશે. ઈસ્રાએલના લોકોનાં પાપના પ્રક્ષાલન માટે પાપાર્પણો, ખાધાર્પણો, દહનાર્પણો અને શાંત્યાર્પણો પૂરા પાડશે.”

18આ યહોવા મારા માલિકના વચન છે: “પહેલાં મહિનાના પહેલા દિવસે તમારે ખોડખાંપણ વગરનો એક વાછરડો ધરાવી મંદિરની શુદ્ધિ કરવી. 19યાજકે વધ કરેલા પાપાર્પણનું લોહી લઈ તે મંદિરના ઉબરે, યજ્ઞવેદીને ચાર ખૂણે અને અંદરની ઓસરીના બારણાની બારસાખે લગાડવું. 20જો કોઈપણ વ્યક્તિએ ભૂલથી કે અજ્ઞાનતાથી પાપ કર્યું હોય તો તે માટે તે મહિનાના સાતમા દિવસે પણ આ પ્રમાણે કરવું. મંદિર માટે આ રીતે તમારે પ્રાયશ્ચિત કરવું.”

પાસ્ખા પર્વની ઉજવણી સમયે ભેટ

21“પહેલા મહિનાના ચૌદમા દિવસે તમારે પાસ્ખાનો તહેવાર ઊજવવાની શરૂઆત કરવી. સાત દિવસ સુધી સૌએ બેખમીર રોટલી જ ખાવી. 22ઉત્સવને પહેલે દિવસે રાજકુમારોએ પોતાનાં અને ઈસ્રાએલની પ્રજાના પાપને માટે એક બળદ ને પાપાર્પણ તરીકે ધરાવવો. 23ઉત્સવના દિવસે તેણે ખોડખાંપણ વગરના સાત બળદો અને ખોડખાંપણ વગરના સાત મેંઢાને દહનાર્પણ તરીકે યહોવાને બલિ યઢાવવા. અને તેણે પાપાર્પણ તરીકે દરરોજ એક બકરો હોમવો. 24હોમેલા દરેક બળદ અને ઘેટાં દીઠ સત્તર કિલો ખાધાર્પણ અને ત્રણ લિટર જૈતૂનનું તેલ પણ યડાવવાં. 25સાતમા મહિનાના પંદરમાં દિવસે શરૂ થતાં મંડવા પર્વ માટે પણ તેણે સાતે સાત દિવસ આવો જ બલિ, પાપાર્પણ, દહનાર્પણ, ખાધાર્પણ અને જૈતૂનના તેલના અર્પણ યડાવવા.”

શાસક અને ઉત્સવ

46 આ યહોવા મારા માલિકના વચન છે: “અંદરના ચોકનો પૂર્વનો દરવાજો કામ કરવાના છ દિવસોએ બંધ રહેશે, પરંતુ વિશ્રામવારને દિવસે અને ચંદ્રદર્શને દિવસે એ ઉઘાડો રાખવો. 2રાજકુમારે બહારના પ્રાંગણમાંથી ઓસરીમાં થઈ અંદરના દરવાજાના થાંભલા આગળ ઊભા રહેવું. અને યાજકે તેના દહનાર્પણો હોમી દેવા અને શાંત્યાર્પણો યડાવવા ત્યાં દરવાજા આગળના પ્રવેશદ્વારે તેણે જરૂર નીચા નમીને પ્રણામ કરી તેણે પાછા બહાર ચાલ્યા જવું. દરવાજો સાંજ સુધી બંધ ન કરવો. 3દરેક સબ્બાથ અને ચંદ્રદર્શન દિવસે બધા લોકોએ પણ દરવાજા આગળ નીચા નમીને યહોવાની ઉપાસના કરવી.

4સબ્બાથને દિવસે રાજકુમારે દહનાર્પણ તરીકે યહોવા સમક્ષ ખોડખાંપણ વગરના છ ઘેટા તથા ખોડખાંપણ વગરનો એક મેંઢો લાવવો. 5દરેક ઘેટા સાથે સત્તર કિલો ખાધાર્પણ તથા દરેક મેંઢા સાથે જે કઈ યડાવવું હોય તે લાવવું, ઉપરાંત

આવા દરેક ખાધાર્પણ દીઠ ત્રણ લિટર તેલ લાવવું. 6ચંદ્રદર્શન દિવસે તેણે ખોડખાંપણ વગરનો એક વાછરડો, ખોડખાંપણ વગરના છ ઘેટા અને એકમ મેંઢો ધરાવવા. 7પ્રત્યેક વાછરડા અને મેંઢા દીઠ સત્તર કિલો ખાધાર્પણ તથા દરેક ઘેટા દીઠ યથાયોગ્ય અર્પણ યડાવવું ઉપરાંત આવા દરેક ખાધાર્પણ દીઠ ત્રણ લિટર તેલ પણ યડાવવું.

8“રાજકર્તા અંદર આવે ત્યારે તેણે દરવાજાની ઓસરીમાં થઈને દાખલ થવું અને એ જ રસ્તે બહાર નીકળવું.

9“પરંતુ ઉત્સવને દિવસે જ્યારે લોકો યહોવાની ઉપાસના કરવા આવે ત્યારે જેઓ ઉત્તરને દરવાજેથી દાખલ થાય તેઓ પૂજા પછી દક્ષિણને દરવાજેથી બહાર જાય, અને જેઓ દક્ષિણને દરવાજેથી દાખલ થાય તેઓ ઉત્તરના દરવાજેથી, તેઓ જે રસ્તે આવ્યા હોય તે રસ્તે પાછા ન જાય, તેઓએ સામેના દરવાજેથી જવું. 10રાજકુમારે પણ તેમની સાથે તેમની જેમ જ અંદર આવવું અને તેમની જેમ જ બહાર જવું.

11“વાર તહેવારે દરેક બળદ કે મેંઢા દીઠ ખાધાર્પણ તરીકે સત્તર કિલો અનાજ અને દરેક ઘેટા દીઠ યથાશક્તિ અર્પણ યડાવવું, એ ઉપરાંત આવા દરેક ખાધાર્પણ સાથે ત્રણ લીટર તેલ અર્પણ કરવું.

12“રાજકુમાર સ્વેચ્છાબલિ તરીકે દહનાર્પણ કે નૈવેદ્ય યડાવવા ઈચ્છતો હોય ત્યારે તેને માટે અંદરના ઓસરીનો પૂર્વનો દરવાજો ખોલવો, તેણે એ બલિદાન અર્પણ કરવું અને તેના બહાર ગયા પછી દરવાજો પાછો બંધ કરી દેવો.”

દરરોજની ભેટ

13“દરરોજ યહોવાને દહનાર્પણ તરીકે ખોડખાંપણ વગરનો એક વર્ષની ઉંમરનો ઘેટો યડાવવો, પ્રતિદીન સવારે આ અર્પણ કરવું. 14અને સાથે દરરોજ સવારે ત્રણ કિલો જેટલો લોટ અને તેને મોહવા માટે એક લિટર જેટલું તેલ યડાવવું. આ ખાધાર્પણ યહોવાને યડાવવું એ કાયમનો નિયમ છે. 15દરરોજ સવારે યહોવાને ખાધાર્પણ તરીકે એક ઘેંટુ અને ખાધાર્પણ તથા તેલ યડાવવાં.”

પોતાની સંતાનને શાસક દ્વારા ભૂમિ આપવાના નિયમ

16આ યહોવા મારા માલિકના વચન છે, “જો કોઈ રાજકુમાર પોતાના પુત્રને કઈ ઉપહાર આપે તો તેના પુત્રની માલિકી ગણાય કારણકે તે મિલકત કુટુંબની વારસાગત મિલકતનો ભાગ હશે. 17પણ જો રાજકુમાર એવો ઉપહાર પોતાના કોઈ સેવકને આપે તો તેની માલિકી તે સેવક પાસે ઋણમુક્તિના વર્ષ સુધી રહે. અને ત્યારબાદ તે પાછી રાજા પાસે જાય. એ તેના પુત્રોની મિલકત ગણાય અને તેની માલિકી તેઓની ગણાય. 18રાજકુમારે લોકોની કોઈ મિલકત લઈ લેવી નહીં, તેણે પોતાને મળેલી જમીનમાંથી પોતાના પુત્રોને જમીન આપવી જેથી મારા લોકોમાંથી કોઈને પોતાની મિલકત ખોવાનો વખત આવે નહીં.”

વિશેષ રસોઈ ઘર

19ત્યારબાદ તે માણસ મને અંદરના ચોકમાં ઉત્તર તરફ યાજકો માટે જુદી રાખેલી ઓરડીઓ આગળ લઈ ગયો. તેણે મને ઓરડીઓની પશ્ચિમ બાજુએ એક જગ્યા બતાવીને કહ્યું, 20“આ જગ્યાએ યાજકો દોષાર્થાર્પણ અને પાપાર્થાર્પણ માંસ રાંધણ અને ખાદ્યાર્પણની રોટલી શેકણ અને તેને તેઓ બહારના પ્રાંગણમાં બહાર લઈ આવશે તો પણ તે લોકોમાં પવિત્રતા ફેલાવશે નહીં.”

21ત્યારબાદ તે માણસ મને બહારના ચોકમાં લઈ જઈને તેને ચારે ખૂણે લઈ ગયો. એ દરેક ખૂણામાં એકએક ચોક હતો. 22એ દરેક ચોક માપમાં સરખા હતાં; 40 હાથ લાંબા અને 30 હાથ પહોળા, 23એ દરેકની આસપાસ ભીત હતી અને ભીતને અડીને ચૂલાઓ હતા. 24તે માણસે મને કહ્યું, “આ તો રસોડા છે, જ્યાં મંદિરના સેવકોએ લોકોના બલિદાનો રાંધવાના હતાં.”

મંદિરથી વહેતું પાણી

47 પછી તે માણસ મને મંદિરના દ્વાર પાસે પાછો લાવ્યો, મેં જોયું તો મંદિરના ઉભરા તળેથી નીકળીને પાણી પૂર્વ તરફ વહેતું હતું, કારણ, મંદિર પૂર્વાભિમુખ હતું. એ પાણી યજ્ઞવેદીની અને મંદિરની દક્ષિણ બાજુએ થઈને જતું હતું. 2પછી તે માણસ મને ઉત્તરને દરવાજેથી બહાર લઈ આવ્યો અને ફેરવીને પૂર્વ દરવાજે લઈ ગયો. ત્યાં જમણી બાજુએથી થોડું થોડું પાણી નીકળતું હતું.

3હાથમાં માપદંડ લઈને તે પૂર્વ તરફ ગયો અને 1,000 હાથ ભર્યા પછી તેણે મને પાણીમાં ચલાવ્યો. પાણી પાટલી સમાં હતાં. 4એ પછી તેણે બીજા 1,000 હાથ અંતર માપ્યું અને ફરી મને પાણીમાં ચલાવ્યો અહીં પાણી ઘૂંટણસમાં હતાં. ફરીથી તેણે એક 1,000 હાથ અંતર માપ્યું, અને મને પાણીમાં ચલાવ્યો, અહીં પાણી કમરસમાં હતાં. 5બીજા 1,000 હાથ અંતર માપ્યું. હવે તે પાણી નદીમાં ફેરવાઈ ગયા હતાં, પાણી એટલાં ઊંડા હતાં કે તેમાં તરી શકાય. કોઈ ચાલીને સામે કિનારે જઈ શકે નહીં. 6તેણે મને કહ્યું “ઓ મનુષ્યના પુત્ર, આ બધું ધ્યાનમાં રાખજે.”

7ત્યારબાદ તે મને પાછો નદીને કાંઠે લઈ ગયો અને મેં જોયું તો બંને કાંઠે પુષ્કળ વૃક્ષો ઊભાં હતાં. 8તેણે મને કહ્યું, “આ પાણી પૂર્વમાં વહેતું યર્દનકાંઠા સુધી જાય છે અને આખરે એ મૃતસરોવરને જઈને મળે છે. એ જ્યારે મૃતસરોવરને જઈને મળે છે ત્યારે તેના પાણીને મીઠું બનાવી દે છે. 9જ્યાં જ્યાં એ પાણી વહેશે ત્યાં ત્યાં બધી જાતના પ્રાણીઓ અને માછલાંઓ ઉભરાવા માંડશે. એ પાણીનો ઝરો મૃતસરોવરના પાણીને મીઠું બનાવી દેશે. અને એ જ્યાં જ્યાં થઈને વહેશે ત્યાં જીવન ફેલાવશે. 10મૃતસમુદ્રના કાંઠે માછીમારો ઊભા રહેશે અને એન-ગેદીથી છેક એન-એગ્લાઈમ સુધી સર્વ જગ્યાએ માછલાં પકડશે. તેનો કિનારો માછલી પકડવાની જાળો પાથરવાનું સ્થળ બની રહેશે અને ત્યાં મોટા સમુદ્રમાં છે તેમ વિવિધ પ્રકારની માછલીઓ હશે. 11પરંતુ કાંઠે આવેલા

કાદવકીચડના તથા તળાવોના પાણી મીઠાં નહીં થાય, પણ મીઠું બનાવવાના કામમાં આવશે. 12એ નદીના બંને કાંઠાઓ ઉપર બધાં ફળજાડો ઊગી નીકળશે, તેમના પાંદડાં કરમાશે નહીં અને તેમને ફળ આવતાં કદી અટકશે નહીં. દર મહિને તેમને નવા ફળ આવશે, કારણ, તેમને મળતું પાણી મંદિરમાંથી આવે છે, તેમના ફળ ખાવા માટે છે અને પાંદડાં દવા માટે છે.”

કુળસમૂહો માટે ભૂમિના ભાગલા

13યહોવા મારા માલિક કહે છે: “ઈસ્રાએલના બાર કુળ સમૂહોને જમીન વહેંચવા માટે આ સૂચનો છે: યૂસફના કુળને તેના પુત્રોની જાતિઓ એફાઈમ અને મનાશ્શા માટે બે ભાગ મળશે. 14સર્વ કુળોને સરખો ભાગ મળશે, કારણકે તમારા પિતૃઓને આ દેશ આપવાની મેં પ્રતિજ્ઞા લીધી હતી અને તેમને તેનો વારસો મળશે. તેની હદ આ પ્રમાણે છે:

15“ઉત્તરની સરહદ ભૂમધ્ય સમુદ્રથી હેથ્લોન અને સદાદમાંથી પસુર થઈને 16હામાથ અનદ દમસ્ક અને હમાથની સરહદ વચ્ચે આવેલાં શહેરો બારોથાહ અને સિબ્રાઈમ થઈને હરાનની સરહદે આવેલા હાસેર-હાતીકોન સુધી જાય છે. 17આમ, ઉત્તરની સરહદ ભૂમધ્ય સમુદ્રથી અનોન શહેર સુધી જાય છે અને એની ઉત્તરે દમસ્કની સરહદ અને હમાથ આવેલા છે. આ થઈ ઉત્તરની સરહદ.

18“પૂર્વની સરહદ, દમસ્ક અને હૌરાનના પ્રદેશમાંથી પસાર થઈને દક્ષિણમાં જાય છે, અને યર્દન નદીની પૂર્વ આવેલાં ઈસ્રાએલના અને ગિલયાદના પ્રદેશ વચ્ચે જાય છે. આ થઈ પૂર્વ સરહદ.

19“દક્ષિણની સરહદ તામારથી મેરીબોથ કાદેશના જળસમૂહ આગળ થઈને મિસરની ખાડી પાસે થઈને મિસરની સરહદે આવેલા ભૂમધ્ય સમુદ્ર સુધી જાય છે. આ થઈ દક્ષિણ સરહદ.

20“પશ્ચિમસરહદે ભુમધ્ય સમુદ્ર આવેલો છે અને હમાથના ઘાટ સામેના બિંદુ સુધી એજ સરહદની ગરજ સારે છે.

21“ઈસ્રાએલના કુળો મધ્યે આ સરહદોનો વિસ્તાર તમારે વહેંચી આપવો. 22તમારા પોતાના માટે અને તમારી મધ્યે પોતાના કુટુંબો સાથે વસતા પરદેશીઓ માટે આ દેશને વતન તરીકે વહેંચી આપવો. આ દેશમાં જન્મેલા વિદેશી માતાપિતાના બાળકો પણ દેશના વતની કહેવાશે. તમારા બાળકોની જેમજ તેઓને એક સરખા અધિકારો મળશે. 23વિદેશીઓ જે જાતિ વંશની ભેગા વસતા હોય તેની સાથે તેમને પણ ભાગ મળવો જોઈએ.” આ મારા માલિક યહોવાના વચન છે.

ઈસ્રાએલના કુળસમૂહો માટે ભૂમિ

48 “હવે કુળોના નામ અને તેઓને મળનાર પ્રદેશની વિગતો નીચે પ્રમાણે છે. ઉત્તરની સરહદે દાન કુળ; ભૂમધ્ય સમુદ્રની ઈશાનથી હમાથના કાંઠા સુધી, હ ઝાર-એનાન, અને દક્ષિણે આવેલા દમસ્ક અને ઉત્તરે આવેલા

હમાથની વચ્ચે સુધી તે પ્રદેશની પૂર્વ અને પશ્ચિમ તરફની આ સરહદો છે. 2આશરનો વિસ્તાર દાનની દક્ષિણે છે અને તેની પૂર્વની અને પશ્ચિમની સરહદો પણ તેના જેવી જ છે. 3આશરની સરહદની લગોલગ પૂર્વ બાજુથી તે છેક પશ્ચિમ બાજુ સુધીનો એક ભાગ નફતાલીનો. 4પછી મનાશા કુળનો પ્રદેશ નફતાલીની દક્ષિણે છે અને તેની પૂર્વની અને પશ્ચિમની સરહદો તેના જેવી જ છે. 5મનાશાની સરહદને અડીને પૂર્વથી પશ્ચિમ સુધીનો એક ભાગ એફાઈમનો પ્રદેશ છે. 6એફાઈમની સરહદને અડીને પૂર્વથી પશ્ચિમ સુધીનો એક ભાગ રૂબેનનો પ્રદેશ છે. 7રૂબેનની સરહદને અડીને પૂર્વથી પશ્ચિમ સુધીનો એક ભાગ યહૂદાનો પ્રદેશ છે.

ભૂમિનો વિશેષ ભાગ

8“એ પછીનો પૂર્વથી પશ્ચિમ સુધીનો ભાગ તે પવિત્રભૂમિ છે. એ 25,000 હાથ પહોળી અને વંશજોને આપેલા ભાગ જેટલી જ પૂર્વપશ્ચિમ લાંબી હશે. એની મધ્યમાં મંદિર આવશે. 9આમાંથી યહોવાને સમર્પણ કરેલો વિસ્તાર 25,000 હાથ લાંબો અને 20,000 હાથ પહોળો હશે. 10આ પવિત્ર ભૂમિમાંથી યાજકોને એક ભાગ મળશે. ઉત્તરદક્ષિણ 25,000 હાથ અને પૂર્વપશ્ચિમ 10,000 હાથ, એ ભાગના મધ્યસ્થાને યહોવાનું મંદિર આવશે.

11આ પવિત્રભૂમિ સાદોકના વંશના યાજકો માટે રહેશે. ઈસ્રાએલીઓ આડે માર્ગે ગયા હતા ત્યારે બીજા લેવીઓની જેમ તેઓ આડે માર્ગે ગયા નહોતા પણ તેમણે વફાદારીપૂર્વક મારી સેવા બજાવી હતી. 12આથી બીજા લેવીઓને જે ભાગ મળે તેને અડીને જ એમને ખાસ ભાગ મળવો જોઈએ; અને તે સૌથી પવિત્ર ગણાશે.

13“યાજકોના પ્રદેશની સરહદને અડીને લેવીઓનો પ્રદેશ છે, તે 25,000 હાથ લાંબો અને 10,000 હાથ પહોળો છે. 14આ ખાસ પ્રકારની ભૂમિનો કોઈ પણ ભાગ વેચવામા આવશે નહીં, તેમજ વેપાર કરવામાં અથવા વિદેશીઓ દ્વારા તેનો ઉપયોગ કરવામાં આવશે નહીં. કારણકે આ શ્રેષ્ઠ ભૂમિ યહોવાની છે અને તે પવિત્ર છે.

શહેર સંપતિ માટે ભાગ

15“બાકી રહેલો 5,000 હાથ પહોળો અને 25,000 હાથ લાંબો ટુકડો પવિત્ર નથી, પણ લોકોના સામાન્ય ઉપયોગ માટે છે. લોકો ત્યાં રહે અને જમીનનો ઉપયોગ કરે. એની મધ્યમાં શહેર આવી શકે. 16શહેર ચોરસ હોય અને તેની ચારે બાજુ 4,500 હાથની જમીન હોય. 17નગરની આસપાસ 250 હાથ પહોળી ખુલ્લી જમીન રહેશે; તે ઘાસચારાની જમીન બનશે. 18પવિત્રભૂમિની જોડેના ભાગમાં શહેર બાંધ્યા પછી બાકી રહેલી જમીન-10,000 હાથ પૂર્વમાં અને 10,000 હાથ પશ્ચિમમાં તે શહેરમાં કામ કરતાં લોકો દ્વારા ખેતીવાડી માટે ઉપયોગ કરવામાં આવશે. 19શહેરમાં કામ કરતો કોઈપણ માણસ, પછી તે ગમે તે વંશનો હોય, એ જમીન ખેડી શકે છે.

20“આ સમગ્ર વિસ્તાર, પવિત્રભૂમિ અને શહેરને પણ સમાવતો સમગ્ર વિસ્તાર, ચોરસ હશે અને તેની દરેક બાજુ 25,000 હાથની જમીન હશે.

21“આ મોટા વિસ્તારમાંથી પવિત્રભૂમિનો પ્રદેશ અને નગર માટેનો પ્રદેશ છોડીને જે ભૂમિ બાકી રહે તે રાજકુમારનો વિસ્તાર ગણાશે. પૂર્વમાં પવિત્રભૂમિની 25,000 હાથ લાંબી સરહદથી પૂર્વ દિશાએ આવેલી સરહદ સુધીનો પ્રદેશ અને એ જ પ્રમાણે પશ્ચિમે 25,000 હાથ લંબાઈની સરહદથી પશ્ચિમ સરહદ સુધીનો પ્રદેશ આ બંને પ્રદેશો લંબાઈમાં કુળોના પ્રદેશ પ્રમાણે છે અને રાજકુમારની માલિકીના ગણાશે. આ બંને પ્રદેશોની મધ્યમાં પવિત્ર મંદિર અને પવિત્રભૂમિ આવશે. 22રાજાની માલિકીના આ પ્રદેશોની મધ્યમાં ત્યાં લેવીઓનો વિસ્તાર અને નગરનો વિસ્તાર આવશે. રાજકુમારની માલિકીનો આ વિસ્તાર યહૂદા અને બિન્યામીનના પ્રદેશની વચ્ચે હશે.

23“બાકીના કુળોને આપવામાં આવેલો જમીનનો ભાગ આ પ્રમાણે છે: ઈસ્રાએલ દેશની પૂર્વ સરહદથી પશ્ચિમ સરહદ સુધીનો એક ભાગ બિન્યામીનનો. 24બિન્યામીનના વિસ્તારની દક્ષિણે આવેલો એક ભાગ શિમયોનનો. બંનેની પૂર્વથી પશ્ચિમની સરહદ એક જ હશે. 25તેની પાસે ઈસ્સાખારનો વિસ્તાર, પૂર્વથી પશ્ચિમ સુધી શિમયોનની સરહદની દક્ષિણે હશે. 26ઝબુલોનનો જે પ્રદેશ છે તે પૂર્વથી પશ્ચિમ સુધી ઈસ્સાખારની સરહદની દક્ષિણે હશે. 27ગાદનો પ્રદેશ પૂર્વથી પશ્ચિમ સુધી ઝબુલોનની દક્ષિણે હશે.

28“ગાદના પ્રાંતની દક્ષિણ સરહદ તામારથી મેરીબાહ કાદેશના રણદ્રીપ સુધી અને પછી વાયવ્ય દિશામાં મિસરની સરહદથી ભૂમધ્ય સમુદ્ર સુધી જાય છે. 29યહોવા મારા માલિકે કહ્યું, “આ રીતે તમારે ઈસ્રાએલના વંશજોને જમીન વહેંચવી જોઈએ અને આ એમના હિસ્સા ગણાશે.”

શહેરના દરવાજાઓ

30“નગરના દરવાજા આ પ્રમાણે છે: ઉત્તરની સરહદ ચાર હજાર 4,500 હાથ લાંબી છે. 31નગરના દરવાજાના નામ ઈસ્રાએલના કુળોના નામો પ્રમાણે રાખવા; ઉત્તરે ત્રણ દરવાજા એક રૂબેનનો દરવાજો, એક યહૂદાનો દરવાજો, અને એક લેવીનો દરવાજો; 32પૂર્વ બાજુની દિવાલનું માપ 4,500 હાથ હશે. તેના ત્રણ દરવાજાઓ; યૂસફનો દરવાજો, બિન્યામીનનો દરવાજો અને દાનનો દરવાજો.

33“દક્ષિણ બાજુની દિવાલની લંબાઈ 4,500 હાથ છે. તેના ત્રણ દરવાજા શિમયોનનો દરવાજો, ઈસ્સાખારનો દરવાજો અને ઝબુલોનનો દરવાજો.

34“પશ્ચિમ બાજુની દિવાલની લંબાઈ 4,500 હાથ છે અને તેના ત્રણ દરવાજા ગાદનો દરવાજો, આશરનો દરવાજો, અને નફતાલીનો દરવાજો.

35“ચારે તરફ દિવાલની લંબાઈ 18,000 હાથ છે, અને તે સમયથી શહેરને ‘યહોવા શામ્માહ’ કહેવાશે, જેનો અર્થ છે. “યહોવા ત્યાં છે.”